



နိုင်ငံတော်သမ္မတ ဦးမင်းအောင်လှိုင် ဝဇီရာ နိုင်ငံတကာအဆင့်မီ ဂုဏ်ပြုခံကဇာတ်ရုံ ဆိုင်းဘုတ်အား စက်ခလုတ်နှိပ်ဖွင့်လှစ်ပေးစဉ်။

ပြည်ထောင်စုသမ္မတမြန်မာနိုင်ငံတော် နိုင်ငံတော်သမ္မတ ဦးမင်းအောင်လှိုင် ဝဇီရာ နိုင်ငံတကာအဆင့်မီ ဂုဏ်ပြုခံကဇာတ်ရုံ ဖွင့်ပွဲအခမ်းအနားသို့ တက်ရောက်ချီးမြှင့်

နေပြည်တော် ဇူလိုင် ၂၇

ရန်ကုန်တိုင်းဒေသကြီး ရန်ကုန်မြို့ ကျောက်တံတားမြို့နယ် ဗိုလ်ချုပ်အောင်ဆန်းလမ်းရှိ နှစ်ပေါင်း ၁၀၃ နှစ်သက်တမ်းရှိ သမိုင်းဝင်အမွေအနှစ် အဆောက်အအုံဖြစ်သည့် ဝဇီရာဂျပ်ရှင်ရုံအား နိုင်ငံတော်သမ္မတ ဦးမင်းအောင်လှိုင် ဂုဏ်ပြုခံကဇာတ်ရုံ (Red Carpet Theatre) အဖြစ် အဆင့်မြှင့်တင်ဖွင့်လှစ်ခြင်း အခမ်းအနားကို ယနေ့နံနက်ပိုင်းက ကျင်းပရာ ပြည်ထောင်စုသမ္မတမြန်မာနိုင်ငံတော် နိုင်ငံတော်သမ္မတ ဦးမင်းအောင်လှိုင် တက်ရောက်ချီးမြှင့်သည်။

စာမျက်နှာ ၃ ကော်လံ ၁

ကျောင်းပြင်ပမူလတန်းပညာရေး -NFPE နှင့် ကျောင်းပြင်ပ အလယ်တန်းပညာရေး- NFME အတန်းနေရာ ချထားစစ်ဆေးမှု (Placement Test) အစီအစဉ်

၁။ အကြောင်းအမျိုးမျိုးကြောင့် ကျောင်းပြင်ပသို့ ရောက်ရှိနေသည့် သက်လွန်ကျောင်းပြင်ပရောက် ကျောင်းသား ကျောင်းသူများကို ကျောင်းပြင်ပမူလတန်းပညာရေး- NFPE တွင် အသက် ၁၀ နှစ်မှ ၁၆ နှစ်အတွင်းရှိသူများအားလည်းကောင်း၊ ကျောင်းပြင်ပ အလယ်တန်းပညာရေး- NFME တွင် အသက် ၁၃ နှစ်မှ အသက် ၂၁ နှစ်အတွင်းရှိသူများအားလည်းကောင်း အတန်းနေရာချထားစစ်ဆေးမှု (Placement Test) အား အထူးအစီအစဉ်တစ်ရပ်အနေဖြင့် သတ်မှတ်၍ မူဝါဒများနှင့်အညီ စိစစ်လက်ခံသင်ကြား ပေးသွားမည် ဖြစ်ပါသည်။

၂။ အတန်းနေရာချထားစစ်ဆေးမှု (Placement Test) ဖြေဆိုမည့် ကျောင်းသား ကျောင်းသူများသည် ကျောင်းပြင်ပမူလတန်းပညာရေး- NFPE တွင်ဖြစ်စေ

စာမျက်နှာ ၂ ကော်လံ ၃

ယနေ့

ဖတ် ၈ ရာ

ပြည်ထောင်စု၏ ဘဏ္ဍာငွေအရအသုံးစရိတ်ဆိုင်ရာ ဥပဒေကို ပြင်ဆင်သည့်ဥပဒေ (၂၀၂၆ ခုနှစ်) ပြဋ္ဌာန်း

ဥပဒေ ၈

တိုင်းဒေသကြီး သို့မဟုတ် ပြည်နယ်၏ ဘဏ္ဍာငွေအရအသုံးစရိတ်ဆိုင်ရာ ဥပဒေကို ပြင်ဆင်သည့်ဥပဒေ (၂၀၂၆ ခုနှစ်) ပြဋ္ဌာန်း

ဥပဒေ ၈

အမျိုးသားစည်းလုံးညီညွတ်ရေးနှင့် ငြိမ်းချမ်းရေးဖော်ဆောင်မှု ညှိနှိုင်းရေး ကော်မတီနှင့် ရခိုင်ပြည်လွှတ်မြောက်ရေး ပါတီ (ALP) တို့ တွေ့ဆုံဆွေးနွေး

စာမျက်နှာ ၁၆

မသန်စွမ်းသက်ငယ်သင်တန်းကျောင်း(နေပြည်တော်) ဖွင့်လှစ် အသက် ၆ နှစ်မှ ၁၈ နှစ်အထိ မသန်စွမ်းကလေးများအား ဖွံ့ဖြိုးမှုနယ်ပယ်ငါးရပ် သင်ကြားပေးမည်

နေပြည်တော် ဇူလိုင် ၂၇

မသန်စွမ်းသက်ငယ်သင်တန်းကျောင်း(နေပြည်တော်) ၌ အသက် ၆ နှစ်မှ ၁၈ နှစ်အထိ မသန်စွမ်းကလေးများအား ရုပ်ပိုင်းဆိုင်ရာ၊ သိမှုပိုင်းဆိုင်ရာ၊ ဘာသာစကားဆိုင်ရာ၊ စိတ်ပိုင်းဆိုင်ရာနှင့် လူမှုဆက်ဆံရေးဆိုင်ရာ ဖွံ့ဖြိုးမှုနယ်ပယ် ငါးရပ်ကို အဓိကထား လေ့ကျင့်သင်ကြားပေးမည်ဖြစ်ကြောင်း အဆိုပါကျောင်းဖွင့်ပွဲမှ သိရသည်။

စာမျက်နှာ ၄ ကော်လံ ၁

ဖလမ်းမြို့မှ ယာယီနေရပ်စွန့်ခွာခဲ့ပြီး ပြန်လည်ဝင်ရောက်လာသည့် ဒေသခံ ပြည်သူများနှင့် ကျောင်းသား ကျောင်းသူများအား ထောက်ပံ့ပစ္စည်းများပေးအပ်

နေပြည်တော် ဇူလိုင် ၂၇

ဖလမ်းမြို့မှ ယာယီနေရပ်စွန့်ခွာခဲ့ပြီး ပြန်လည်ဝင်ရောက်လာသည့် ဒေသခံပြည်သူများနှင့် ကျောင်းသား ကျောင်းသူများကို ယနေ့နံနက်ပိုင်းက အိမ်အမှီးနှင့် ကျောင်းဝတ်စုံများ ထောက်ပံ့ပေးအပ်ခဲ့သည်။

ထိုသို့ထောက်ပံ့ရာတွင် ဒုတိယဝန်ကြီး ဗိုလ်ချုပ်ကျော်စွာဦးက အမှာစကားပြောကြားပြီး ကော်မတီအဖွဲ့ဝင်များနှင့်အတူ ဖလမ်းမြို့မှ ယာယီနေရပ်စွန့်ခွာခဲ့ပြီး ပြန်လည်ဝင်ရောက်လာသည့် ဒေသခံပြည်သူများ အတွက် အိမ်မိုးသွပ်ပြား အချပ် ၁၂၀၀ နှင့် အခြေခံပညာကျောင်းသား ကျောင်းသူများအတွက် ကျောင်းဝတ်စုံ ၃၀၀၀ တို့ကို

စာမျက်နှာ ၄ ကော်လံ ၁



အားကောင်းသောမုန်တိုင်းငယ် အိန္ဒိယနိုင်ငံ အနောက်ဘက်လား ပြည်နယ်ကုန်းတွင်းပိုင်းဒေသများကို ဆက်လက်ဖြတ်ကျော်နိုင်

နေပြည်တော် ဇူလိုင် ၂၇

ယနေ့ညနေ ၅ နာရီခွဲ တိုင်းထွာချက်များအရ ဘင်္ဂလားပင်လယ်အော် အနောက်မြောက်ပိုင်းနှင့် ယင်းနှင့်ဆက်စပ်လျက်ရှိသော အိန္ဒိယနိုင်ငံ (အနောက်ဘက်လားပြည်နယ် - ဩရိသပြည်နယ်မြောက်ပိုင်း)ကမ်းခြေတို့တွင် ဖြစ်ပေါ်ခဲ့သော အားကောင်းသောမုန်တိုင်းငယ်သည် မြောက်ဘက်သို့ ရွေ့လျားခဲ့ပြီး အိန္ဒိယနိုင်ငံ အနောက်ဘက်လားပြည်နယ် ကမ်းခြေကို ဟယ်လီဒီယာမြို့အနီးမှ စတင်ဖြတ်ကျော်လျက်ရှိသည်။

အဆိုပါ အားကောင်းသောမုန်တိုင်းငယ်သည် မြောက် - အနောက်မြောက်ဘက်သို့ ရွေ့လျားနိုင်ပြီး

စာမျက်နှာ ၂ ကော်လံ ၃

ပင်လယ်ကမ်းရိုးတန်း၏ အစိမ်းရောင်တံတိုင်းများ ပြုစုပျိုးထောင်၊ ပိုင်းဝန်းကာကွယ်စောင့်ရှောက်

ဒီရေတောများသည် ပင်လယ်ကမ်းရိုးတန်း ကမ်းဦးရေတိမ်ပိုင်း ကမ်းတက်မြေများနှင့် ပင်လယ်ဒီရေဝင်ရောက်သော မြစ်ချောင်း ကမ်းစပ်များတွင် သဘာဝအလျောက် ပေါက်ရောက်နေသည့် တောများ ဖြစ်ပြီး လူနှင့်ဇီဝမျိုးစုံတို့အတွက် လွန်စွာအရေးပါသလို ကမ္ဘာ့ရာသီဥတုပြောင်းလဲမှုနှင့်ပတ်သက်၍လည်း အရေးကြီးသည့် ကဏ္ဍတွင် ရှိနေသည်။ သို့ရာတွင် ကမ္ဘာ့နိုင်ငံများစွာတို့တွင် ဒီရေတောများ ပြုန်းတီးမှုမှာ စိုးရိမ်ဖွယ်ရာအဆင့်သို့ ရောက်ရှိနေသည်ဟု ကျွမ်းကျင်သူများက ရှုမြင်ထားကြသည်။

မြန်မာနိုင်ငံရှိ ဒီရေတောဖုံးလွှမ်းလျက်ရှိသော ဧရိယာသည် အာရှတိုက်တွင် အင်ဒိုနီးရှားနှင့် မလေးရှားနိုင်ငံတို့ပြီးလျှင် တတိယမြောက်အကြီးဆုံးသော ဒီရေတောဂေဟစနစ်ကြီးပင်ဖြစ်သည်။ ဒီရေတောများသည် လေထုထဲမှ မှန်လုံအိမ်ဓာတ်ငွေ့အမြောက်အမြားကို စုပ်ယူထားနိုင်စွမ်းရှိခြင်းကြောင့် ရာသီဥတုပြောင်းလဲမှုလျော့ချရေးအတွက်လည်း လွန်စွာအရေးပါသည်။ ဒီရေတောများသည် မိုးသစ်တောများနှင့်နှိုင်းယှဉ်ပါက ကာဗွန်ဒိုင်အောက်ဆိုဒ် ဓာတ်ငွေ့ကို ၅ ဆပို၍ စုပ်ယူနိုင်စွမ်းရှိသည်။ သက်တမ်းရင့် ဒီရေတောသစ်ပင်တစ်ပင်က လူလေးဦးအတွက် လုံလောက်သောအောက်ဆီဂျင်ပမာဏကို ထုတ်လုပ်ပေးနိုင်သည်။ စီးပွားဖြစ်ရောင်းချနိုင်သော ငါးမျိုးစိတ်များအတွက် နေရင်းဒေသများ ဖန်တီးပေးခြင်းနှင့် ကမ်းရိုးတန်းဒေသများကို ကာကွယ်စောင့်ရှောက်ပေးခြင်းကဲ့သို့ လွန်စွာအရေးပါသည့် ဂေဟစနစ်ဝန်ဆောင်မှုများကိုလည်း ပံ့ပိုးပေးနိုင်သည်။ သို့ဖြစ်ရာ ပင်လယ်စာထုတ်လုပ်မှုကို ၅၀ ရာခိုင်နှုန်းအထိ ပိုမိုတိုးမြှင့်စေနိုင်သည်။

ဒီရေတောများသည် အညစ်အကြေးများကို စစ်ယူပေးသည့် သဘာဝရေစစ်သဖွယ် ဖြစ်ပြီး ရေသန့်စင်အောင် ပြုပြင်ပေးကြသည်။ မြစ်ချောင်းများမှရေများ ဒီရေတောကို ဖြတ်သန်းစီးဆင်းသွားသည့်အခါ ရေထဲတွင်ပါလာသည့် ဓာတ်သတ္တုပစ္စည်းများ ဓာတ်ပြိုကွဲပြီး နုန်းမြေထဲသို့အနည်ထိုင်သွားကြရာ ဒီရေတောပင်များက ယင်းဓာတ်သတ္တုများကို စုပ်ယူကြသည်။ ထို့ပြင် ဒီရေတောများက ပင်လယ်ကမ်းရိုးတန်းများကို မှန်တိုင်းဒဏ်၊ လှိုင်းဒဏ်နှင့် ကမ်းခြေရေတိုက်စားမှုတို့မှ ကာကွယ်ပေးနိုင်စွမ်းရှိရာ ၂၀၀၈ ခုနှစ်က အင်အားကြီးမားပြင်းထန်သော ဆိုင်ကလုန်းမုန်တိုင်း နာဂစ်တိုက်ခတ်ခဲ့စဉ်က ကဒုံကန်ကြိုးပိုင်းနှင့် မိန်းမလှကျွန်း ဘေးမဲ့တောတို့ အကာအကွယ်ရခဲ့သည့် ကျေးရွာများတွင် အသေအပျောက် အပျက်အစီးနည်းပါးခဲ့သည်။

ကမ္ဘာတစ်ဝန်း ဒီရေတောဧရိယာ ဟက်တာ ၁၅ ဒသမ ၂ သန်းခန့် ရှိသည့်အနက် နှစ်စဉ် ၁ ရာခိုင်နှုန်းမှ ၂ ရာခိုင်နှုန်းအထိ ဆုံးရှုံးနေသည်ဟုဆိုသည်။ မြန်မာနိုင်ငံသည် ကမ္ဘာ့ဒီရေတော ဧရိယာစုစုပေါင်း၏ ၃ ဒသမ ၃ ရာခိုင်နှုန်းကို ပိုင်ဆိုင်ထားရာ ကမ္ဘာတွင် သတ္တမမြောက် အများဆုံးပိုင်ဆိုင်ထားခြင်းဖြစ်သည်။ သို့ရာတွင် မြန်မာနိုင်ငံသည် ဒီရေတောပြုန်းတီးမှု အမြင့်ဆုံးနိုင်ငံများထဲတွင် ပါဝင်လျက်ရှိသည်။ လွန်ခဲ့သော ၁၀ နှစ်ခန့်ကာလအထိ မြန်မာနိုင်ငံ၏ ကမ်းရိုးတန်းဒေသသုံးခုတွင် ဒီရေတောဖုံးလွှမ်းမှုအနေဖြင့် တနင်္သာရီကမ်းရိုးတန်းဒေသတွင် ၉၈ ရာခိုင်နှုန်း၊ ဧရာဝတီမြစ်ဝကျွန်းပေါ် ကမ်းရိုးတန်းတွင် ၂၉ ရာခိုင်နှုန်းနှင့် ရခိုင်ကမ်းရိုးတန်းတွင် ၇၆ ရာခိုင်နှုန်းရှိသည်။ ဧရာဝတီမြစ်ဝကျွန်းပေါ်ဒေသသည် ယခင်က မြန်မာနိုင်ငံတွင် ဒီရေတောအများဆုံးပေါက်ရောက်သည့်ဒေသ ဖြစ်ခဲ့ပြီး ဧက ၈ သန်းခန့်ရှိခဲ့သော်လည်း နာဂစ်မုန်တိုင်း ကျရောက်ခဲ့ပြီးနောက် ဧက ၅ သိန်းခန့်သာ ကျန်ရှိခဲ့သည်ဟု သိရသည်။

ယခုအခါ ဒီရေတောများသည် မျောတိုင်များ၊ ထင်းမီးသွေးများ ထုတ်ယူခြင်း၊ လယ်ယာမြေများ၊ ငါးကန်ပုစွန်ကန်များ၊ နေလှန်းဆားကွင်းများ ဖော်ထုတ်ခြင်း၊ လူနေရပ်ရွာများ တိုးချဲ့လာခြင်း၊ စီးပွားရေးလုပ်ငန်းများ လုပ်ကိုင်ရန်အတွက် ခုတ်ထွင်ရှင်းလင်းခြင်းတို့ကြောင့် နှစ်စဉ်ပျက်စီးဆုံးရှုံးမှုဖြစ်ပေါ်လျက်ရှိသည်။ မြန်မာ့ဒီရေတောများကို ကာကွယ်တောများ သတ်မှတ်ထိန်းသိမ်းခြင်း၊ ပြန်လည်စိုက်ပျိုးခြင်းတို့ဖြင့် ကာကွယ်လျက်ရှိရာ ဒီရေတောကြီးပိုင်းနှင့် ကြီးပြင်ကာကွယ်တော ၄၄ ခု၊ အဏ္ဏဝါအမျိုးသားဥယျာဉ်နှင့် သဘာဝထိန်းသိမ်းရေးနယ်မြေ ခြောက်ခုအထိ သတ်မှတ်ထားပြီးဖြစ်သည်။ဒီရေတောဧကသောင်းချီ၍ စိုက်ပျိုးတည်ထောင်ခဲ့ပြီးဖြစ်ကာ ဆက်လက်တိုးချဲ့စိုက်ပျိုးလျက်ရှိသည်။ ထို့ပြင် ဒေသခံပြည်သူများပါဝင် စိုက်ပျိုးထိန်းသိမ်းသည့် ဒေသခံပြည်သူ့အစုအဖွဲ့ပိုင် ဒီရေတောစိုက်ခင်းများကို ဖော်ဆောင်လျက်ရှိသည်။

ပင်လယ်ပြင်နှင့် ကုန်းမြေတို့အကြားတွင် အစိမ်းရောင်တံတိုင်းသဖွယ် ကာရံတည်ရှိနေသည့် ဒီရေတောများမှာ ရာသီဥတုမျှတရေး၊ ပတ်ဝန်းကျင်ညစ်ညမ်းမှုကင်းစင်ရေး၊ သဘာဝဘေးအန္တရာယ်များမှ ကာကွယ်ရေး၊ ငါးပုစွန်သယ်ဇာတများ ပေါကြွယ်ဝရေး၊ ဒေသခံပြည်သူများ၏ လူမှုစီးပွားဘဝများ ကောင်းမွန်ရေးအတွက် မရှိမဖြစ်အရေးပါသည်ကို အလေးဂရုပြုကာ ဒီရေတောများ ထိန်းသိမ်းကာကွယ်စောင့်ရှောက်ရေး၊ ပြန်လည်တည်ထောင်ရေးတို့တွင် တစ်တပ်တစ်အား ပါဝင်ဆောင်ရွက်ကြရပါမည့်အကြောင်း။ ။

❖ ကျောင်းပြင်ပမူလတန်းပညာရေးမှ ကျောင်းပြင်ပအလယ်တန်းပညာရေး - NFME တွင် ဖြစ်စေ ဖြေဆိုရန်အတွက် ပညာရေးဆိုင်ရာ ထောက်ခံချက်များ သို့မဟုတ် အရေးပေါ်အခြေအနေ ကြေညာထားသည့် မြို့နယ်များမှ အမှန်တကယ် ပြောင်းရွှေ့နေထိုင်သူဖြစ်ကြောင်း ရပ်ကွက်အုပ်ချုပ်ရေးမှူး၏ ထောက်ခံချက်မူရင်း၊ အသက်ထောက်ခံချက်နှင့်အတူ မြို့နယ်ပညာရေးမှူးရုံးများတွင်

လျှောက်ထားစာရင်းပေးသွင်းရမည်ဖြစ်ပါသည်။ ၃။ သက်ဆိုင်ရာ မြို့နယ်ပညာရေးမှူးများက သတ်မှတ်ပေးသောနေရာများတွင် အတန်းနေရာ ချထားစစ်ဆေးမှု(Placement Test)ကို ၉-၈-၂၀၂၆ ရက်နေ့ (တနင်္ဂနွေနေ့)၌ ဖြေဆိုကြရပါမည်။ (အသေးစိတ်အချက်အလက်များကို သက်ဆိုင်ရာ မြို့နယ်နှင့် ခရိုင်ပညာရေးမှူးရုံးများတွင် မေးမြန်းစုံစမ်းနိုင်ပါသည်။) ပညာရေးဝန်ကြီးဌာန

❖ *ရှေ့ဖုံးမှ* နောက် ၁၂ နာရီအတွင်း အိန္ဒိယနိုင်ငံ အနောက်ဘင်္ဂလားပြည်နယ် ကုန်းတွင်းပိုင်းဒေသများကို ဆက်လက်ဖြတ်ကျော်နိုင်သည်ဟု ခန့်မှန်းရသည်။ မြစ်ဝကျွန်းပေါ် ရခိုင်ကမ်းရိုးတန်းတစ်လျှောက်နှင့် ကမ်းလွန်ပင်လယ်ပြင်တို့တွင် တစ်ခါတစ်ရံ မိုးသက်

လေပြင်းများကျရောက်ပြီး လှိုင်းကြီးနိုင်သည်။ မိုးသက်လေပြင်းကျစဉ် ရေပြင်/မြေပြင်လေသည် တစ်နာရီလျှင် မိုင် ၃၀ မှ ၃၅ မိုင်အထိ တိုက်ခတ်နိုင်သည်။ လှိုင်းအမြင့်မှာ မြစ်ဝကျွန်းပေါ် ရခိုင်ကမ်းရိုးတန်းတစ်လျှောက်နှင့် ကမ်းလွန်ပင်လယ်ပြင်တို့တွင် ကိုးပေမှ ၁၁ ပေခန့် ရှိနိုင်သည်။ မိုး/လေ

(၂၇-၇-၂၀၂၆) ရက်နေ့ရှိ နိုင်ငံခြားငွေကြေးဈေးကွက်အတွင်း ရောင်းဝယ်သည့် ပမာဏနှင့် ငွေလဲလှယ်နှုန်းများ

	အမေရိကန်ဒေါ်လာ	တရုတ်ယွမ်	ထိုင်းဘတ်	အိန္ဒိယရူပီး
ငွေလဲလှယ်နှုန်း	၃၆၆၃.၇~၃၆၆၈	၅၅၇ ~ ၅၅၇.၆	၁၂၅.၅ ~ ၁၂၅.၇	၄၃.၆
ဈေးကွက်အတွင်း ရောင်းဝယ်သည့် ပမာဏ	၁၆,၁၀၁,၃၄၄.၇၄	၃,၆၆၇,၅၉၁.၇၁	၁၄,၃၃၁,၃၂၂.၇၆	-
ဗဟိုဘဏ်မှ ဈေးကွက်အတွင်း ရောင်းချပေးသည့် ပမာဏ				

ဈေးကွက်အတွင်း ရောင်းဝယ်သည့်ပမာဏမှာ စားသုံးဆီ၊ စက်သုံးဆီ၊ ဆေးနှင့်ဆေးဝါးကုန်ကြမ်းပစ္စည်း၊ စက်မှုကုန်ကြမ်း၊ ကား/ဆိုင်ကယ်အပိုပစ္စည်း၊ တိရစ္ဆာန်အစာ၊ ဓာတ်မြေဩဇာ၊ ဆောက်လုပ်ရေးလုပ်ငန်းသုံးပစ္စည်း၊ စာရေးကိရိယာ၊ စားသုံးကုန်စည်၊ အီလက်ထရောနစ်ပစ္စည်း တင်သွင်းခြင်းတို့အတွက် ရောင်းချပေးခဲ့ခြင်းဖြစ်ပါသည်။ CMP ကဏ္ဍဝင်ရောက်ငွေမှ အမေရိကန်ဒေါ်လာ ၄.၃၇ သန်းအား စားသုံးဆီကဏ္ဍသို့လည်းကောင်း၊ အမေရိကန်ဒေါ်လာ ၀.၀၁ သန်းအား CMP ကဏ္ဍသို့လည်းကောင်း၊ အမေရိကန်ဒေါ်လာ ၅.၀၀ သန်းအား LNG ကဏ္ဍသို့လည်းကောင်း ရောင်းချပေးခဲ့ပါသည်။

ရန်ကုန်မြို့နှင့် မန္တလေးမြို့အတွက် ရည်ညွှန်းလက်ကားဈေးနှုန်းများနှင့် ပြည်ထောင်စုနယ်မြေ နေပြည်တော်၊ တိုင်းဒေသကြီး /ပြည်နယ် မြို့တော်များအတွက် ရည်ညွှန်းလက်လီဈေးနှုန်းများ

၂၈ - ၇ - ၂၀၂၆ ကျပ်/လီတာ

Fuel (လက်လီဈေးနှုန်း)	ရန်ကုန်	မန္တလေး	နေပြည်တော်	ပဲခူး	မကွေး	ထားဝယ်	မုံရွာ	ပုသိမ်	မြစ်ကြီးနား	စစ်တွေ	ဘားအံ	မော်လမြိုင်	လာရှိုး	တောင်ကြီး	လွိုင်တော်	ဟားခါး
92 Ron	၃၃၅၀	၃၄၉၀	၃၄၄၅	၃၃၆၅	၃၄၉၅	၃၅၁၀	၃၅၃၅	၃၄၃၀	၃၇၅၀	၃၇၉၀	၃၄၅၀	၃၅၅၀	၃၅၃၅	၃၄၉၅	၃၅၁၀	၃၇၅၀
95 Ron	၃၄၆၀	၃၆၀၀	၃၅၅၅	၃၄၇၅	၃၆၀၅	၃၆၂၀	၃၆၄၅	၃၅၄၀	၃၈၆၀	၃၉၀၀	၃၅၆၀	၃၆၃၅	၃၆၄၅	၃၆၀၅	၃၆၂၀	၃၈၆၀
HSD (500 ppm)	၃၅၆၀	၃၆၉၀	၃၆၇၀	၃၅၇၅	၃၆၉၅	၃၇၁၀	၃၇၃၅	၃၆၃၅	-	၃၉၈၀	၃၆၅၅	၄၀၈၀	၃၇၃၅	၃၆၉၅	၃၇၁၀	၃၉၄၀
HSD (50 ppm)	၄၃၁၅	၄၄၅၀	၄၄၁၀	၄၃၃၀	၄၄၅၅	၄၄၇၀	၄၅၀၀	၄၃၉၅	၄၇၁၅	၄၇၅၀	၄၄၁၀	၄၅၉၅	၄၄၉၅	၄၄၅၅	၄၄၇၀	၄၇၁၀
HSD (10 ppm)	၄၃၁၅	၄၄၅၀	၄၄၁၀	၄၃၃၀	၄၄၅၅	၄၄၇၀	၄၅၀၀	၄၃၉၅		၄၇၅၀	၄၄၁၀	၄၅၉၅	၄၄၉၅	၄၄၅၅	၄၄၇၀	၄၇၁၀

ကျပ်/လီတာ မှတ်ချက်။ (၁) MOPS ဈေးနှုန်းပေါ်တွင် အခြေခံတွက်ချက်ထားခြင်း ဖြစ်ပါသည်။ (၂) သုံးစွဲသူ မိဘပြည်သူများအနေဖြင့် စက်သုံးဆီများ ဝယ်ယူသုံးစွဲရာတွင် ကျေနပ်မှုမရှိပါက ကော်မတီ၏ အောက်ဖော်ပြပါ ဖုန်းနံပါတ်များသို့ လုံခြုံစိတ်ချစွာဖြင့် သတင်းပေးတိုင်ကြားနိုင်ပါကြောင်း အသိပေးအပ်ပါသည်-

၀၆၇- ၄၁၁၃၇၃၊ ၀၉-၂၅၄၆၂၅၄၇၇
၀၆၇- ၄၁၁၂၈၂၊ ၀၉-၆၈၀၅၈၉၈၈၈
စက်သုံးဆီတင်သွင်းသိုလှောင်ဖြန့်ဖြူးခြင်းလုပ်ငန်းကြီးကြပ်ရေးကော်မတီ

စာတည်းမှူးချုပ်	-	ဟန်လင်းအောင်	အကြီးတန်းသတင်းထောက်	-	ကျော်သူဝင်း၊ တင်မောင်လွင်
စာတည်းမှူး	-	ခင်ရတနာ			ဟိန်းထက်ဇော်၊ နေဝင်းထွန်း(၂)
စာတည်းများ	-	ကျော်ဇေယျာမြင့်၊ နေဇာဇာထွန်း	ဓာတ်ပုံသတင်းထောက်	-	တင်စိုး
ဘာသာပြန်စာတည်း	-	ခြူးစန္ဒီနွေး၊ တင်လင်းအောင်၊ ဇော်ပိုင်းအောင်၊ ဝေသူနွယ်	စာမျက်နှာဖွဲ့စည်းမှုနှင့် ဒီဇိုင်း အီးမေးနှင့် အွန်လိုင်း စာပြင်	-	မိုးမိုးအေးနှင့် နွဲ့မွန်တို့အဖွဲ့၊ သက်လွင်ဦးနှင့်အဖွဲ့၊ ဇော်မင်းသန်းနှင့် အဖွဲ့

နေပြည်တော်-ဒုတိယစာတည်းမှူးချုပ် ၀၆၇-၃၆၁၄၂၊ စာတည်းအဖွဲ့ ၀၆၇-၃၆၁၄၅၊ ဖက်စ် ၀၆၇-၃၆၁၄၃၊ ရန်ကုန်ရုံးခွဲ-အမှတ်(၅၃)၊ နတ်မောက်လမ်းသွယ်(၁)၊ ဗိုလ်ချို(၂) ရပ်ကွက်၊ ဗဟန်းမြို့နယ်၊ ရန်ကုန်မြို့၊ စာတိုက်သေတ္တာအမှတ်-၄၀၊ စာတည်းအဖွဲ့ ၀၁-၅၄၄၃၀၉၊ မန်နေဂျာ ၀၁-၅၄၄၃၁၄၊ စီမံ ၀၁-၅၄၄၃၁၅၊ ငွေစာရင်း ၀၁-၅၄၄၃၁၆၊ ကြော်ငြာ ၀၁-၅၄၅၈၃၄၊ ၀၁- ၅၅၉၁၁၈၊ Fax ၀၁-၅၄၆၂၂၁၊ ၀၆၇-၃၆၁၄၈၊ ဖြန့်ချိရေး ၀၁-၅၄၄၃၁၇၊ Fax ၀၁-၈၆၀၄၅၄၆။

ထုတ်ဝေခြင်းအမှတ် - (၀၁၀၉၃)
ပုံနှိပ်ခြင်းအမှတ် - (၀၀၈၇၇)
mmalin.npt@gmail.com



■ ရှေ့ဖို့မှ

အခမ်းအနားသို့ ပြည်ထောင်စုဝန်ကြီးများဖြစ်ကြသည့် ဦးမြထွန်းဦး၊ ဒုတိယဗိုလ်ချုပ်ကြီး ညွန့်ဝင်းဆွေ၊ ဦးအောင်ကျော်ဟိုး၊ ဦးထိန်လင်း၊ ဦးမျိုးဇော်သိမ်း၊ ဒေါက်တာ ချာလီသန်း၊ ဦးခင်မောင်စိုး၊ ဦးထွန်းအုံ၊ ဦးရဲမြင့်ထွန်း၊ ဦးမျိုးသန့်၊ ဦးမောင်မြင့်၊ ရန်ကုန်တိုင်းဒေသကြီးဝန်ကြီးချုပ် ဦးအောင်နိုင်သူ၊ ရန်ကုန်တိုင်းဒေသကြီး လွှတ်တော်ဥက္ကဋ္ဌနှင့် ဒုတိယဥက္ကဋ္ဌ၊ ရန်ကုန်တိုင်းစစ်ဌာနချုပ်တိုင်းမှူး၊ ဒုတိယဝန်ကြီးများနှင့် အဆင့်တူပုဂ္ဂိုလ်များ၊ ရန်ကုန်တိုင်းဒေသကြီး အစိုးရအဖွဲ့ဝင်များနှင့် ဌာနဆိုင်ရာ တာဝန်ရှိသူများ၊ မြန်မာနိုင်ငံဆိုင်ရာ နိုင်ငံခြားသံရုံးများမှ ယဉ်ကျေးမှုသံမှူးများ၊ အဖွဲ့အစည်းများမှ တာဝန်ရှိသူများနှင့် အနုပညာရှင်များ တက်ရောက်ကြသည်။

ဦးစွာ နိုင်ငံတော်သမ္မတနှင့် အဖွဲ့ဝင်များသည် အခမ်းအနားအစီအစဉ် ပထမပိုင်းကျင်းပပြုလုပ်မည့် ဝဇီရာဂုဏ်ပြုခံကဇာတ်ရုံသို့ ရောက်ရှိကြရာ တာဝန်ရှိသူများက လှိုက်လှဲစွာ ကြိုဆိုနှုတ်ဆက်ကြသည်။ ယင်းနောက် ပြန်ကြားရေးဝန်ကြီးဌာန ပြည်ထောင်စုဝန်ကြီး ဦးထိန်လင်း၊ ဟိုတယ်၊ ခရီးသွားလာရေးနှင့် ယဉ်ကျေးမှုဝန်ကြီးဌာန ပြည်ထောင်စုဝန်ကြီး ဦးမောင်မြင့်၊ ရန်ကုန်တိုင်းဒေသကြီး ဝန်ကြီးချုပ် ဦးအောင်နိုင်သူတို့က ဝဇီရာဂုဏ်ပြုခံကဇာတ်ရုံဖွင့်ပွဲ အခမ်းအနားအား ဖဲကြိုးဖြတ်ဖွင့်လှစ်ပေးကြသည်။

ထို့နောက် နိုင်ငံတော်သမ္မတက ဝဇီရာဂုဏ်ပြုခံကဇာတ်ရုံဆိုင်းဘုတ်အား စက်ခလုတ်နှိပ် ဖွင့်လှစ်ပေးပြီး ဝဇီရာဂုဏ်ပြုခံကဇာတ်ရုံ ကမ္ပည်းမော်ကွန်းအား အမွှေးနံ့သာရည်များ ပက်ဖျန်းပေးသည်။

ဆက်လက်၍ နိုင်ငံတော်သမ္မတသည် ခင်းကျင်းပြသထားသည့် မြန်မာ့ဆိုင်းပိုင်းကြီး ဖြစ်ပေါ်လာပုံနှင့် မြန်မာ့ရိုးရာတူရိယာပစ္စည်းများ၊ ပဉ္စရူပနယားအရပ်သမိုင်း၊ မြန်မာ့ရုပ်သေးသဘင် အနုပညာနှင့် မြန်မာ့ရိုးရာမင်္ဂလာစည်တော်ကြီးတို့အား ကြည့်ရှုရာ တာဝန်ရှိသူများက ရှင်းလင်းတင်ပြကြသည်။

ယင်းနောက် အခမ်းအနားအစီအစဉ်ဒုတိယပိုင်းကို ဝဇီရာဂုဏ်ပြုခံကဇာတ်ရုံအတွင်း၌ ဆက်လက်ကျင်းပ



နိုင်ငံတော်သမ္မတ ဦးမင်းအောင်လှိုင် ဝဇီရာ နိုင်ငံတကာအဆင့်မီ ဂုဏ်ပြုခံကဇာတ်ရုံဖွင့်ပွဲတွင် အမှာစကားပြောကြားစဉ်။

အောင်မြင်စွာ အဆင့်မြင့်တင်ဖွင့်လှစ်နိုင်သည်ကို ဂုဏ်ပြုခွင့်ရသည့်အတွက် များစွာဂုဏ်ယူဝမ်းမြောက်မိကြောင်း။

ဝဇီရာရုပ်ရှင် ခေါ်တွင်ခဲ့သည့် မူလအိတ်ဆယ်စီယာ (Excelsior) ရုံကြီးသည် ၁၉၂၃ ခုနှစ်ကတည်းက မေဒန်သီရေတာကုမ္ပဏီက တည်ဆောက်ခဲ့ခြင်းဖြစ်သဖြင့် ယခုအခါ နှစ်ပေါင်း ၁၀၃ နှစ် တိုင်ခဲ့ပြီဖြစ်ကြောင်း၊ အိတ်ဆယ်စီယာ (Excelsior) ဆိုသည့်စကားသည် လက်တင်ဘာသာစကားအရ “အစဉ်မြင့်တင်ခြင်း သို့မဟုတ် ပိုမိုမြင့်မားရာသို့” (Ever upward/ Still Higher)ဟု အဓိပ္ပာယ်ရသည့်အတိုင်း ယခုရုံကြီးသည် လည်း ခေတ်အဆက်ဆက် မြင့်မားသည့် အနုပညာစံနှုန်းများနှင့် ပြည်သူများကို ဖျော်ဖြေမှုပေးခဲ့ကြောင်း။

ယခုရုပ်ရှင်ရုံကြီးကို ၁၉၄၂ ခုနှစ် ဂျပန်ခေတ်တွင် “ရန်ကုန်ရုပ်ရှင်ရုံ”၊ စစ်ပြီးခေတ်တွင် “အေဝမ်းရုံ” (A-1 Cinema) စသဖြင့် အမည်များ ပြောင်းလဲသတ်မှတ်ခဲ့

ယခုကဇာတ်ရုံကြီးတွင် ၁၆ ရာစုမှ ၁၈ ရာစုအတွင်းရှိ ပြင်သစ် ဗိသုကာအသွင်အပြင်များ ပေါင်းစပ်ထားသည့် Beaux Arts ဗိသုကာလက်ရာပုံစံဖြစ်ပြီး ရုပ်လုံးရုပ်ကြွများနှင့် လှပခမ်းနားစွာ တန်ဆာဆင်ထားကြောင်း၊ ဝဇီရာရုပ်ရှင်ရုံကြီး၏ ရှေ့မျက်နှာစာတွင် အိုင်အိုနစ် (Ionic Style) ကျောက်တိုင်ကြီး လေးလုံးကို ခန့်ညားစွာ တွေ့ရှိနိုင်ပြီး တိုင်ထိပ်များတွင် အနုစိတ်ထားသည့် အင်္ဂတေပန်းတော့လက်ရာများနှင့် ရွှေရောင်လွှမ်းသည့် အနုပညာလက်ရာများ ပါဝင်ဖွဲ့စည်းထားသော ကမ္ဘာ့အဆင့်မီ ရှေးဟောင်းဗိသုကာ အလှအပများကို ထင်ရှားစွာမြင်တွေ့နိုင်ကြောင်း။

ဝဇီရာရုပ်ရှင်ရုံ၏ အတွင်းပိုင်းဖွဲ့စည်းပုံသည် ရိုးရိုးရုပ်ရှင်ရုံများကဲ့သို့ မဟုတ်ဘဲ ကဇာတ်ပြဇာတ်များ တိုက်ရိုက်ကပြတင်ဆက်ခြင်းနှင့် ရုပ်ရှင်ပြသခြင်း နှစ်မျိုးစလုံးကို ဘက်စုံသုံးပုံစံဖြင့် ဖျော်ဖြေနိုင်ရန် စနစ်တကျ တည်ဆောက်ထားသည်ကို တွေ့ရကြောင်း၊ အဓိကထူးခြားချက်မှာ အနုပညာရှင်များ တင်ဆက်ကပြနိုင်သည့် မုခ်ခုံးစင်မြင့်ဇာတ်ခုံ (Proscenium Stage) ကို စနစ်တကျ ထည့်သွင်းဆောက်လုပ်ထားခြင်းပင်ဖြစ်ကြောင်း။

ပွဲကြည့်စင်ကို မြေညီထပ်ပွဲကြည့်စင်နှင့် အပေါ်ထပ် ပွဲကြည့်စင်ဟူ၍ နှစ်ထပ်ခွဲထားပြီး အပေါ်ထပ်၏ ဘေးတစ်ဖက်တစ်ချက်တွင် ရုပ်ရှင်ရုံကြီး၏ အမိုးအထိ အချိုးကျ ထိုးတက်သွားသည့် တိုင်လုံးရှည်ကြီးများ (Tall Pillars)များနှင့် ခေါင်မိုးကို ထောက်ကူပေးထားသည်ကို တွေ့ရကြောင်း၊ ရှေးခေတ်ဥရောပ အော်ပရာ ပြဇာတ်ရုံကြီးများကဲ့သို့ ထည်ဝါခမ်းနားလှပြီး မူလသမိုင်းဝင်လက်ရာများကို ယနေ့တိုင် ပေါ်လွင်စေပါကြောင်း။

ဝဇီရာရုပ်ရှင်ရုံကြီးသည် မြန်မာ့ရုပ်ရှင်၏ သမိုင်းဝင်မှတ်တိုင်များနှင့် အနုပညာလက်ရာကောင်းများစွာကို မွေးဖွားသန့်စင်ပေးခဲ့သည့် ရုပ်ရှင်ရုံကြီးပင်ဖြစ်ကြောင်း၊ မြန်မာ့အသံထွက်ရုပ်ရှင်ခေတ်ဦးကာလတွင် ကမ္ဘာကျော် ဝတ္ထုကြီး Camille ကို အခြေခံထားသည့် ၁၉၂၉ ခုနှစ်က ဒါရိုက်တာ ဦးညီပုရိုက်ကူးထုတ်လုပ်ခဲ့ပြီး သရုပ်ဆောင် မောင်ညီပု၊ မင်းသမီး ခင်ခင်နုတို့ ပါဝင်သည့် “ဆုထူးပန်” ဇာတ်ကားကြီးကို ယခုရုံကြီး၌ပင် ရုံတင်ပြသခဲ့ကြောင်း၊ ဆက်လက်ပြီး လန်ဒန်မြို့ အခြေစိုက်ရုပ်ရှင်ပြပွဲများအထိ တင်ပို့ပြသခွင့် ရရှိခဲ့သည့်အတွက် သမိုင်းဝင်မှတ်တိုင်တစ်ခု ဖြစ်ခဲ့ကြောင်း။

ဒုတိယကမ္ဘာစစ်အတွင်း ဂျပန်ခေတ်ကာလ နိုင်ငံခြားမှ ဖလင်လိပ်တင်သွင်းသည့် လမ်းကြောင်းများ ပြတ်တောက်သွားခဲ့ပြီး မြန်မာနိုင်ငံတွင် ရုပ်ရှင်လုပ်ငန်းများ လုံးဝရပ်ဆိုင်းသွားခဲ့ကြောင်း၊ ထိုသို့စစ်အတွင်း ကာလတွင် ဝဇီရာ၊ ထိုစဉ်က Excelsior သည် မြန်မာ့ပြဇာတ်လောက၏ အမြင့်မားဆုံးဖြစ်သည့် “စစ်တွင်း ပြဇာတ်ရွှေခေတ်” ကို စတင်ပုံဖော်ပေးခဲ့သည့် ပြဇာတ်ရုံကြီးလည်း ဖြစ်ခဲ့ကြောင်း။

ဝဇီရာ၏ စင်မြင့်ပေါ်တွင် နာမည်ကြီး စာရေးဆရာ၊ ပြဇာတ်ဝိဇ္ဇာကြီးများဖြစ်ကြသည့် ဒဂုန်ရွှေမျှား၊ ဒဂုန်ဆရာတင်၊ ဒဂုန်နုတို့၏ ကမ္ဘာကျော် ပြဇာတ်ကြီးများကို ခမ်းနားစွာကပြတင်ဆက်ခဲ့ကြကြောင်း၊ အထူးသဖြင့် စစ်အတွင်း ဒုက္ခရောက်နေသည့် ပြည်သူများ၏ စိုးရိမ်စိတ်နှင့် မွန်းကျပ်နေမှုများကို အနုပညာဖြင့် ဖေးမကူညီပေးခဲ့သည့် “မမုန်းစက္ကူ” ပြဇာတ်ကြီးနှင့် “ပုလဲကုံး” ပြဇာတ်ကြီးများသည် ဝဇီရာစင်မြင့်ပေါ်တွင် အောင်ပွဲခံနိုင်ခဲ့ကြောင်း။

အနုပညာရှင်ကြီးများ ဖြစ်ကြသည့် ပြည်လှဖေ၊ မေရှင်၊ ခင်မောင်ရင်တို့၏ ပြောင်မြောက်သည့် အနုပညာစွမ်းရည်များသည် ယခုရုံကြီး၏ စင်မြင့်ထက်တွင် ပြည်သူ့နှလုံးသားကို သိမ်းပိုက်ခဲ့ပြီး မွန်းကျပ်နေသည့် ပြည်သူများကို ကြီးမားလှသည့် စိတ်ဓာတ်ခွန်အားများနှင့် အနုပညာအသက်ရှူပေါက်ကို ပေးစွမ်းနိုင်ခဲ့ကြောင်း။

၁၉၅၂ ခုနှစ်တွင် ကျင်းပခဲ့သည့် မြန်မာနိုင်ငံ၏ ပထမဆုံး ရုပ်ရှင်ထူးချွန်ဆု ချီးမြှင့်ပွဲတွင် အကောင်းဆုံး ရုပ်ရှင်ဆုနှင့် မင်းသမီး ကြည်ကြည်ဌေး အမျိုးသမီးသရုပ်ဆောင်ဆုရရှိခဲ့သည့် “ချစ်သက်ဝေ” ရုပ်ရှင်ဇာတ်ကားကြီးကိုလည်း ပြသခဲ့သည့် ထိပ်တန်းရုပ်ရှင်ရုံ တစ်ရုံလည်းဖြစ်ကြောင်း။

ထို့နောက်တွင် မင်းသား၊ မင်းသမီးကြီးများဖြစ်ကြသည့် ဇေယျ၊ ကျော်ဆွေ၊ ထွန်းဝေ၊ ဖိုးပါကြီး၊ ရွှေဘ၊ မေမြင့်၊ ခင်ယုမေ၊ ဝင်းမင်းသန်း စသည့်ထိပ်တန်း အနုပညာရှင်ကြီးများ၏ လက်ရာကောင်းများစွာကိုလည်း စဉ်ဆက်မပြတ် ရုံတင်တင်ဆက်ပြသခဲ့ပြီး မြန်မာ့ရုပ်ရှင်၏ ဂုဏ်သိက္ခာကို မြှင့်တင်ပေးခဲ့သည့် အမျိုးသားအဆင့် စင်မြင့်ကြီးလည်းဖြစ်ကြောင်း။

၁၉၆၈ ပြည်သူပိုင် သိမ်းပြီးနောက်ပိုင်းတွင်လည်း ဝဇီရာရုပ်ရှင်ရုံကြီးက အရည်အသွေးမြင့်မားသည့် မြန်မာ့ရုပ်ရှင်ဇာတ်ကားများကို ဆက်လက်ပြသပေးခဲ့ပြီး ပြည်သူများ၏ အပန်းဖြေစရာနှင့် ယဉ်ကျေးမှုဗဟိုချက်အဖြစ် ဆက်လက်တည်ရှိခဲ့ကြောင်း။ ၁၉၈၈ ခုနှစ်နောက်ပိုင်းတွင်လည်း ဆရာကြီး ဗိုလ်ကလေးတင်အောင်နှင့် ဂီတလုလင် ဦးကိုကိုတို့၏ လက်ရာများဖြစ်သည့် “ဂုဏ်တုဂုဏ်ပြိုင်”၊ “အမေ့ချွေးမ လှလှလေး” စသည့် ပြဇာတ်များနှင့် ဝဇီရာပြဇာတ်ရုံအဖြစ် ပြန်လည်အသက်ဝင်ခဲ့ခြင်းသည်လည်း အနုပညာရှင်များစွာအတွက် မမေ့နိုင်စရာ အမှတ်တရများဖြစ်ကြောင်း။

ဝဇီရာရုပ်ရှင်ရုံကြီးသည် အနုပညာရှင်ထောင့်က ကြည့်ပါက မြန်မာ့ယဉ်ကျေးမှုသမိုင်းတွင် အလွန်ထူးခြားလှသည့် ဒြပ်ရှိယဉ်ကျေးမှုအမွေအနှစ်နှင့် ဒြပ်မဲ့ယဉ်ကျေးမှုအမွေအနှစ်များ ပေါင်းစပ်ရာ နှလုံးအိမ်ကြီးဖြစ်ကြောင်း၊ လှပခိုင်ခံ့သည့် ပြင်သစ်ဗိသုကာ လက်ရာ၊ ကျွန်းသစ်နံရံကတ်ပြားများနှင့် ရှေးဟောင်းရုပ်ရှင်ရုံကြီးသည် ဒြပ်ရှိ အမွေအနှစ်အဖြစ် တည်ရှိနေချိန် စင်မြင့်ထက်တွင်

စာမျက်နှာ ၄ သို့



နိုင်ငံတော်သမ္မတ ဦးမင်းအောင်လှိုင် ဝဇီရာ နိုင်ငံတကာအဆင့်မီ ဂုဏ်ပြုခံကဇာတ်ရုံ ဖွင့်ပွဲအခမ်းအနားတွင် ခင်းကျင်းပြသထားသည့် မြန်မာ့ရိုးရာတူရိယာပစ္စည်းများအား ကြည့်ရှုစဉ်။

ရာ အခမ်းအနားကို ဟိုတယ်၊ ခရီးသွားလာရေးနှင့် ယဉ်ကျေးမှုဝန်ကြီးဌာန အနုပညာဦးစီးဌာနမှ အနုပညာရှင်များက “မြန်မာမျက်ရှု ပြည်သူ့ဝဇီရာ” သီချင်းဖြင့် ဂုဏ်ပြုဖွင့်လှစ်သည်။

ထို့နောက် နိုင်ငံတော်သမ္မတက ဝဇီရာနိုင်ငံတကာအဆင့်မီ ဂုဏ်ပြုခံကဇာတ်ရုံ ဖွင့်ပွဲအထိမ်းအမှတ်အဖြစ် ဂုဏ်ပြုအမှာစကားပြောကြားရာတွင် ယခုကဲ့သို့ မင်္ဂလာရှိသည့် အခါသမယတွင် ရန်ကုန်မြို့၏ ယဉ်ကျေးမှုနှလုံးသားဟု တင်စားရမည့် နှစ်ပေါင်းတစ်ရာကျော်သက်တမ်းရှိပြီဖြစ်သည့် ရှေးဟောင်းသမိုင်းဝင်အမွေအနှစ် ဝဇီရာရုပ်ရှင်ရုံကြီးကို မူလလက်ရာမပျက် ပြန်လည်မွမ်းမံပြီး နိုင်ငံတကာအဆင့်မီ ဂုဏ်ပြုခံ ကဇာတ်ရုံ (Red Carpet Theatre) အဖြစ်

ကြောင်း၊ ၁၉၆၉ ခုနှစ် မတ်လ ၂၄ ရက်နေ့ ရုပ်ရှင်ရုံများကို မြန်မာအမည် ပြောင်းလဲသည့်အခါ “ဝဇီရာရုပ်ရှင်ရုံ” ဟု တရားဝင်အမည်ရရှိခဲ့ကြောင်း။

“ဝဇီရာ” ဟူသောအမည်သည် ပါဠိဘာသာ “ဝဇီရ” က ဆင်းသက်လာပြီး “စိန်ကဲ့သို့ မာကျောတောက်ပြောင်သော၊ တန်ဖိုးရှိသော အမွေအနှစ်” သို့မဟုတ် “သိကြားမင်း၏ မိုးကြိုးလက်နက်” ဟု အဓိပ္ပာယ်ရကြောင်း၊ ထို့ကြောင့်လည်း ဝဇီရာ ဟု အမည်ပြောင်းခဲ့သည့် ကဇာတ်ရုံကြီးသည် ဖျော်ဖြေမှုအဆောက်အအုံ သက်သက်သာသာ မဟုတ်ဘဲ မြန်မာနိုင်ငံ၏ ခေတ်အဆက်ဆက် နိုင်ငံရေး၊ စီးပွားရေးနှင့် ယဉ်ကျေးမှုများကို ကိုယ်စားပြုသည့် သမိုင်းမှတ်တမ်းဝင် ကဇာတ်ရုံကြီးဖြစ်ကြောင်း သက်သေပြနေသည်ဟု ဆိုနိုင်ကြောင်း။



နိုင်ငံတော်သမ္မတ ဦးမင်းအောင်လှိုင် ပြဇာတ်၊ တေးသရုပ်ဖော်တို့ဖြင့် ဂုဏ်ပြုဖျော်ဖြေတင်ဆက်မှုများကို ကြည့်ရှုအားပေးစဉ်။

စာမျက်နှာ ၃ မှ

ကပြတင်ဆက်ခဲ့ကြသည့် မြန်မာ့သဘင်၊ ဆိုင်း၊ ဂီတ၊ အက၊ ပြဇာတ်နှင့် ရုပ်ရှင်တင်ဆက်မှုများသည်လည်း ခြပ်မဲ့အမွေအနှစ်အဖြစ် ထင်ဟပ်စေပြီး ဝဇီရာကို သမိုင်းစဉ်ဆက်ရှင်သန်စေခဲ့ကြောင်း။

မျိုးဆက်သစ်များ လက်ဆင့်ကမ်းနိုင်ရန် ဆောင်ရွက်ခဲ့ ထိုအတွက် မိမိတို့နိုင်ငံတော်အစိုးရအနေဖြင့် ယခုကဲ့သို့တန်ဖိုးမဖြတ်နိုင်သည့် ယဉ်ကျေးမှုအမွေ အနှစ်ကြီးကို အနာဂတ်မျိုးဆက်သစ်များအတွက် လက်ဆင့်ကမ်းနိုင်ရန် အထူးအလေးထားပြီး ဆောင်ရွက်ခဲ့ကြောင်း၊ မိမိကိုယ်တိုင်ပြီးခဲ့သည့် ၂၀၂၅ ခုနှစ် ဇူလိုင်လ ၁၉ ရက်နေ့တွင် ယခုဝဇီရာရုပ်ရှင်ကြီးကို လာရောက်ကြည့်ရှုစစ်ဆေးပြီး လိုအပ်သည်များ လမ်းညွှန်မှာကြားခဲ့ကြောင်း။

အဆိုပါလမ်းညွှန်ချက်များကို သက်ဆိုင်ရာဝန်ကြီး ဌာနနှင့် ကော်မတီများက ပေါင်းစပ်ညှိနှိုင်းပြီး ကြိုးစား အကောင်အထည်ဖော်နိုင်ကြသဖြင့်သာ ယခုအခါ ဝဇီရာရုပ်ရှင်ရုံကြီးကို နိုင်ငံတကာအဆင့်မီ ဂုဏ်ပြုခံ ကဇာတ်ရုံ (Red Carpet Theatre) အဖြစ် အောင်မြင်စွာ ဖွင့်လှစ်နိုင်ခဲ့ပြီဖြစ်ကြောင်း၊ မူလသမိုင်းဝင် ဗိသုကာ လက်ရာများကို မပျက်စီးစေဘဲ အလေးပေးတန်ဖိုး ထားမှုများနှင့်အတူ ခေတ်မီရုပ်ရှင်ကြည့် ထိုင်ခုံများ၊ ရုပ်ရှင်နှင့်ပြစက်ပါ နှစ်မျိုးသုံးနိုင်သည့် LED နောက်ခံ Screen များနှင့် နောက်ဆုံးပေါ် အသံလုံစနစ်များစသည့် ခေတ်ပေါ်နည်းပညာများ ပေါင်းစပ်ပြီး အဆင့်မြှင့်တင် ဆောင်ရွက်ခဲ့ခြင်းပင်ဖြစ်ကြောင်း။

နိုင်ငံအများစုတွင် ဂန္ထဝင်ယဉ်ကျေးမှုပြဇာတ်ကြီး များ၊ သီချင်းကြီးများနှင့် သံစုံတီးဝိုင်းများကို သီးသန့် တန်ဖိုးထားပြီး တခမ်းတနား တင်ဆက်ကပြကြည့်ရှုလေ့ ရှိသည့် အော်ပရာပြဇာတ်ရုံကြီးများ (Opera Houses) ရှိနေကြကြောင်း၊ မိမိတို့ မြန်မာနိုင်ငံတွင်လည်း ယခု ဖွင့်လှစ်လိုက်သည့် ဝဇီရာကဇာတ်ရုံကြီးသည် မြန်မာ့

ရိုးရာ ဆိုင်း၊ အငြိမ့်၊ သဘင်၊ ရိုးရာ ကဇာတ်ကြီးများနှင့် ဂန္ထဝင်မြန်မာ့ပြဇာတ်ကြီးများကို နိုင်ငံတကာအဆင့်မီ ခမ်းနားထည်ဝါစွာ တင်ဆက်ကြည့်ရှုနိုင်မည့် တစ်ခု တည်းသော အမျိုးသားအဆင့် ကဇာတ်ရုံကြီး ဖြစ်လာ တော့မည်ဖြစ်ကြောင်း။

ဂုဏ်ယူစွာကြည့်ရှုခံစားနိုင်တော့မည် ယခုကဇာတ်ရုံကြီးတွင် တင်ဆက်မည့် အနုပညာ လက်ရာများသည် ရိုးရိုးဖျော်ဖြေရေးသက်သက်မဟုတ် ဘဲ မြန်မာ့ယဉ်ကျေးမှုကို ထိန်းသိမ်းမြှင့်တင်ပြီး ဂုဏ်သိက္ခာရှိသည့်၊ အမျိုးသားအဆင့်ဂုဏ်ဒြပ်ကို ဖော်ဆောင်နိုင်သည့် တင်ဆက်မှုများကို မြန်မာပြည်သူ ပရိသတ်များနှင့် မြန်မာနိုင်ငံကို လာရောက်လည်ပတ် သည့် နိုင်ငံခြားသား ဧည့်သည်များ ဂုဏ်ယူစွာ ကြည့်ရှု ခံစားနိုင်တော့မည်ဖြစ်ကြောင်း။

ယခုအဆင့်မြှင့်တင်ပြီး ပြန်လည်အသက်သွင်း လိုက်သည့် ဝဇီရာဂုဏ်ပြုခံ ကဇာတ်ရုံကြီးသည် ရုပ်ရှင် ပြသရန် သက်သက်သာသာမဟုတ်ဘဲ ရုပ်ရှင်၊ ပြဇာတ်၊ ဇာတ်သဘင်၊ ရုပ်သေး၊ အကနှင့် ဂီတပွဲများကျင်းပရာ ဘက်စုံသုံး အနုပညာဗဟိုချက် (Cultural Hub) တစ်ခုအဖြစ် ရပ်တည်သွားမည်ဖြစ်ကြောင်း၊ ယဉ်ကျေးမှု အနုပညာ ဖျော်ဖြေရေး ပြကွဒိန်ရေးဆွဲပြီး ရှေးဟောင်း အမွေအနှစ် ရုပ်ရှင်ကားများပြသခြင်း၊ တိုင်းရင်းသား ရိုးရာယဉ်ကျေးမှုအဖွဲ့များ ကပြဖျော်ဖြေခြင်း၊ မြန်မာ့ ရိုးရာသဘင်နှင့် ဂီတဖျော်ဖြေပွဲများ ကျင်းပခြင်း၊ ကမ္ဘာလှည့် ခရီးသွားများအတွက် ယဉ်ကျေးမှုအထူး ပြပွဲများ ကျင်းပပေးခြင်း၊ နိုင်ငံတကာ ရုပ်ရှင်ပွဲတော်များ ကျင်းပခြင်း စသည့်အနုပညာလှုပ်ရှားမှုများကို ဆောင်ရွက်သွားမည်ဖြစ်ကြောင်း၊ အနာဂတ်ကာလတွင် ဝဇီရာ နိုင်ငံတကာအဆင့်မီ ဂုဏ်ပြုခံကဇာတ်ရုံကြီးသည် ယဉ်ကျေးမှုအမွေအနှစ်ကို ထိန်းသိမ်းရုံသာမက ရှေးဟောင်းအမွေအနှစ် ခရီးသွားလုပ်ငန်း (Heritage Tourism) နှင့် ယဉ်ကျေးမှုစီးပွားရေး (Cultural

Economy)တို့နှင့် ပတ်သက်ပြီး များစွာအထောက်အကူ ပြုနိုင်တော့မည်ဖြစ်ကြောင်း။

သမိုင်းစာမျက်နှာသစ် ဖွင့်လှစ်ခြင်းဖြစ်

ဝဇီရာရုပ်ရှင်ရုံကြီးသည် အုတ်၊ သဲ၊ ကျောက်များနှင့် တည်ဆောက်ထားသည့် သာမန်အဆောက်အအုံတစ်ခု သာမဟုတ်ဘဲ ဖြတ်သန်းခဲ့သည့် ခေတ်အဆက်ဆက်မှ အနုပညာရှင်များ၏ အနုပညာဝိညာဉ်နှင့် ပြည်သူ ပရိသတ်များ၏ ရင်ခုန်သံများ ကိန်းဝပ်နေသည့် သမိုင်းဝင်ပြတိုက်ကြီးတစ်ခုဟုသာ ပြောရမည်ဖြစ် ကြောင်း၊ ယခုကဲ့သို့ ဝဇီရာရုပ်ရှင်ရုံကြီး ပြန်လည်ရှင်သန် နိုးထလာခြင်းသည် မိမိတို့နိုင်ငံ၏ အမျိုးသားယဉ်ကျေးမှု သမိုင်းစာမျက်နှာသစ်ကို ဖွင့်လှစ်လိုက်ခြင်းပင် ဖြစ်ကြောင်း၊ ယနေ့ခေတ်တွင် အဆိုးအကောင်း ရောပြွမ်းနေသည့် နိုင်ငံတကာယဉ်ကျေးမှု ရေစီးကြောင်း ကြီးသည် မြန်မာနိုင်ငံကိုလည်း အကြားအလပ်မရှိ စီးဝင်ထိုးဖောက်ဝင်နေကြောင်း၊ မိမိတို့၏ ကိုယ်ပိုင် ယဉ်ကျေးမှုများ မကျိုးကြေသွားစေရန် “ဝဇီရာ” ကဲ့သို့ မာကျော၊ တောက်ပ၊ ထွင်းဖောက်နိုင်သည့် စွမ်းအားနှင့်သာ ကာကွယ်နိုင်မည်ဖြစ်ကြောင်း။

ရိုးရာယဉ်ကျေးမှုဆိုသည်မှာ အလွန်နူးညံ့သိမ်မွေ့ပြီး စွမ်းအားရှိသည့် (Soft Power) ဖြစ်ခြင်းကြောင့် ထိန်းသိမ်းနိုင်ရန်အတွက် တန်ဖိုးထားလေးစားဂုဏ်ယူပြီး ထာဝရတည်တံ့အောင် ကာကွယ်စောင့်ရှောက်သွား မည်ဆိုသည့် ခိုင်မာသည့်စိတ်ဓာတ်များ လိုအပ်မည် ဖြစ်ကြောင်း၊ ထိုအတွက် ယခုဖွင့်လှစ်လိုက်သည့် ဝဇီရာ နိုင်ငံတကာအဆင့်မီ ဂုဏ်ပြုခံကဇာတ်ရုံကြီးသည် မြန်မာ့ရိုးရာယဉ်ကျေးမှုများကို မပျောက်ပျက်အောင် ထိန်းသိမ်းပေးနိုင်မည်ဟု မျှော်လင့်သကဲ့သို့ အနာဂတ် အနုပညာ မျိုးဆက်သစ်များအတွက်လည်း အဖိုးတန် အနုပညာ လင်းရောင်ခြည်များ ပေးစွမ်းနိုင်မည်ဟု ယုံကြည်ကြောင်း၊ ဝဇီရာ နိုင်ငံတကာအဆင့်မီ ဂုဏ်ပြုခံ ကဇာတ်ရုံကြီးသည် နာမည်နှင့်လိုက်ဖက်စွာ ကမ္ဘာ

တည်သရွေ့ ခိုင်မာ၊ တောက်ပစွာ တည်တံ့ပါစေကြောင်း ဆုမွန်ကောင်းတောင်းကြောင်း ပြောကြားသည်။

ဆက်လက်၍ နိုင်ငံတော်သမ္မတထံ ပြန်ကြားရေး ဝန်ကြီးဌာန ပြည်ထောင်စုဝန်ကြီးက ဝဇီရာ နိုင်ငံတကာအဆင့်မီ ဂုဏ်ပြုခံကဇာတ်ရုံ ဖွင့်ပွဲ အထိမ်းအမှတ်လက်ဆောင်အား ဂါရဝပြုပေးအပ်သည်။

ယင်းနောက် နိုင်ငံတော်သမ္မတနှင့် အခမ်းအနား တက်ရောက်လာကြသူများသည် ဝဇီရာ နိုင်ငံတကာ အဆင့်မီ ဂုဏ်ပြုခံကဇာတ်ရုံဆိုင်ရာ Video Clip ကို ကြည့်ရှုကြပြီး မြန်မာနိုင်ငံ ရုပ်ရှင်အစည်းအရုံး၊ မြန်မာနိုင်ငံ သဘင်အစည်းအရုံး၊ မြန်မာနိုင်ငံဂီတ အစည်းအရုံး၊ နိုင်ငံကျော်ရုပ်သေးပညာရှင်များ၊ မြန်မာ နိုင်ငံ ဟာသပညာရှင်များ အစည်းအရုံးတို့၏ ဂုဏ်ပြု တင်ဆက်မှုများ၊ ပြဇာတ်၊ တေးသရုပ်ဖော်တို့ဖြင့် ဂုဏ်ပြုဖျော်ဖြေတင်ဆက်မှုများကို ကြည့်ရှုအားပေး ခဲ့ကြသည်။

အခမ်းအနားအပြီးတွင် နိုင်ငံတော်သမ္မတက ဖျော်ဖြေတင်ဆက်ခဲ့ကြသည့် အနုပညာရှင်များအား ဂုဏ်ပြုပန်းခြင်း ချီးမြှင့်ပေးအပ်ပြီး ရင်းရင်းနှီးနှီး နှုတ်ဆက်ခဲ့သည်။

ထို့နောက် နိုင်ငံတော်သမ္မတသည် ဝဇီရာ နိုင်ငံတကာအဆင့်မီ ဂုဏ်ပြုခံ ကဇာတ်ရုံ၏ အသံစနစ် တပ်ဆင်ထားရှိမှုနှင့် ဝဇီရာရုပ်ရှင်ရုံအား နိုင်ငံတကာ အဆင့်မီ ဂုဏ်ပြုခံ ကဇာတ်ရုံအဖြစ် အဆင့်မြှင့်တင် မွမ်းမံပြင်ဆင်ခဲ့မှု မှတ်တမ်းဓာတ်ပုံများကို လှည့်လည် ကြည့်ရှုစစ်ဆေးခဲ့ကြောင်း သတင်းရရှိသည်။

သတင်းစဉ်



◆ ရှေ့ဖို့မှ

ထို့ပြင် နေ့စဉ်လုပ်ငန်းဆောင်တာများ ကိုယ်တိုင် လုပ်ဆောင်နိုင်ရေး (Activities of Daily Living - ADL) အတွက် လေ့ကျင့်သင်ကြားပေးမှု၊ အထူးပညာ ရေး (Special Education) စနစ်ဖြင့် လေ့ကျင့်သင် ကြားပေးမှုတို့ကိုလည်း ဆောင်ရွက်သွားမည်ဖြစ် ကြောင်း သိရသည်။

မသန်စွမ်းသက်ငယ်သင်တန်းကျောင်း(နေပြည် တော်) ဖွင့်ပွဲကို ယနေ့နံနက်ပိုင်း ကျောင်းတည်ရှိရာ ပြည်ထောင်စုနယ်မြေ နေပြည်တော်ဥတ္တရသီရိမြို့နယ် ဇေယျဝရပ်ကွက်၌ ကျင်းပခဲ့ခြင်းဖြစ်ပြီး ဖွင့်ပွဲသို့ လူမှုဝန်ထမ်း၊ ကယ်ဆယ်ရေးနှင့် ပြန်လည်နေရာချ ထားရေးဝန်ကြီးဌာန ပြည်ထောင်စုဝန်ကြီး ဒေါက်တာ စိုးဝင်း၊ ဒုတိယဝန်ကြီး၊ နေပြည်တော်ကောင်စီဝင်များ နှင့်တာဝန်ရှိသူများ တက်ရောက်ဖွင့်လှစ်ပေးကြပြီး

ဖွင့်ပွဲတွင် ပြည်ထောင်စုဝန်ကြီးက မသန်စွမ်းကလေး များနှင့် ကိုယ်အင်္ဂါမသန်စွမ်းကလေးများအား အထူး ပညာရေးစနစ်ဖြင့် လေ့ကျင့်သင်ကြားပေးသွားမည် ဖြစ်ကြောင်း၊ တာဝန်ယူဆောင်ရွက်မည့် ဝန်ထမ်းများ အနေဖြင့် စေတနာ၊ အကြင်နာ၊ ဝါသနာ၊ ကရုဏာ၊ အနစ်နာတို့ဖြင့် မသန်စွမ်းကလေးများကို မိမိတို့၏ သားသမီးများကဲ့သို့ နွေးထွေးစွာပြုစောင့်ရှောက် ပေးကြရန် တိုက်တွန်းမှာကြားခဲ့သည်။

ဖွင့်ပွဲအပြီးတွင် မသန်စွမ်းကလေးများ၏ ဘာသာ ရပ်များ သင်ယူနေမှုနှင့် လှုပ်ရှားဆောင်ရွက်မှုများကို ကြည့်ရှုအားပေးပြီး မသန်စွမ်းကျောင်းသား ကျောင်းသူ များအတွက် လက်ဆောင်ပစ္စည်းများ ပေးအပ်ခဲ့သည်။

မသန်စွမ်းသူများအနေဖြင့် လူမှုအသိုက်အဝန်း အတွင်း အမှီအခိုကင်းစွာ ရပ်တည်နေထိုင်စေရေး နှင့် ၎င်းတို့၏ ဘဝဖွံ့ဖြိုးတိုးတက်မှုရရှိစေရေးတို့ကို



ရည်ရွယ်၍ မသန်စွမ်းသက်ငယ်သင်တန်းကျောင်း နှစ်ကျောင်းကို ရန်ကုန်မြို့နှင့် မန္တလေးမြို့တို့၌ ဖွင့်လှစ် ထားပြီဖြစ်ပြီး ယခုနေပြည်တော်၌ ဖွင့်လှစ်သည့်

ကျောင်းသည် တတိယမြောက် ဖွင့်လှစ်နိုင်ခဲ့သည့် မသန်စွမ်းသက်ငယ်သင်တန်းကျောင်း ဖြစ်သည်။

သတင်းစဉ်

○ ဖလမ်းမြို့မှ

ထောက်ပံ့ပေးအပ်ကြရာ ဒေသခံပြည်သူများနှင့် ကျောင်းသား ကျောင်းသူ များက လက်ခံရယူကြသည်။

ထို့နောက် ခရိုင်အထွေထွေအုပ်ချုပ်ရေးဦးစီးဌာန အစည်းအဝေး ခန်းမ၌ ခရစ်ယာန်ဘာသာရေး ခေါင်းဆောင်များ၊ မြို့မိမြို့ဖများနှင့် တွေ့ဆုံ၍ မြို့မိမြို့ဖများက ဖလမ်းမြို့ ဒေသဖွံ့ဖြိုးရေးလိုအပ်ချက်များကို

တင်ပြကြရာ ဒုတိယဝန်ကြီးနှင့် တာဝန်ရှိသူများက ပြန်လည်ဖြေကြား ရှင်းလင်းဆွေးနွေးခဲ့ကြကြောင်း သိရသည်။

သတင်းစဉ်



နိုင်ငံတော်သမ္မတ ဦးမင်းအောင်လှိုင် မြန်မာအာကာသအေဂျင်စီ(MSA)က ဆောင်ရွက်ပြီးစီးခဲ့သည့် နည်းပညာလုပ်ငန်းများ အပ်နှံခြင်းနှင့် လက်တွေ့သရုပ်ပြခြင်း အခမ်းအနားကို စက်ဝလုတ်နိပ်ဖွင့်လှစ်ပေးစဉ်။

နိုင်ငံတော်သမ္မတ ဦးမင်းအောင်လှိုင် နိုင်ငံတော်အစိုးရ၏ ရက် ၁၀၀ စီမံချက်ကာလအတွင်း မြန်မာအာကာသအေဂျင်စီ(MSA)မှ ဆောင်ရွက်ပြီးစီးခဲ့သည့် နည်းပညာလုပ်ငန်းများအပ်နှံခြင်းနှင့် လက်တွေ့သရုပ်ပြခြင်း အခမ်းအနားသို့ တက်ရောက်၍ သုံးသပ်လမ်းညွှန်မှုကြား

မိမိတို့နေထိုင်သည့် ကမ္ဘာကြီးသည် နေ့စဉ်နှင့်အမျှ တိုးတက်ပြောင်းလဲနေသဖြင့် အာကာသနည်းပညာဆိုင်ရာများကို မဖြစ်မနေသိရှိနားလည်ရမည်၊ အကျိုးရှိအောင် အသုံးချနိုင်ရမည်ဖြစ်

နေပြည်တော် ဇူလိုင် ၂၇
ပြည်ထောင်စုသမ္မတမြန်မာနိုင်ငံတော် နိုင်ငံတော် အစိုးရ၏ ရက် ၁၀၀ စီမံချက်ကာလအတွင်း မြန်မာ အာကာသအေဂျင်စီ(MSA)က ဆောင်ရွက်ပြီးစီး ခဲ့သည့် နည်းပညာလုပ်ငန်းများ အပ်နှံခြင်းနှင့် လက်တွေ့သရုပ်ပြခြင်း အခမ်းအနားကို ယနေ့ နံနက်ပိုင်းတွင် ရန်ကုန်တိုင်းဒေသကြီး လှိုင်မြို့နယ်ရှိ မြန်မာအာကာသအေဂျင်စီ (MSA)၌ ကျင်းပပြုလုပ် ရာ ပြည်ထောင်စုသမ္မတမြန်မာနိုင်ငံတော် နိုင်ငံတော် သမ္မတ ဦးမင်းအောင်လှိုင် တက်ရောက်၍ သုံးသပ် လမ်းညွှန်အမှာစကား ပြောကြားသည်။

အခမ်းအနားသို့ ပြည်ထောင်စုဝန်ကြီးများဖြစ် ကြသည့် ဦးမြထွန်းဦး၊ ဒုတိယ ဗိုလ်ချုပ်ကြီး ညွန့်ဝင်းဆွေ၊ ဦးအောင်ကျော်ဟိုးနှင့် ဦးမျိုးသန့်၊ အာကာသသိပ္ပံနှင့် နည်းပညာဖွံ့ဖြိုးတိုးတက်ရေး ကော်မရှင်ဥက္ကဋ္ဌ ဦးမြတ်ဟိန်း၊ ရန်ကုန်တိုင်းဒေသကြီး ဝန်ကြီးချုပ် ဦးအောင်နိုင်သူ၊ ရန်ကုန်တိုင်းစစ်ဌာနချုပ် တိုင်းမှူး၊ ဒုတိယဝန်ကြီးများ၊ အာကာသသိပ္ပံနှင့် နည်းပညာဖွံ့ဖြိုးတိုးတက်ရေး ကော်မရှင်အဖွဲ့ဝင် များ၊ တိုင်းဒေသကြီး အစိုးရအဖွဲ့ဝင်ဝန်ကြီးများ၊ မြန်မာအာကာသအေဂျင်စီ(MSA)မှ အရာထမ်းများ

နှင့် တာဝန်ရှိသူများ တက်ရောက်ကြသည်။
ဦးစွာ နိုင်ငံတော်သမ္မတသည် အခမ်းအနား ပြုလုပ်မည့်နေရာသို့ ရောက်ရှိရာ အာကာသသိပ္ပံနှင့် နည်းပညာဖွံ့ဖြိုးတိုးတက်ရေး ကော်မရှင်ဥက္ကဋ္ဌ ဦးမြတ်ဟိန်းနှင့် တာဝန်ရှိသူများက ရင်းရင်းနှီးနှီး ကြိုဆိုနှုတ်ဆက်ကြသည်။

ထို့နောက် နိုင်ငံတော်သမ္မတအား မြန်မာ အာကာသအေဂျင်စီအမှုဆောင်ချုပ်က မြန်မာ အာကာသအေဂျင်စီနှင့် နိုင်ငံတကာမှ အာကာသ နည်းပညာဆိုင်ရာ မိတ်ဖက်အဖွဲ့အစည်းများ၊ မိတ်ဖက် ကုမ္ပဏီများ၊ ပြည်တွင်း၊ ပြည်ပတက္ကသိုလ်၊ ကောလိပ် များ၊ ဝန်ကြီးဌာနများနှင့် ချိတ်ဆက်ဆောင်ရွက်လျက် ရှိသည့်အခြေအနေများကို ရှင်းလင်းတင်ပြသည်။

ယင်းနောက် နိုင်ငံတော်သမ္မတသည် မြန်မာ အာကာသအေဂျင်စီပြခန်းဆောင်သို့ ရောက်ရှိရာ မြန်မာအာကာသအေဂျင်စီ အမှုဆောင်ချုပ်က မြန်မာအာကာသအေဂျင်စီ MAH-1 ERS ပြုတ်တုပုံစံ ငယ် ပြုလုပ်ထားရှိမှုအား ရှင်းလင်းပြသည်။ ထို့နောက် မြန်မာအာကာသအေဂျင်စီပြခန်းအတွင်း၌ ခင်းကျင်းပြသထားသည့် နိုင်ငံတော်အစိုးရ၏ ရက် ၁၀၀ စီမံချက်ကာလအတွင်း မြန်မာအာကာသ

အေဂျင်စီမှ အောင်မြင်စွာ အကောင်အထည်ဖော် တည်ဆောက်ပြီးစီးခဲ့သည့် MAH-1 ပြုတ်တုပုံစံ ထိန်းချုပ်ရေးစခန်းဆိုင်ရာများ၊ လုပ်ငန်းဆောင်ရွက် နေမှုနှင့် ဆက်လက်ဆောင်ရွက်သွားမည့် လုပ်ငန်း များ၊ Earth Remote Sensing (ERS) Application Platform အား စနစ်တကျ အကောင်အထည်ဖော် ဆောင်ရွက်ခဲ့သည့် လုပ်ငန်းစဉ်များနှင့် ဆက်လက် အကောင်အထည်ဖော် ဆောင်ရွက်သွားမည့် စီမံချက် များ၊ ပဲခူးမြို့နယ်၏ သဘာဝပတ်ဝန်းကျင်နှင့် ဒေသ ဖွံ့ဖြိုးရေး အခြေအနေများအား Earth Remote Sensing နည်းပညာဖြင့် လေ့လာသုံးသပ်တင်ပြချက် များ၊ ပြုတ်တုအခြေပြု ရှာဖွေကယ်ဆယ်ရေးစနစ် ဆိုင်ရာများ၊ အာကာသနည်းပညာတွင် AI အသုံးပြုမှု များ၊ မြန်မာအာကာသအေဂျင်စီမှ သုတေသန လုပ်ငန်းများတွင် AI ၏ အခန်းကဏ္ဍများ၊ ADVANCED ROBOTIC SYSTEM၊ မြန်မာအာကာသအေဂျင်စီနှင့် ဘယ်လာရစ်နိုင်ငံ စာကြည့်တိုက်အကြား E-Library အပြန်အလှန် ချိတ်ဆက်ဆောင်ရွက်ထားရှိမှု Library အတွင်း အာကာသသိပ္ပံနည်းပညာဆိုင်ရာ၊ ကွန်ပျူတာ နှင့် အင်ဂျင်နီယာနည်းပညာဆိုင်ရာ၊ သင်္ချာနှင့် ရူပဗေဒဆိုင်ရာတို့ အပါအဝင် သုတေသနစာအုပ်

စာစောင်များ ဖြည့်သွင်းထားရှိမှု၊ အာကာသအတွင်း နက်ရှိုင်းစွာ လေ့လာမှုပြခန်းအတွင်းရှိ မြန်မာ အာကာသအေဂျင်စီမှ နေအာရုံခံ ကိရိယာအား အောင်မြင်စွာ ဒီဇိုင်းရေးဆွဲတည်ဆောက်နိုင်မှု၊ အာကာသအတွင်း တပ်ဆင်အသုံးပြုသည့် ဆိုလာ စနစ်၊ ပြုတ်တုရွေ့လျားထိန်းချုပ်မှုစနစ်၊ အီလက် ထရောနစ်ဆိုင်ရာ အလုပ်ရုံ၊ အာကာသရာသီဥတု စူးစမ်းလေ့လာခြင်း၊ အာကာသအခြေအနေ စောင့်ကြည့်လေ့လာခြင်း၊ ပြင်ပအာကာသ ထောက်လှမ်းရေးစနစ်၊ ကမ္ဘာ့အနီး အာကာသ အန္တရာယ် အလိုအလျောက် ကြိုတင်သတိပေးစနစ်၊ လကမ္ဘာ၏ အဖိုးတန်သတ္တုများနှင့် သယံဇာတများ၊ မြန်မာအာကာသအေဂျင်စီမှ လကမ္ဘာပတ်လမ်း စူးစမ်းလေ့လာရေး ဆောင်ရွက်ထားရှိမှု၊ အင်္ဂါပြုတ် တွင် ပျံသန်းနိုင်သော အင်းဆက်အခြေခံတောင်ပံခတ် လေယာဉ်ငယ်ဒီဇိုင်းအား သုတေသနပြုတည်ဆောက် ခြင်း၊ လဆင်းယာဉ်များအတွက် AI အခြေပြု အလို အလျောက် ဆင်းသက်ခြင်းနည်းပညာ စမ်းသပ် ဆောင်ရွက်ထားရှိမှုတို့အား ပြခန်းတစ်ခုချင်းစီ အလိုက် စိတ်ပါဝင်စားစွာ လိုက်လံကြည့်ရှုခဲ့ပြီး

စာမျက်နှာ ၆ သို့



နိုင်ငံတော်သမ္မတ ဦးမင်းအောင်လှိုင် မြန်မာအာကာသအေဂျင်စီ(MSA)က ဆောင်ရွက်ပြီးစီးခဲ့သည့် နည်းပညာလုပ်ငန်းများ အပ်နှံခြင်းနှင့် လက်တွေ့သရုပ်ပြခြင်း အခမ်းအနားတွင် ခင်းကျင်းပြသထားသည့် များကို ကြည့်ရှုစဉ်။



နိုင်ငံတော်သမ္မတ ဦးမင်းအောင်လှိုင် မြန်မာအာကာသအေဂျင်စီ(MSA)က ဆောင်ရွက်ပြီးစီးခဲ့သည့် နည်းပညာလုပ်ငန်းများ အပ်နှံခြင်းနှင့် လက်တွေ့သရုပ်ပြခြင်း အခမ်းအနားတွင် ခင်းကျင်းပြသထားသည့် များကို ကြည့်ရှုစဉ်။

စာမျက်နှာ ၅ မှ

ပြခန်းအလိုက်တာဝန်ခံများ၏ ရှင်းလင်းတင်ပြမှုများ အပေါ် လိုအပ်သည်များ သုံးသပ်ဆွေးနွေးပြီး လိုအပ်သည်များလမ်းညွှန်မှာကြားသည်။

ဆက်လက်၍ ပြည်ထောင်စုသမ္မတ မြန်မာနိုင်ငံတော် နိုင်ငံတော်အစိုးရ၏ ရက် ၁၀၀ စီမံချက်ကာလအတွင်း မြန်မာအာကာသအေဂျင်စီက ဆောင်ရွက်ပြီးစီးခဲ့သည့် နည်းပညာလုပ်ငန်းများ အပ်နှံခြင်းနှင့် လက်တွေ့သရုပ်ပြခြင်းအခမ်းအနားကို စတင် ကျင်းပပြုလုပ်ရာ နိုင်ငံတော်သမ္မတက “MAH-1 ဂြိုဟ်တုမြေပြင် ထိန်းချုပ်ရေးစခန်းနှင့် Multi-Mission Operation Command and Control(MOCC)” အား စက်ခလုတ်နှိပ် ဖွင့်လှစ်ပေးသည်။

ထို့နောက် နိုင်ငံတော်သမ္မတနှင့် အခမ်းအနားတက်ရောက်လာကြသူများသည် နိုင်ငံတော်အစိုးရ၏ ရက်ပေါင်း ၁၀၀ စီမံချက်ကာလအတွင်း မြန်မာအာကာသအေဂျင်စီမှ ဆောင်ရွက်ပြီးစီးခဲ့သည့် လုပ်ငန်းစဉ်များ၏ မှတ်တမ်း Video အား ကြည့်ရှုကြသည်။

ယင်းနောက် နိုင်ငံတော်သမ္မတထံ မြန်မာအာကာသအေဂျင်စီအမှုဆောင် အရာရှိချုပ် ဒေါက်တာ စိုးမြင့်မောင်က မြန်မာတစ်နိုင်ငံလုံး၏ 3D မြေပုံအချက်အလက်များအား အပ်နှံတင်ပြပြီး နိုင်ငံတော်သမ္မတက နိုင်ငံတော်အစိုးရ၏ ရက်ပေါင်း ၁၀၀ စီမံချက်ကာလအတွင်း မြန်မာအာကာသအေဂျင်စီမှ ဦးစားပေးနည်းပညာများ အောင်မြင်စွာ ဆောင်ရွက်နိုင်ခဲ့မှုနှင့် စပ်လျဉ်း၍ ဂုဏ်ပြုလက်မှတ် ရေးထိုးပေးသည်။

ဆက်လက်၍ နိုင်ငံတော်သမ္မတက နိုင်ငံတော်အစိုးရ၏ ရက် ၁၀၀ စီမံချက်ကာလအတွင်း မြန်မာအာကာသအေဂျင်စီက ဆောင်ရွက်ပြီးစီးခဲ့သည့် နည်းပညာလုပ်ငန်းများ အပ်နှံခြင်းနှင့် လက်တွေ့သရုပ်ပြခြင်းနှင့်ပတ်သက်၍ သုံးသပ်လမ်းညွှန်အမှာစကား ပြောကြားရာတွင် ယခုကဲ့သို့ မြန်မာအာကာသအေဂျင်စီဖွဲ့စည်းနိုင်မှုနှင့် လုပ်ငန်းများ တိုးတက်ဖွံ့ဖြိုးနေမှုများသည် နိုင်ငံတော်အတွက် အိပ်မက်တစ်ခုကို အကောင်အထည်ဖော် ဆောင်ရွက်နိုင်ခြင်းပင်ဖြစ်ကြောင်း၊ နိုင်ငံတိုင်းအနေဖြင့် မိမိတို့နိုင်ငံဖွံ့ဖြိုးတိုးတက်ရေးနှင့် နည်းပညာဆိုင်ရာ တိုးတက်မြင့်မားစေရေးအတွက် အိပ်မက်များ၊ ရည်မှန်းချက်များကို ယုံကြည်ကြကြောင်း၊ အာကာသနည်းပညာနှင့် ပတ်သက်၍ မိမိတို့မြန်မာနိုင်ငံ အပါအဝင် ကမ္ဘာ့နိုင်ငံအများစုအနေဖြင့် အကောင်အထည်ဖော် ဆောင်ရွက်လိုသည့် စိတ်ကူးများ၊ ရည်မှန်းချက်များကို ယုံကြည်ကြကြောင်း၊ သို့သော်လည်း အဆိုပါရည်မှန်းချက်ကို လက်တွေ့ အကောင်အထည်ဖော်ဆောင်ရာသည်မှာ လွယ်ကူသည့်လုပ်ငန်းရပ်တစ်ခု မဟုတ်ကြောင်း၊ မိမိတို့နိုင်ငံအနေဖြင့် အာကာသနည်းပညာနှင့်



နိုင်ငံတော်သမ္မတ ဦးမင်းအောင်လှိုင် မြန်မာအာကာသအေဂျင်စီက ဆောင်ရွက်ပြီးစီးခဲ့သည့် နည်းပညာလုပ်ငန်းများ အပ်နှံခြင်းနှင့် လက်တွေ့သရုပ်ပြခြင်းအခမ်းအနားတွင် လမ်းညွှန်အမှာစကား ပြောကြားစဉ်။

ပတ်သက်၍ ယခင်ကတည်းကပင် စိတ်ဝင်တစားဖြင့် ဆောင်ရွက်ခဲ့ကြကြောင်း၊ လူသားအရင်းအမြစ်များလည်း ကြိုတင်မွေးထုတ်လေ့ကျင့်ပေးပြီးဖြစ်ကြောင်း၊ မိမိနိုင်ငံတော် တာဝန်ကို ထမ်းဆောင်ချိန်တွင် အာကာသနှင့်သက်ဆိုင်သည့် နည်းပညာရပ်များ သင်ကြားနိုင်ရန်အတွက် ပြည်ပသို့ ပညာတော်သင်များကို စေလွှတ်ခဲ့ကြောင်း၊ ထို့ပြင်အာကာသ နည်းပညာများ ဖွံ့ဖြိုးတိုးတက်ရေးနှင့် ပတ်သက်၍လည်း ဘက်ပေါင်းစုံမှ အားပေးဆောင်ရွက်ခဲ့ပြီး လက်ရှိအခြေအနေတွင် မြန်မာအာကာသ အေဂျင်စီကို စနစ်တကျဖွဲ့စည်း၍ လုပ်ငန်းများကို အကောင်အထည်ဖော်ဆောင်ရွက်နိုင်သည့် အခြေအနေသို့ ရောက်ရှိလာခဲ့ပြီဖြစ်ကြောင်း။

အာကာသနည်းပညာဆိုင်ရာများနှင့် ပတ်သက်၍ လိုအပ်သည့်စက်ပစ္စည်းများ၊ အခြေခံအဆောက်အအုံများ၊ လူသားအရင်းအမြစ်များ ဖြည့်တင်းရေးနှင့် ပတ်သက်၍လည်း မိမိတို့အနေဖြင့် အကောင်းဆုံးဖြည့်ဆည်းဆောင်ရွက်ပေးခဲ့ပြီး အဆင့်ဆင့် ဖွံ့ဖြိုးတိုးတက်လာမှုများအတွက် ဝမ်းမြောက်ဂုဏ်ယူမိပါကြောင်း၊ မိမိတို့နေထိုင်သည့် ကမ္ဘာကြီးသည် နေ့စဉ်နှင့်အမျှ တိုးတက်ပြောင်းလဲနေသည်ဖြစ်သဖြင့် အာကာသနည်းပညာဆိုင်ရာများကို မဖြစ်မနေသိရှိနားလည်ရမည်၊ အကျိုးရှိအောင် အသုံးချနိုင်ရမည်ဖြစ်ကြောင်း၊ မိမိတို့နိုင်ငံနှင့် ကမ္ဘာပေါ်တွင် ဖြစ်ပေါ်နေသည့် ပထဝီမြေပြင် ပြောင်းလဲမှုဆိုင်ရာများ၊ မီးတောင်များ ပေါက်ကွဲခြင်း၊ ရေကြီးခြင်း စသည့် သဘာဝဘေးအန္တရာယ်များကို အာကာသနည်းပညာအသုံးပြု၍ အသေးစိတ်အချက်အလက်များအား သိရှိနိုင်ကြောင်း၊ ထိုသို့ဂြိုဟ်တုများ အသုံးပြု၍ သုတေသနလုပ်ငန်းများကို ဆောင်ရွက်ခြင်းဖြင့် ကမ္ဘာမြေပြင်အတွက် များစွာအကျိုးဖြစ်ထွန်းစေကြောင်း၊ မြေပြင်အချက်အလက်များကို အာကာသတွင်းရှိ ဂြိုဟ်တုများမှရရှိသည့် အချက်အလက်များ

နှင့် ပေါင်းစပ်ဆောင်ရွက်မည်ဆိုပါက များစွာအကျိုးဖြစ်ထွန်းစေနိုင်မည်ဖြစ်ကြောင်း၊ သို့ဖြစ်၍ အာကာသနည်းပညာကို မိမိတို့အနေဖြင့် မဖြစ်မနေ အသုံးချနိုင်ရမည်ဖြစ်ပြီး နိုင်ငံဖွံ့ဖြိုးတိုးတက်မှုကိုလည်း များစွာအကျိုးရှိစေနိုင်မည်ဖြစ်ကြောင်း။

မိမိတို့နိုင်ငံ၏ အာကာသနည်းပညာမြင့်မားတိုးတက်လာစေရေးအတွက် မိမိအနေဖြင့် နိုင်ငံတော်၏ ရေရှည်အကျိုးကိုကြည့်၍ ပံ့ပိုးအကောင်အထည်ဖော်ဆောင်ရွက်ခဲ့ကြောင်း၊ ယခုကဲ့သို့ အာကာသနည်းပညာများ တိုးတက်လာခြင်းဖြင့် နိုင်ငံအတွက် များစွာ အကျိုးဖြစ်ထွန်းစေမည်ဖြစ်ကြောင်း၊ ယနေ့သုတေသနပြခန်းများအတွင်း ပြသထားသည့် လေ့လာဆန်းစစ်မှုများသည်လည်း နိုင်ငံ၏ အကျိုးစီးပွားအတွက် များစွာအထောက်အကူဖြစ်စေနိုင်မည်ဖြစ်ကြောင်း၊ အာကာသအတွင်းသို့ ဂြိုဟ်တုလွှတ်တင်နိုင်ရေးသာမက အာကာသယာဉ်မှူးများကိုလည်း စေလွှတ်နိုင်ရမည်ဖြစ်ပြီး ထိုသို့ဆောင်ရွက်နိုင်ခြင်းဖြင့် နိုင်ငံတော်၏ ဂုဏ်ကို ပိုမိုမြှင့်တင်ပေးနိုင်မည်ဖြစ်သည့်အပြင် ရရှိလာမည့် အသိပညာ၊ နည်းပညာနှင့် အချက်အလက်များသည်လည်း နိုင်ငံတော်အတွက် များစွာအကျိုးဖြစ်စေနိုင်မည်ဖြစ်ကြောင်း၊ သို့ဖြစ်၍ အာကာသနည်းပညာဖွံ့ဖြိုးတိုးတက်ရေးနှင့် ပတ်သက်၍ လုပ်ငန်းဆောင်ရွက်မှုများ အားလုံးကို အောင်မြင်အောင် စနစ်တကျဖြင့် ဆောင်ရွက်သွားကြစေလိုကြောင်း။

ထိုကဲ့သို့ ဆောင်ရွက်နိုင်ရေးအတွက် အသိပညာအတတ်ပညာနှင့် ပြည့်စုံသည့် လူသားအရင်းအမြစ်ကောင်းများကိုလည်း မိမိတို့အနေဖြင့် စဉ်ဆက်မပြတ် မွေးထုတ်ပေးရမည်ဖြစ်ကြောင်း၊ အာကာသဗဟုသုတနှင့် နည်းပညာဆိုင်ရာ ပြိုင်ပွဲများ၊ ပြပွဲများ ကျင်းပပြုလုပ်ပေးခြင်း၊ အာကာသပြတိုက်အား ခေတ်နှင့်အညီ စဉ်ဆက်မပြတ် အဆင့်မြှင့်တင်ခြင်းတို့ဖြင့်လည်း အာကာသနည်းပညာကို စိတ်ပါဝင်စားမှု

မြှင့်တက်လာစေရေး ဆောင်ရွက်သွားကြရမည်ဖြစ်ကြောင်း၊ မိမိအနေဖြင့် နည်းပညာဖွံ့ဖြိုးတိုးတက်သည့် ပြည်ပနိုင်ငံများသို့ ချစ်ကြည်ရေးခရီးစဉ်များ ရောက်ရှိစဉ် သိပ္ပံနည်းပညာရပ်များဖြစ်သည့် သင်္ချာ၊ ရူပဗေဒ၊ ဓာတုဗေဒတို့နှင့် ပတ်သက်၍ ပညာတော်သင်သင်တန်းသားများ စေလွှတ်ခွင့်ရရှိရေးအတွက် အလေးအနက်ထား ဆွေးနွေးပြောကြားခဲ့ကြောင်း၊ မိမိတို့နိုင်ငံတွင်လည်း သင်္ချာ၊ ဓာတုဗေဒ၊ ရူပဗေဒဘာသာရပ်တို့နှင့် ပတ်သက်၍ ပညာတော်သင်ဆုများ ပေးအပ်ပြီး မိမိတို့နိုင်ငံ၏ လူသားအရင်းအမြစ်ကောင်းများ စဉ်ဆက်မပြတ် မွေးထုတ်ပေးရန်လိုကြောင်း၊ အလားတူစီးပွားရေး၊ ဥပဒေပညာရပ်များနှင့် ပတ်သက်၍လည်း ပညာသင်ထူးချွန်ဆုများ ပေးအပ်သွားမည်ဖြစ်ကြောင်း၊ အာကာသနည်းပညာတိုးတက်ရေးသည် နိုင်ငံ၏ ဂုဏ်သိက္ခာပင်ဖြစ်သည့်အတွက် လုပ်ငန်းဆောင်ရွက်မှုများ အားလုံးအောင်မြင်အောင် ဆောင်ရွက်သွားကြစေလိုကြောင်း၊ ယခုထက် ပိုမိုဆောင်ရွက်နိုင်သည့် လူသားအရင်းအမြစ်များ၊ စက်ပစ္စည်းကိရိယာများ၊ အခြေခံအဆောက်အအုံများကိုလည်း ဆက်လက်ဖြည့်ဆည်းတည်ဆောက်ပေးသွားရမည်ဖြစ်ကြောင်း။

မြန်မာအာကာသအေဂျင်စီအနေဖြင့် အစိုးရ၏ ရက် ၁၀၀ ကာလအတွင်း ယခုကဲ့သို့ လုပ်ငန်းဆောင်ရွက်မှုများ အောင်မြင်တိုးတက်မှုရှိစေရေး ကြိုးပမ်းဆောင်ရွက်ပေးမှုများအတွက်လည်း ဂုဏ်ယူပါကြောင်း၊ နိုင်ငံတော်နှင့် နိုင်ငံသားတို့၏ အကျိုးစီးပွားနှင့် လူမှုစီးပွားဘဝများ ဖွံ့ဖြိုးတိုးတက်ရေးကို ရှေးရှု၍စဉ်ဆက်မပြတ် ကြိုးပမ်းဆောင်ရွက်သွားမည်ဆိုပါက မိမိတို့နိုင်ငံအနေဖြင့် ဒေသတွင်းနှင့် ကမ္ဘာ့အလယ်တွင် အာကာသနည်းပညာဆိုင်ရာနှင့် ပတ်သက်၍ ဂုဏ်ယူပွဲကြားနိုင်သော နိုင်ငံတစ်ခု ဖြစ်လာမည်ဖြစ်ကြောင်း သုံးသပ်ဆွေးနွေးမှာကြားသည်။

စာမျက်နှာ ၇ သို့



နိုင်ငံတော်သမ္မတ ဦးမင်းအောင်လှိုင် မြန်မာအာကာသအေဂျင်စီက ဆောင်ရွက်ပြီးစီးခဲ့သည့် နည်းပညာလုပ်ငန်းများအပ်နှံခြင်းနှင့် လက်တွေ့သရုပ်ပြခြင်းအခမ်းအနားတွင် ပြသထားမှုများကို ကြည့်ရှုစဉ်။



နိုင်ငံတော်သမ္မတ ဦးမင်းအောင်လှိုင် ပထမဆုံး အာကာသယာဉ်မှူး တာဝန်ထမ်းဆောင်ရန် ပဏာမရွေးချယ်ထားသော အာကာသယာဉ်မှူးလောင်းများအား ရင်းရင်းနှီးနှီးတွေ့ဆုံစဉ်။

ပြည်ထောင်စုသမ္မတမြန်မာနိုင်ငံတော် နိုင်ငံတော်သမ္မတ ဦးမင်းအောင်လှိုင် အမျိုးသားစာကြည့်တိုက်(ရန်ကုန်)နှင့် အမျိုးသားပြတိုက်(ရန်ကုန်) တို့သို့ သွားရောက်ကြည့်ရှုစစ်ဆေး

နေပြည်တော် ဇူလိုင် ၂၇
ပြည်ထောင်စုသမ္မတမြန်မာနိုင်ငံတော် နိုင်ငံတော်သမ္မတ ဦးမင်းအောင်လှိုင်သည် ယနေ့မွန်လွဲပိုင်းတွင် ခရီးစဉ်တွင်လိုက်ပါလာသည့် အဖွဲ့ဝင်များ၊ ရန်ကုန်တိုင်းဒေသကြီး ဝန်ကြီးချုပ်၊ ရန်ကုန်တိုင်းစစ်ဌာနချုပ် တိုင်းမှူးနှင့် တာဝန်ရှိသူများလိုက်ပါ၍ အမျိုးသားစာကြည့်တိုက်(ရန်ကုန်) နှင့် အမျိုးသားပြတိုက် (ရန်ကုန်) တို့သို့ သွားရောက်ကြည့်ရှုစစ်ဆေးသည်။

အမျိုးသားစာကြည့်တိုက်(ရန်ကုန်)
ဦးစွာ နိုင်ငံတော်သမ္မတနှင့် အဖွဲ့ဝင်များသည် ပန်းဘဲတန်းမြို့နယ် ကုန်သည်လမ်းရှိ ဟိုတယ်၊ ခရီးသွားလာရေးနှင့် ယဉ်ကျေးမှုဝန်ကြီးဌာန သမိုင်း သုတေသနနှင့် အမျိုးသား စာကြည့်တိုက်ဦးစီးဌာန အမျိုးသားစာကြည့်တိုက်(ရန်ကုန်)သို့ ရောက်ရှိကြရာ တာဝန်ရှိသူများက ကြိုဆိုနှုတ်ဆက်ကြသည်။ ထို့နောက် စာကြည့်တိုက်ညီလာခံခန်းမ၌ စာကြည့်တိုက်တာဝန်ခံက စာကြည့်တိုက်သမိုင်းအကျဉ်းနှင့် စာကြည့်တိုက် လုပ်ငန်းစဉ်များ၊ ဒီဂျစ်တယ်စာကြည့်တိုက်လုပ်ငန်း အကောင်အထည်ဖော် ဆောင်ရွက်နေမှု၊ စာကြည့်တိုက် ဝန်ဆောင်မှုလုပ်ငန်းများနှင့် စာကြည့်တိုက်ပညာပြန့်ပွားရေး လုပ်ငန်းများ ဆောင်ရွက်လျက်ရှိမှု၊ ကလေးစာကြည့်တိုက်ဆောင်ရွက်ထားရှိမှု၊ စာကြည့်တိုက်သို့ ကျောင်းသား ကျောင်းသူများ လာရောက်လေ့လာနိုင်ရေး ဆောင်ရွက်ပေးထားမှုနှင့် လာရောက်လေ့လာမှု မှတ်တမ်းများ၊ စာကြည့်တိုက်စီမံခန့်ခွဲမှုပညာ ဒီပလိုမာသင်တန်းများ ဖွင့်လှစ်ပို့ချပေးလျက်ရှိမှု၊ စာကြည့်တိုက်မှ စာအုပ် ငှားရမ်းဖတ်ရှုနိုင်ရေး ဆောင်ရွက်ပေးထားမှု၊ စာကြည့်တိုက်ပညာပြန့်ပွားရေးလုပ်ငန်းများ ဆောင်ရွက်ပေးလျက်ရှိမှု၊ စာပေနှင့် အနုပညာ မူပိုင်ခွင့်ဆိုင်ရာ အသိပညာပေးခြင်းများ ဆောင်ရွက်လျက်ရှိမှု၊ နိုင်ငံတကာ စာကြည့်တိုက်များ၊ အဖွဲ့အစည်းများနှင့် ဆက်သွယ်ဆောင်ရွက်နေမှုနှင့် အတူတကွ ပူးပေါင်းဆောင်ရွက်လျက်ရှိမှုအခြေအနေများ၊ စာကြည့်တိုက်ဝန်ဆောင်မှုလုပ်ငန်းများ အကောင်အထည်ဖော်ဆောင်ရွက်လျက်ရှိမှုတို့နှင့် ပတ်သက်၍ ရှင်းလင်းတင်ပြသည်။

ရှင်းလင်းတင်ပြမှုများနှင့်စပ်လျဉ်း၍ နိုင်ငံတော်သမ္မတက စာကြည့်တိုက်ပညာ ပြန့်ပွားရေးလုပ်ငန်း

များကို စနစ်တကျ အကောင်အထည်ဖော်ဆောင်ရွက်သွားရန်လိုကြောင်း၊ နိုင်ငံတော်အနေဖြင့် ကျောင်းပြင်ပပညာရေးအထောက်အကူဖြစ်စေရန် ရည်ရွယ်၍ ကျေးလက်ဒေသများအပါအဝင် အမြို့မြို့အနယ်နယ်၌ စာကြည့်တိုက်များကို တည်ဆောက်ပေးလျက်ရှိပြီး စာအုပ်စာပေများကိုလည်း ဖြည့်ဆည်းပေးလျက်ရှိကြောင်း၊ သို့သော်လည်း မိမိတို့နိုင်ငံ၌ စာပေဖတ်ရှုသူနှုန်းမှာ နည်းပါးနေဆဲဖြစ်ပြီး စာကြည့်တိုက်များရှိ စာအုပ်စာပေများကို စနစ်တကျဖြင့် ထိန်းသိမ်းဆောင်ရွက်သွားရန်လည်း လိုအပ်နေသည်ကို တွေ့ရှိရကြောင်း၊ လူငယ်လူရွယ်များနှင့် အသိပညာ ဗဟုသုတရှာမှီးလိုသူများအနေဖြင့် စာကြည့်တိုက်သို့ လာရောက်၍ စာပေများ ဖတ်မှတ်လေ့လာနိုင်အောင် ဆောင်ရွက်ပေးရမည်ဖြစ်သကဲ့သို့ စာအုပ်စာပေများဖတ်ရှု လေ့လာစေရေး စည်းရုံးပညာပေးဆောင်ရွက်သွားကြရန်လိုကြောင်း၊ ခေတ်ကာလတိုးတက်ပြောင်းလဲလာသည်နှင့်အညီ အွန်လိုင်းမှ တစ်ဆင့်လည်းစာပေများကို ဖတ်မှတ်လေ့လာခြင်းများ ဆောင်ရွက်နိုင်ကြောင်း၊ အမျိုးသားစာကြည့်တိုက်(ရန်ကုန်)သည် နိုင်ငံတော်၏ သမိုင်းဝင် စာကြည့်တိုက်ကြီးတစ်ခုဖြစ်ကြောင်း၊ သို့ဖြစ်၍ အဖိုးတန် သမိုင်းဝင်စာအုပ်စာစောင်များကို ပြည့်ပြည့်စုံစုံထိန်းသိမ်း ထားရှိသွားရန်လိုပြီး သမိုင်းကြောင်းအထောက်အထားများသည် နိုင်ငံတော်၏ ယဉ်ကျေးမှုတန်ဖိုးများ၊ ပုံရိပ်မှန်များပင်ဖြစ်ကြောင်း၊ သမိုင်းကို အထောက်အကူပြုသည့် စာအုပ်စာပေများ၊ မှတ်တမ်းများကို ထားရှိသည့် စာကြည့်တိုက်တစ်ခုဖြစ်ရန်လိုပြီး အနှစ်သာရရှိသည့် စာကြည့်တိုက်ဖြစ်ရန်လိုကြောင်း၊ မိမိတို့နိုင်ငံ၏ သမိုင်းကြောင်းများကို ဖတ်ရှုလေ့လာရခြင်းဖြင့် အမျိုးသားရေးစိတ်ဓာတ်များ



နိုင်ငံတော်သမ္မတ ဦးမင်းအောင်လှိုင် အမျိုးသားစာကြည့်တိုက် (ရန်ကုန်) အတွင်း ကြည့်ရှုစစ်ဆေးစဉ်။

ရှင်သန်လာပြီး နိုင်ငံချစ်စိတ်၊ တိုင်းပြည်ချစ်စိတ်များလည်း ပိုမိုတိုးတက်လာမည်ဖြစ်ကြောင်း၊ ကျောင်းသား ကျောင်းသူ လူငယ်လူရွယ်များ အတွက်လည်း အထောက်အကူဖြစ်စေမည့် စာကြည့်တိုက်ဖြစ်ရန်လိုကြောင်း၊ စာအုပ်စာပေများသည် သမိုင်းကြောင်းအရ တန်ဖိုးမပြတ်နိုင်သည့် အရာများဖြစ်သည့်အတွက် မပျောက်ပျက်စေရေး စနစ်တကျနှင့် လက်ဆင့်ကမ်း ထိန်းသိမ်းသွားကြရန်လိုကြောင်း၊ တိုင်းဒေသကြီးနှင့် ပြည်နယ်များအလိုက် လူဦးရေများပြားသော မြို့ကြီးများ၌ စာကြည့်တိုက်များအပြင် သမိုင်းကြောင်းအရ အဖိုးမဖြတ်နိုင်သည့် တန်ဖိုးရှိသည့် စာအုပ်၊ စာပေများ၊ စာစောင်များ၊ သတင်းစာများ ပြည့်ပြည့်စုံစုံဖြင့် ထိန်းသိမ်းထားရှိသည့် ပြည်သူ့ စာကြည့်တိုက်များကို ဖော်ဆောင်သွားကြရန်လိုကြောင်း ပြောကြားသည်။

ယင်းနောက် နိုင်ငံတော်သမ္မတသည် အမျိုးသားစာကြည့်တိုက် (ရန်ကုန်) ပထမထပ်ရှိ ဒီဂျစ်တယ်စာကြည့်တိုက်၊ ဒုတိယထပ်ရှိ ရည်ညွှန်းစာဖတ်ခန်း၊ အထွေထွေ စာဖတ်ခန်း၊ ရှားပါးစာဖတ်ခန်း၊ တတိယထပ်ရှိ ကလေးစာကြည့်တိုက်၊ မြေညီထပ်ရှိ Data Center၊ စာအုပ်စင်ခန်းနှင့် ပြခန်းငယ်တို့အတွင်း ခင်းကျင်းပြသထားသည့် စာအုပ်စာစောင်များနှင့် စာဖတ်ခန်းများ ပြုလုပ်ထားရှိမှုတို့ကို လိုက်လံကြည့်ရှုစစ်ဆေးပြီး တာဝန်ရှိသူများ၏ တင်ပြချက်များအပေါ် လိုအပ်သည်များ လမ်းညွှန်မှာကြား၍ စာကြည့်တိုက်ဝန်ထမ်းများအတွက် ဂုဏ်ပြုချီးမြှင့်ငွေများကို ပေးအပ်ရာ တာဝန်ရှိသူတစ်ဦးက လက်ခံရယူသည်။

အမျိုးသားပြတိုက်(ရန်ကုန်)
ဆက်လက်၍ နိုင်ငံတော်သမ္မတနှင့် အဖွဲ့ဝင်များသည် ဒဂုံမြို့နယ် ပြည်လမ်းရှိ အမျိုးသားပြတိုက်(ရန်ကုန်)သို့ ရောက်ရှိကြရာ တာဝန်ရှိသူများက ကြိုဆိုကြသည်။ ထို့နောက် ပြတိုက်အစည်းအဝေးခန်းမတွင် ဟိုတယ်၊ ခရီးသွားလာရေးနှင့် ယဉ်ကျေးမှုဝန်ကြီးဌာန ရှေးဟောင်းသုတေသနနှင့် အမျိုးသား

ပြတိုက်ဦးစီးဌာန ညွှန်ကြားရေးမှူးချုပ် ဦးကျော်ဦးလွင်က ပြတိုက်နောက်ခံသမိုင်းအကျဉ်း၊ လုပ်ငန်းတာဝန်များ၊ ဝန်ထမ်းများ ခန့်အပ်ထားရှိမှု၊ ပြတိုက်အတွင်း စုဆောင်း၊ ထိန်းသိမ်း၊ ပြသထားရှိသည့် ပစ္စည်းများ၊ ပြတိုက်သို့ ပြည်တွင်း ပြည်ပဧည့်သည်များ၊ ပြည်သူများနှင့် ကျောင်းသား ကျောင်းသူများ လာရောက်ကြည့်ရှုလေ့လာမှုအခြေအနေများ၊ ပြခန်းများအလိုက် ပြသထားရှိမှုအခြေအနေများနှင့် ထိန်းသိမ်းရေးလုပ်ငန်းများ ဆောင်ရွက်လျက်ရှိမှုအခြေအနေများ၊ ပြတိုက်ဘက်စုံခန်းမ၌ ပြည်တွင်း ပြည်ပအထူးပြပွဲ များ ဆောင်ရွက်ခဲ့မှုအခြေအနေများ၊ မြန်မာ့သနပ်ခါးယဉ်ကျေးမှုဓလေ့အား UNESCO စာရင်းတင်သွင်းနိုင်ရေး ဆောင်ရွက်ချက်များ၊ (၄၉)ကြိမ်မြောက် အပြည်ပြည်ဆိုင်ရာပြတိုက်များနေ့ အထိမ်းအမှတ် လူငယ်ကဏ္ဍ ဖွံ့ဖြိုးတိုးတက်ရေးအတွက် အသိပညာပေးဟောပြောပွဲကျင်းပဆောင်ရွက်ခဲ့မှုအခြေအနေများ၊ မြန်မာ့ဒြပ်မဲ့ယဉ်ကျေးမှုအမွေအနှစ်များ စကားပိုင်းဆွေးနွေးပွဲနှင့် ပြပွဲအခမ်းအနားတွင် မြန်မာ့လက်ဖက်၏ သမိုင်းနှင့် အရေးပါမှု၊ ထိန်းသိမ်းမှု နည်းလမ်းများနှင့် UNESCO စာရင်းဝင်နိုင်ရေး ဆောင်ရွက်ချက်များ၊ ပြည်တွင်း ပြည်ပမှ နိုင်ငံတော်အဆင့် ဧည့်သည်တော်ကြီးများ လာရောက်လေ့လာမှုမှတ်တမ်းများ၊ ပြတိုက်လုပ်ငန်းဆိုင်ရာ စာတမ်းဖတ်ပွဲများ ပြုလုပ်ဆောင်ရွက်လျက်ရှိမှု၊ Digital Museum ဖြစ်ပေါ်လာစေရေး နည်းပညာပိုင်းဆိုင်ရာ ဟောပြောပွဲများ ဆောင်ရွက်လျက်ရှိမှု၊ ပြတိုက်ဝန်ထမ်းများအား အရည်အသွေး မြှင့်တင်ရေးဆိုင်ရာ သင်တန်းများနှင့် ဘွဲ့လွန်ပြတိုက်ပညာ ဒီပလိုမာသင်တန်းများ ဖွင့်လှစ်ပေးလျက်ရှိမှု၊ နိုင်ငံတကာ ပြတိုက်အဖွဲ့အစည်းများနှင့် ပူးပေါင်းဆောင်ရွက်လျက်ရှိမှုနှင့် ဆက်လက်ဆောင်ရွက်သွားမည့် လုပ်ငန်းစဉ်များနှင့်ပတ်သက်၍ ရှင်းလင်းတင်ပြသည်။

စာမျက်နှာ ၈ သို့



နိုင်ငံတော်သမ္မတ ဦးမင်းအောင်လှိုင် အမျိုးသားပြတိုက်(ရန်ကုန်) အတွင်း ကြည့်ရှုစစ်ဆေးစဉ်။

စာမျက်နှာ ၆ မှ
ထို့နောက် နိုင်ငံတော်သမ္မတနှင့် အခမ်းအနားတက်ရောက်လာကြသူများသည် မြန်မာအာကာသအေဂျင်စီက ဆောင်ရွက်ပြီးစီးခဲ့သည့် နည်းပညာလုပ်ငန်းများအပိုင်းနှင့် လက်တွေ့သရုပ်ပြခြင်းအခမ်းအနားအောင်မြင်ခြင်း အထိမ်းအမှတ်အဖြစ် စုပေါင်းမှတ်တမ်းတင် ဓာတ်ပုံရိုက်ကြသည်။

အခမ်းအနားအပြီးတွင် နိုင်ငံတော်သမ္မတသည် မြန်မာနိုင်ငံမှ ပထမဆုံးသော အာကာသယာဉ်မှူးတာဝန်ထမ်းဆောင်ရန်အတွက် ပဏာမရွေးချယ်ထားရှိသော အာကာသယာဉ်မှူးလောင်းများအား ရင်းရင်းနှီးနှီးတွေ့ဆုံ၍ မိမိတို့နိုင်ငံအတွက် ပဏာမရွေးချယ်ထားသည့် အာကာသယာဉ်မှူးလောင်းများအား ယခုကဲ့သို့ တွေ့ဆုံရသည့်အတွက် များစွာဂုဏ်ယူ

ဝမ်းမြောက်မိပါကြောင်း၊ အာကာသနည်းပညာဆိုင်ရာနှင့် အာကာသယာဉ်မှူးများ မွေးထုတ်ပေးနိုင်ရေးနှင့် ပတ်သက်၍ မိမိတို့အနေဖြင့် လွန်ခဲ့သည့်နှစ်အနည်းငယ် ကတည်းကပင် စတင်ခဲ့ခြင်းဖြစ်ပြီး နိုင်ငံတော်၏ ပထမဆုံးသော အာကာသယာဉ်မှူးများအဖြစ် တာဝန်ထမ်းဆောင်လိုသည့် ပြင်းပြသည့် စိတ်ဆန္ဒများဖြင့် ယခုကဲ့သို့ ဆန္ဒပြုခဲ့ ရွေးချယ်ခြင်းခံခဲ့ကြရသည့်အတွက်လည်း ဝမ်းမြောက်မိပါကြောင်း၊ အဆင့်ဆင့်သော စိစစ်မှုများကို ဆက်လက်ဆောင်ရွက်သွားမည်ဖြစ်ပြီး နောက်ဆုံးတွင် နိုင်ငံတော်အတွက် ပထမဆုံးသော အာကာသယာဉ်မှူးများကို ရွေးချယ်သွားမည်ဖြစ်ကြောင်း၊ အာကာသယာဉ်မှူးလောင်းများအနေဖြင့် လက်ရှိ အခြေအနေအထိ ရောက်ရှိနိုင်ရေး စာတွေ့၊ လက်တွေ့၊ ကျန်းမာရေးတို့နှင့်ပတ်သက်

၍ စိစစ်မှုများကို အဆင့်ဆင့်ကျော်ဖြတ်ခဲ့ကြရခြင်းဖြစ်ပြီး အာကာသဆိုင်ရာ အတွေ့အကြုံများ၊ ဗဟုသုတများ၊ နည်းပညာများကို သင်ကြားခဲ့ကြရမည်ဖြစ်သဖြင့် တစ်ဦးချင်းစီနှင့် နိုင်ငံတော်အတွက် အာကာသနည်းပညာဆိုင်ရာ တန်ဖိုးရှိ လူသားအရင်းအမြစ်ကောင်းများပင်ဖြစ်ကြောင်း။

အာကာသယာဉ်မှူးများအဖြစ်တာဝန်ထမ်းဆောင်ရန် ရည်ရွယ်ဆုံးဖြတ်ပြီးကြသူများဖြစ်သဖြင့် မိမိတို့တစ်ဦးချင်းစီအလိုက် ကျန်းမာကြံ့ခိုင်မှုရှိသူများဖြစ်စေရေးအတွက်လည်း နေထိုင်သွားလာစားသောက်မှုများကို အသိ၊ သတိဖြင့် ထိန်းထိန်းသိမ်းသိမ်းနေထိုင်သွားကြရန်လိုကြောင်း၊ မိမိတို့တစ်ဦးချင်းစီ၏ အနာဂတ်ဘဝခရီးလမ်းအတွက် အထောက်အကူဖြစ်စေမည့် အသိပညာဗဟုသုတများ၊ ဘာသာစကား

ဆိုင်ရာများ ခေတ်နှင့်အညီ ပြောင်းလဲတိုးတက်နေသည့် နည်းပညာရပ်ဆိုင်ရာများကိုလည်း စဉ်ဆက်မပြတ် လေ့လာဆောင်ရွက်သွားကြရမည်ဖြစ်ကြောင်း၊ မြန်မာနိုင်ငံ၏ ပထမဆုံးသော အာကာသယာဉ်မှူးလောင်းများအဖြစ် လက်ရှိအဆင့်အထိ ရွေးချယ်ခံခဲ့ကြရသူများဖြစ်သည့်အတွက်လည်း မိဘများနှင့် ထပ်တူများစွာ ဂုဏ်ယူဝမ်းမြောက်မိပါကြောင်းနှင့် ဆက်လက်၍ ကြိုးပမ်းအားထုတ်သွားကြရန် အလေးအနက်ထား မှာကြားလိုကြောင်း ပြောကြားသည်။

ယင်းနောက် နိုင်ငံတော်သမ္မတသည် ပဏာမရွေးချယ်ထားရှိပြီးဖြစ်သော မြန်မာ့ပထမဆုံးသော အာကာသယာဉ်မှူးလောင်းများအား ရင်းရင်းနှီးနှီးနှုတ်ဆက်ခဲ့ကြောင်း သတင်းရရှိသည်။ သတင်းစဉ်

ပြည်ထောင်စု၏ ဘဏ္ဍာငွေအရအသုံးရေးဆွဲတင်ပြခြင်းဆိုင်ရာဥပဒေကို ပြင်ဆင်သည့်ဥပဒေ (၂၀၂၆ ခုနှစ်) ပြဋ္ဌာန်း	
ပြည်ထောင်စု၏ ဘဏ္ဍာငွေအရအသုံးရေးဆွဲတင်ပြခြင်းဆိုင်ရာ ဥပဒေကို ပြင်ဆင်သည့်ဥပဒေ (၂၀၂၆ ခုနှစ်) (၂၀၂၆ ခုနှစ်၊ ပြည်ထောင်စုလွှတ်တော်ဥပဒေအမှတ် ၁ ။) ၁၃၈၈ ခုနှစ်၊ ဒုတိယဝါဆိုလဆန်း ၁၃ ရက် (၂၀၂၆ ခုနှစ်၊ ဇူလိုင်လ ၂၇ ရက်) ပြည်ထောင်စုလွှတ်တော်သည် ဤဥပဒေကို ပြဋ္ဌာန်းလိုက်သည်။ ၁။ ဤဥပဒေကို ပြည်ထောင်စု၏ ဘဏ္ဍာငွေအရအသုံးရေးဆွဲတင်ပြခြင်းဆိုင်ရာဥပဒေကို ပြင်ဆင်သည့်ဥပဒေ (၂၀၂၆ ခုနှစ်) ဟု ခေါ်တွင်စေရမည်။ ၂။ ပြည်ထောင်စု၏ ဘဏ္ဍာငွေအရအသုံးရေးဆွဲတင်ပြခြင်းဆိုင်ရာဥပဒေတွင်ပါရှိသော “စီမံကိန်းနှင့် ဘဏ္ဍာရေးဝန်ကြီးဌာန” ဆိုသည့်စကားရပ်များကို “ဘဏ္ဍာရေးနှင့် အခွန်ဝန်ကြီးဌာန” ဆိုသည့် စကားရပ်ဖြင့် အသီးသီးအစားထိုးရမည်။ ၃။ ပြည်ထောင်စု၏ ဘဏ္ဍာငွေအရအသုံးရေးဆွဲတင်ပြခြင်းဆိုင်ရာဥပဒေ ပုဒ်မ ၂ တွင်ပါရှိသော “ဇူလိုင်လ ၁၅ ရက်နေ့မတိုင်မီ” ဆိုသည့်စကားရပ်ကို “ဇန်နဝါရီလ ၁၅ ရက်နေ့မတိုင်မီ” ဆိုသည့် စကားရပ်ဖြင့် အစားထိုးရမည်။ ၄။ ပြည်ထောင်စု၏ ဘဏ္ဍာငွေအရအသုံးရေးဆွဲတင်ပြခြင်းဆိုင်ရာဥပဒေ ပုဒ်မ ၃ တွင်ပါရှိသော “ဇူလိုင်လ ၃၁ ရက်နေ့မတိုင်မီ” ဆိုသည့်စကားရပ်ကို “ဇန်နဝါရီလ ၃၀ ရက်နေ့မတိုင်မီ” ဆိုသည့် စကားရပ်ဖြင့် အစားထိုးရမည်။ ၅။ ပြည်ထောင်စု၏ ဘဏ္ဍာငွေအရအသုံးရေးဆွဲတင်ပြခြင်းဆိုင်ရာဥပဒေ ပုဒ်မ ၄၊ ပုဒ်မခွဲ (က) နှင့် (ခ) တို့တွင်ပါရှိသော “ဩဂုတ်လ ၂၁ ရက်နေ့မတိုင်မီ” ဆိုသည့်စကားရပ်ကို “ဖေဖော်ဝါရီလ ၁၅ ရက်နေ့	မတိုင်မီ” ဆိုသည့်စကားရပ်ဖြင့် အသီးသီးအစားထိုးရမည်။ ၆။ ပြည်ထောင်စု၏ ဘဏ္ဍာငွေအရအသုံးရေးဆွဲတင်ပြခြင်းဆိုင်ရာဥပဒေ ပုဒ်မ ၅ တွင်ပါရှိသော “ဧပြီလ ၃၀ ရက်နေ့မတိုင်မီ” ဆိုသည့်စကားရပ်ကို “အောက်တိုဘာလ ၃၁ ရက်နေ့မတိုင်မီ” ဆိုသည့် စကားရပ်ဖြင့် အစားထိုးရမည်။ ၇။ ပြည်ထောင်စု၏ ဘဏ္ဍာငွေအရအသုံးရေးဆွဲတင်ပြခြင်းဆိုင်ရာဥပဒေ ပုဒ်မ ၆ တွင်ပါရှိသော “မေလ ၁၀ ရက်နေ့မတိုင်မီ” ဆိုသည့်စကားရပ်ကို “နိုဝင်ဘာလ ၇ ရက်နေ့မတိုင်မီ” ဆိုသည့် စကားရပ်ဖြင့် အစားထိုးရမည်။ ၈။ ပြည်ထောင်စု၏ ဘဏ္ဍာငွေအရအသုံးရေးဆွဲတင်ပြခြင်းဆိုင်ရာဥပဒေ ပုဒ်မ ၇၊ ပုဒ်မခွဲ (က) နှင့် (ခ) တို့တွင်ပါရှိသော “မေလ ၂၄ ရက်နေ့ မတိုင်မီ” ဆိုသည့်စကားရပ်ကို “နိုဝင်ဘာလ ၁၅ ရက်နေ့မတိုင်မီ” ဆိုသည့်စကားရပ်ဖြင့် အသီးသီးအစားထိုးရမည်။ ၉။ ပြည်ထောင်စု၏ ဘဏ္ဍာငွေအရအသုံးရေးဆွဲတင်ပြခြင်းဆိုင်ရာဥပဒေ ပုဒ်မ ၁၈ တွင်ပါရှိသော “မေလနောက်ဆုံးပတ်ထက်နောက်မကျစေဘဲ” ဆိုသည့်စကားရပ်ကို “အောက်တိုဘာလအတွင်းတွင်” ဆိုသည့်စကားရပ်ဖြင့် အစားထိုးရမည်။ ပြည်ထောင်စုသမ္မတမြန်မာနိုင်ငံတော် ဖွဲ့စည်းပုံအခြေခံဥပဒေအရ ကျွန်ုပ်လက်မှတ်ရေးထိုးသည်။ (ပုံ) မင်းအောင်လှိုင် နိုင်ငံတော်သမ္မတ ပြည်ထောင်စုသမ္မတမြန်မာနိုင်ငံတော်

တိုင်းဒေသကြီး သို့မဟုတ် ပြည်နယ်၏ ဘဏ္ဍာငွေအရအသုံးရေးဆွဲတင်သွင်းခြင်းဆိုင်ရာဥပဒေကို ပြင်ဆင်သည့်ဥပဒေ (၂၀၂၆ ခုနှစ်) ပြဋ္ဌာန်း	
တိုင်းဒေသကြီး သို့မဟုတ် ပြည်နယ်၏ ဘဏ္ဍာငွေအရအသုံးရေးဆွဲတင်သွင်းခြင်းဆိုင်ရာ ဥပဒေကို ပြင်ဆင်သည့်ဥပဒေ (၂၀၂၆ ခုနှစ်) (၂၀၂၆ ခုနှစ်၊ ပြည်ထောင်စုလွှတ်တော်ဥပဒေအမှတ် ၂ ။) ၁၃၈၈ ခုနှစ်၊ ဒုတိယဝါဆိုလဆန်း ၁၃ ရက် (၂၀၂၆ ခုနှစ်၊ ဇူလိုင်လ ၂၇ ရက်) ပြည်ထောင်စုလွှတ်တော်သည် ဤဥပဒေကို ပြဋ္ဌာန်းလိုက်သည်။ ၁။ ဤဥပဒေကို တိုင်းဒေသကြီး သို့မဟုတ် ပြည်နယ်၏ ဘဏ္ဍာငွေအရအသုံး ရေးဆွဲတင်သွင်းခြင်းဆိုင်ရာ ဥပဒေကို ပြင်ဆင်သည့်ဥပဒေ (၂၀၂၆ ခုနှစ်) ဟုခေါ်တွင်စေရမည်။ ၂။ တိုင်းဒေသကြီး သို့မဟုတ် ပြည်နယ်၏ ဘဏ္ဍာငွေအရအသုံးရေးဆွဲတင်သွင်းခြင်းဆိုင်ရာဥပဒေ ပုဒ်မ ၃ တွင်ပါရှိသော “တိုင်းဒေသကြီး သို့မဟုတ် ပြည်နယ်၏ ရသုံးမှန်းခြေငွေစာရင်းဦးစီးဌာန” ဆိုသည့် စကားရပ်ကို “တိုင်းဒေသကြီး သို့မဟုတ် ပြည်နယ် ရသုံးမှန်းခြေငွေစာရင်းဦးစီးဌာန” ဆိုသည့် စကားရပ်ဖြင့်လည်းကောင်း၊ “မတ်လ ၇ ရက်နေ့” ဆိုသည့် စကားရပ်ကို “စက်တင်ဘာလ ၇ ရက်နေ့” ဆိုသည့် စကားရပ်ဖြင့်လည်းကောင်း အသီးသီးအစားထိုးရမည်။ ၃။ တိုင်းဒေသကြီး သို့မဟုတ် ပြည်နယ်၏ ဘဏ္ဍာငွေအရအသုံးရေးဆွဲတင်သွင်းခြင်းဆိုင်ရာဥပဒေ	ပုဒ်မ ၁၇ တွင်ပါရှိသော “ဖေဖော်ဝါရီလ ၁ ရက်နေ့” ဆိုသည့်စကားရပ်ကို “ဩဂုတ်လ ၁ ရက်နေ့” ဆိုသည့် စကားရပ်ဖြင့် အစားထိုးရမည်။ ၄။ တိုင်းဒေသကြီး သို့မဟုတ် ပြည်နယ်၏ ဘဏ္ဍာငွေအရအသုံးရေးဆွဲတင်သွင်းခြင်းဆိုင်ရာဥပဒေ ပုဒ်မ ၂၁ တွင်ပါရှိသော “မေလနောက်ဆုံးပတ်” ဆိုသည့်စကားရပ်ကို “နိုဝင်ဘာလ နောက်ဆုံးပတ်” ဆိုသည့် စကားရပ်ဖြင့် အစားထိုးရမည်။ ၅။ တိုင်းဒေသကြီး သို့မဟုတ် ပြည်နယ်၏ ဘဏ္ဍာငွေအရအသုံးရေးဆွဲတင်သွင်းခြင်းဆိုင်ရာဥပဒေ ပုဒ်မ ၂၃၊ ပုဒ်မခွဲ (က) တွင် ပါရှိသော “စီမံကိန်း၊ ဘဏ္ဍာရေးနှင့် စက်မှုဝန်ကြီးဌာန” ဆိုသည့် စကားရပ်ကို “ဘဏ္ဍာရေးနှင့် အခွန်ဝန်ကြီးဌာန” ဆိုသည့် စကားရပ်ဖြင့် အစားထိုးရမည်။ ပြည်ထောင်စုသမ္မတမြန်မာနိုင်ငံတော် ဖွဲ့စည်းပုံအခြေခံဥပဒေအရ ကျွန်ုပ်လက်မှတ်ရေးထိုးသည်။ (ပုံ) မင်းအောင်လှိုင် နိုင်ငံတော်သမ္မတ ပြည်ထောင်စုသမ္မတမြန်မာနိုင်ငံတော်

စာမျက်နှာ ၇ မှ

ရှင်းလင်းတင်ပြမှုများအပေါ် နိုင်ငံတော်သမ္မတက အမျိုးသားပြတိုက်အနေဖြင့် နိုင်ငံတော်၏သမိုင်းကြောင်းနှင့် ယဉ်ကျေးမှုတန်ဖိုးများကို ဖော်ညွှန်းပြသနေခြင်းပင်ဖြစ်ပြီး မိမိတို့နိုင်ငံ၏ ခိုင်မာမှုရှိသည့် သမိုင်းကြောင်းများကို မြင်တွေ့ရမည်ဖြစ်ကြောင်း၊ လာရောက် လေ့လာကြည့်ရှုသူများအနေဖြင့် မိမိတို့နိုင်ငံ၏သမိုင်းကြောင်းနှင့် ယဉ်ကျေးမှုတန်ဖိုးများကို သိရှိနားလည်ကာ တန်ဖိုးထားလိုစိတ်၊ ထိန်းသိမ်းလိုစိတ်များ ဖြစ်ပေါ်လာစေမည်ဖြစ်ကြောင်း၊ ခေတ်များအလိုက် သမိုင်းမှတ်တမ်းတင်ထားမှုများကို ခိုင်ခိုင်မာမာ ပြသသွားနိုင်ရန်လိုကြောင်း၊ သမိုင်းကြောင်းများကို တစ်ဆက်တစ်စပ်တည်း ကြည့်ရှုလေ့လာ၍ မိမိတို့၏ အမျိုးဂုဏ်၊ ဇာတိဂုဏ်နှင့် အစဉ်အလာကြီးမားသည့် အမျိုးဘာသာသာသနာ ယဉ်ကျေးမှုတန်ဖိုးများကို သိရှိနားလည်လာမည်ဖြစ်ကြောင်း။

မိမိတို့နိုင်ငံသို့ လာရောက်လည်ပတ်ကြသည့် လာရောက်တာဝန်ထမ်းဆောင်ကြသည့် ပြည်ပမှ ခရီးသွားဧည့်သည်များအနေဖြင့်လည်း နိုင်ငံတော်၏ သမိုင်းကြောင်းဆိုင်ရာ အထောက်အထားများကို ကြည့်ရှုခြင်းအားဖြင့် အထင်ကြီးလေးစားမှုကို ရရှိစေမည်ဖြစ်ကြောင်း၊ မြန်မာ့ယဉ်ကျေးမှု၊ မြန်မာတို့၏ ဘုန်းတန်ခိုးကြီးမားခဲ့သည့် သမိုင်းဖြစ်ရပ်များကို မြင်တွေ့ခံစားနိုင်မည်ဖြစ်ကြောင်း၊ လူငယ်လူရွယ်များ အနေဖြင့်လည်း ပြတိုက်သို့ လာရောက်လေ့လာ

ခြင်းအားဖြင့် သမိုင်း၏တန်ဖိုးကို နားလည်လာမည်ဖြစ်ပြီး တိုင်းချစ်ပြည်ချစ်စိတ်များ၊ အမျိုးဘာသာသာသနာကို ကာကွယ်စောင့်ထိန်းလိုစိတ်များ ဖြစ်ပေါ်လာစေမည်ဖြစ်ကြောင်းနှင့် အခြားလိုအပ်သည်များကို လမ်းညွှန်မှာကြားသည်။

ထို့နောက် နိုင်ငံတော်သမ္မတသည် အမျိုးသားပြတိုက်(ရန်ကုန်) မြေညီထပ်ရှိ သီဟာသနပလ္လင်ပြခန်းအတွင်း ပလ္လင်တော်များနှင့် အသုံးအဆောင်ပစ္စည်းများ ခင်းကျင်းပြသထားရှိမှု၊ ရတနာပုံခေတ်ပြခန်းအတွင်း မန္တလေးမြန်နုးစံကျော်ရွှေနန်းတော်ပုံစံငယ်များ၊ နန်းတွင်းပရိဘောဂများ၊ ဘုရင်၊ မိဖုရား၊ ဝန်ကြီး၊ စစ်သူကြီးတို့၏ နန်းတွင်းအဝတ်အစားများ၊ နန်းသုံး အဆင်တန်ဆာများနှင့် အသုံးအဆောင်ပစ္စည်းများ၊ ဓာတ်ပုံနှင့် ပန်းချီကားများ ခင်းကျင်းပြသထားရှိမှု၊ မြန်မာအက္ခရာနှင့် လက်ရေးမူပြခန်းအတွင်း မြန်မာအက္ခရာများ အဆင့်ဆင့်ပြောင်းလဲလာမှုဇယား၊ မြန်မာဗျည်း၊ သရနှင့် ဂဏန်းတို့အား ခေတ်အဆက်ဆက်မှ လက်ရေးမူပါအထောက်အထားများ ခင်းကျင်းပြသထားရှိမှု၊ ပြတိုက်ပထမထပ်ရှိ သဘာဝသမိုင်းနှင့် မြန်မာ့သမိုင်းမတင်မီခေတ် ပြခန်းအတွင်း ပရိုင်းမိတ်ကျောက်ဖြစ်ရုပ်ကြွင်းများ၊ ပုံတောင်ကျောက်လွှာစုမှ ကျောက်ဖြစ်ရုပ်ကြွင်းနှင့် ဧရာဝတီကျောက်လွှာစုမှ ကျောက်ဖြစ်ရုပ်ကြွင်းများ၊ သမိုင်းမတင်မီ ကျောက်ခေတ်၊ ကြေးခေတ်၊ သံခေတ်ဆိုင်ရာ သမိုင်းအထောက်အထားများ ခင်းကျင်းပြသထားရှိမှု၊ မင်းခမ်းတော်ပစ္စည်းများပြခန်းအတွင်း

လက်ယာ၊ လက်ဝဲမင်းခမ်းတော်ပစ္စည်းများ၊ မင်းခမ်းတော်မဟုတ်သည့် ပစ္စည်းများ ခင်းကျင်းပြသထားရှိမှု၊ မြန်မာမြို့ပြယဉ်ကျေးမှုပြခန်းအတွင်း အန္တကုဗုဒ္ဓရုပ်ကြွများ၊ မြေမီးဖုတ်အုတ်ခွက်ဘုရားများ၊ တန်ဆာဆင်ထားသော အင်္ဂတေပန်းတန်းများ၊ နံရံဆေးရေးပန်းချီပုံစံတူ လက်ရာများ၊ ပုဂံရှိစေတီများ၏ ဓာတ်ပုံများနှင့် ပန်းချီကားများ၊ အေဒီ ၁၀ ရာစုမှ ၁၃ ရာစုအတွင်း ကျောက်စာများ၏ မင်္ဂလာများ၊ ပင်းယခေတ်မှ ကုန်းဘောင်ခေတ်အထိ ထွန်းကားခဲ့သော လက်ရာပစ္စည်းများ ခင်းကျင်းပြသထားရှိမှုတို့ကို ပြကွက်တစ်ခုချင်းစီအလိုက် စိတ်ပါဝင်စားစွာဖြင့် လိုက်လံကြည့်ရှုခဲ့ရာ တာဝန်ရှိသူများက ရှင်းလင်းတင်ပြကြသည်။

ရှင်းလင်းတင်ပြမှုများအပေါ် နိုင်ငံတော်သမ္မတက ယခုကဲ့သို့ အမျိုးသားပြတိုက်၌ သမိုင်းကြောင်းဆိုင်ရာများကို လေ့လာကြည့်ရှုခြင်းအားဖြင့် မြန်မာတို့၏ အမျိုးဂုဏ်၊ ဇာတိဂုဏ်မြင့်မားမှု၊ အဆင့်အတန်းမြင့်မားပြီး ကြွယ်ဝသည့်ယဉ်ကျေးမှု အမွေအနှစ်များနှင့် မြန်မာတိုင်းရင်းသားတို့၏ စွမ်းဆောင်ချက်များကို သိရှိနိုင်မည်ဖြစ်ကြောင်း၊ မြန်မာနိုင်ငံ၏ ရှည်လျားသည့် သမိုင်းစဉ်အဆက်ဆက်ကိုလေ့လာနိုင်ခြင်း၊ ဘိုးဘေးများ၏ ယဉ်ကျေးမှု အမွေအနှစ်များကို ထိန်းသိမ်းမြှင့်တင်လိုစိတ် ဖြစ်ပေါ်လာစေခြင်းနှင့် မြန်မာနိုင်ငံသားများအဖြစ် ဂုဏ်ယူတတ်လာစေခြင်းတို့ကိုလည်း ဖြစ်ပေါ်စေမည်ဖြစ်ကြောင်း၊ တန်ဖိုးဖြတ်၍မရနိုင်သည့် သမိုင်းကြောင်းအထောက်

အထားများဖြစ်သည့်အတွက် ပျက်စီးယိုယွင်းမှုများမဖြစ်ပေါ်စေရေးနှင့် လာရောက်ကြည့်ရှုလေ့လာကြသူများအနေဖြင့်လည်း စည်းကမ်းတကျဖြင့် လေ့လာနိုင်ရေး ကြပ်မတ်ထိန်းသိမ်း ပြသသွားကြရန်လိုကြောင်း၊ ရှေးဟောင်းအမွေအနှစ်ပစ္စည်းများအား လာရောက်လှူဒါန်းကြသည့် အလှူရှင်များ၏ အမည်များနှင့် အချက်အလက်များကိုလည်း ဖော်ပြထားရှိရန်လိုကြောင်း၊ အချို့သော ဓာတ်ပုံမှတ်တမ်းများ၊ စာရွက်စာတမ်းများအား နည်းပညာအသုံးပြု၍ ယခုထက် ကြည်လင်ပြတ်သားမှုရှိအောင် ဆောင်ရွက်ပြီး ပြသထားရှိရန်လိုကြောင်း၊ ရဟန်းရှင်လူပြည်သူများ၊ ကျောင်းသား ကျောင်းသူများ၊ နိုင်ငံခြားသားများ၊ သမိုင်းလေ့လာလိုက်စားသူ သုတေသီများ၊ လူမှုရေးအသင်းအဖွဲ့များ၊ ဝန်ထမ်းများအနေဖြင့် လာရောက်လေ့လာကြရာတွင် သမိုင်းကြောင်း အထောက်အထားများအား လွယ်ကူရှင်းလင်းစွာနှင့် အချက်အလက်ပြည့်ပြည့်စုံစုံ သိရှိနိုင်ရေး စနစ်တကျရေးသားရှင်းလင်းဖော်ပြထားရှိရန်လိုကြောင်းနှင့် အခြားလိုအပ်သည်များကို လမ်းညွှန်မှာကြားသည်။

ယင်းနောက် နိုင်ငံတော်သမ္မတသည် အမျိုးသားပြတိုက်(ရန်ကုန်) ဧည့်သည်တော် မှတ်တမ်းစာအုပ်တွင် အမှတ်တရလက်မှတ်ရေးထိုးပြီး ပြတိုက်ဝန်ထမ်းများအတွက် ဂုဏ်ပြုချီးမြှင့်ငွေများကို ပေးအပ်ရာ တာဝန်ရှိသူတစ်ဦးက လက်ခံရယူခဲ့ကြောင်း သတင်းရရှိသည်။

သတင်းစဉ်

တတိယအကြိမ် ပြည်သူ့လွှတ်တော် ဒုတိယပုံမှန်အစည်းအဝေး ၃၀ ရက်မြောက်နေ့ ကျင်းပ

နေပြည်တော် ဇူလိုင် ၂၇
တတိယအကြိမ် ပြည်သူ့လွှတ်တော် ဒုတိယပုံမှန် အစည်းအဝေး ၃၀ ရက်မြောက်နေ့ကို ယနေ့နံနက် ၁၀ နာရီတွင် နေပြည်တော်ရှိ လွှတ်တော်အဆောက် အအုံ ပြည်သူ့လွှတ်တော် အစည်းအဝေးခန်းမ၌ ကျင်းပရာ ပြည်သူ့လွှတ်တော်ဥက္ကဋ္ဌ ဦးခင်ရှိ၊ ဒုတိယ ဥက္ကဋ္ဌ ဦးမောင်မောင်အုန်းနှင့် ပြည်သူ့လွှတ်တော် ကိုယ်စားလှယ်များ တက်ရောက်ကြသည်။

အစည်းအဝေးတွင် သက်တမ်းလွန် မော်တော် ကားနှင့် ဆိုင်ကယ်များ ယာဉ်လိုဏ်သက်တမ်းတိုး ပေးနိုင်ရေး၊ ဖုန်းလိုင်းများနှင့် အင်တာနက်လိုင်းများ ရရှိရေး၊ ပညာရေးဝန်ထမ်းများ ချီးမြှင့်ငွေ သို့မဟုတ် လစာတိုးမြှင့်ပေးနိုင်ရေး၊ မြို့နယ်၊ ရပ်ကွက်များတွင် ရေစီးရေလာကောင်းမွန်စေရေး ဆောင်ရွက်ပေးနိုင် ရေး၊ လမ်းများအဆင့်မြှင့်တင်ပေးနိုင်ရေးတို့နှင့် စပ်လျဉ်း၍ မေးခွန်း ၇ ခု မေးမြန်းဖြေကြားခြင်းတို့ကို ဆောင်ရွက်ကြသည်။

ဦးစွာ ဒီးမော့ဆိုမဲဆန္ဒနယ်မှ ဒေါ်မော်မော်ခိုင်၏ ကယားပြည်နယ်အတွင်းရှိ (၅) နှစ်ကျော် သက်တမ်း လွန်မော်တော်ကားနှင့်ဆိုင်ကယ်တို့အား ယာဉ်လိုဏ်သက် တမ်းပြန်လည်တိုးပေးရန် အစီအစဉ် ရှိ၊ မရှိ မေးခွန်းနှင့်စပ်လျဉ်း၍ ပို့ဆောင်ရေးဝန်ကြီးဌာန ဒုတိယဝန်ကြီးဦးထွန်းလှက ပို့ဆောင်ရေးဝန်ကြီးဌာန ကုန်းလမ်းပို့ဆောင်ရေးညွှန်ကြားမှုဦးစီးဌာန၏ ယာဉ် အန္တရာယ်ကင်းရှင်းရေးနှင့် မော်တော်ယာဉ်စီမံခန့်ခွဲ မှုဥပဒေ (၂၀၂၀ပြည့်နှစ်)၊ ပုဒ်မ ၃၁(က) ပုဒ်မခွဲ ၃ အရ မော်တော်ယာဉ်မှတ်ပုံတင် သက်တမ်းကုန်ဆုံးပြီး နောက် သက်တမ်းတိုး မှတ်ပုံတင်ခြင်းဆောင်ရွက်ရန် တစ်ဆက်တည်း(၅)နှစ်ပျက်ကွက်ပါက မော်တော် ယာဉ်မှတ်ပုံတင်ခြင်းကို ဖျက်သိမ်းရမည်ဟု ဖော်ပြ ပါရှိသော်လည်း နယ်မြေဒေသအခြေအနေများနှင့် လမ်းပန်းဆက်သွယ်ရေး အခက်အခဲများကြောင့် မှတ်ပုံတင်သက်တမ်းကျော်လွန်နေသော မော်တော် ယာဉ်နှင့် မော်တော်ဆိုင်ကယ်များအား မှတ်ပုံတင် ပြန်လည်လျှောက်ထားမည်ဆိုပါက ယာဉ်ပိုင်ရှင် အနေဖြင့် စစ်ဘေးရှောင်နေထိုင်ခဲ့သည့်ဒေသရှိ ရပ်ကွက်အုပ်ချုပ်ရေးမှူးရုံး၏ ခိုင်လုံသည့် ဧည့်စာရင်း ထောက်ခံချက်၊ မော်တော်ယာဉ်/မော်တော်ဆိုင်ကယ် အား အမှန်တကယ်ပိုင်ဆိုင်မှုဖြစ်သည့် မော်တော်ယာဉ် မှတ်ပုံတင်စာအုပ်၊ မှတ်ပုံတင်သက်သေခံလက်မှတ်တို့ တင်ပြစေ၍ မော်တော်ယာဉ်/ မော်တော်ဆိုင်ကယ် အားစစ်ဆေးပြီး ယာဉ်နှင့်ယာဉ်မှတ်တမ်းမှန်ကန်မှု ရှိပါက ပြန်လည်မှတ်ပုံတင်ဆောင်ရွက်ပေးလျက် ရှိပါကြောင်း။

သို့ဖြစ်ပါ၍ ကယားပြည်နယ်အတွင်းရှိ မှတ်ပုံ တင်ထားသည့် မော်တော်ယာဉ်စီးရေ ၂၇၅၅ စီး၊ မော်တော်ဆိုင်ကယ်စီးရေ ၂၉၆၆၅ စီး၊ စုစုပေါင်း အစီး ၃၂၄၂၀ အနက် (၅)နှစ်ကျော် သက်တမ်းလွန် မော်တော်ယာဉ်/မော်တော်ဆိုင်ကယ်များအား အထက် ဖော်ပြပါ အထောက်အထားများတင်ပြလာပါက ပြည်သူများအဆင်ပြေစေရေးနှင့် နှစ်နာမူမရှိစေရေး အတွက် ပြန်လည်မှတ်ပုံတင်ဆောင်ရွက်ပေးသွားမည် ဖြစ်ပါကြောင်း။

ထို့ပြင် မှတ်ပုံတင်သက်တမ်း (၅)နှစ်ကျော်လွန်မှု မရှိသေးသည့်ယာဉ်များကိုလည်း သက်တမ်းလွန် မဖြစ်စေရေးအတွက် ယာဉ်ဖြင့် ကုန်းလမ်းပို့ဆောင် ရေးညွှန်ကြားမှုဦးစီးဌာန၊ ပြည်နယ်ရုံး(လွိုင်ကော်) ရုံးသို့ မှတ်ပုံတင်လုပ်ငန်းလာရောက်ဆောင်ရွက်ရန် အတွက် ခက်ခဲသောမြို့နယ်များအနေဖြင့် သက်ဆိုင်ရာ မြို့နယ်များရှိ မော်တော်ယာဉ်လုပ်ငန်းပေါင်းစုံ ထိန်းသိမ်းရေးကော်မတီများက သက်တမ်းတိုးလို သော မော်တော်ယာဉ်/ မော်တော်ဆိုင်ကယ်များနှင့် သက်ဆိုင်သည့် မော်တော်ယာဉ်မှတ်ပုံတင်စာအုပ်၊ မှတ်ပုံတင်သက်သေခံလက်မှတ်တို့ကို စုစည်း၍ ကုန်းလမ်းပို့ဆောင်ရေးညွှန်ကြားမှုဦးစီးဌာန ပြည်နယ် ရုံး(လွိုင်ကော်)သို့ ပေးပို့လာပါက အထူးကိစ္စတစ်ရပ် အနေဖြင့် သက်တမ်းတိုးခြင်းအား ယာဉ်စစ်ဆေးခြင်း ကင်းလွတ်ဖြင့် ကူညီဆောင်ရွက်ပေးသွားမည်ဖြစ်ပါ ကြောင်း ဖြေကြားသည်။

လဟယ်မဲဆန္ဒနယ်မှ ဦးမဇီးလောင်ဝီး၏ လဟယ်



မြို့နယ်တွင် ဆက်သွယ်ရေးဖုန်းလိုင်းများ အချိန်ပြည့် ရရှိရေး၊ အင်တာနက်လိုင်းများ ပြန်လည်ရရှိရေးနှင့် နည်းပညာကျွမ်းကျင်သည့် ဆက်သွယ်ရေးတာဝန်ခံ တစ်ဦး ခန့်အပ်ပေးရေးသိရှိလိုခြင်း မေးခွန်းနှင့် စပ်လျဉ်း၍ ဒီဂျစ်တယ်ဖွံ့ဖြိုးတိုးတက်ရေးနှင့် ဆက်သွယ်ရေးဝန်ကြီးဌာန ဒုတိယဝန်ကြီးဦးသက်ဝင်း အောင်က နာဂကိုယ်ပိုင်အုပ်ချုပ်ခွင့်ရဒေသအတွင်း ရှိလဟယ်မြို့နယ်တွင် မြန်မာ့ဆက်သွယ်ရေးလုပ်ငန်း မှ မိုဘိုင်းစခန်း (၃) ခုနှင့် ATOM Myanmar Limited မှ မိုဘိုင်းစခန်း (၁) ခု၊ စုစုပေါင်း မိုဘိုင်းစခန်း (၄) ခု တည်ဆောက်ထားရှိပြီး အဆိုပါ မိုဘိုင်းဆက်သွယ် ရေးစခန်းများအား မိုက္ကရိုဝေ့ဖ် အဝေးဆက်ကြောင်း ဖြင့် ချိတ်ဆက်၍လည်းကောင်း၊ ဂြိုဟ်တုဆက်သွယ် ရေးစနစ်ဖြင့် ချိတ်ဆက်၍လည်းကောင်း၊ အများ ပြည်သူ မိုဘိုင်းဆက်သွယ်ရေးနှင့် အင်တာနက် လိုင်းများရရှိအောင် ဆောင်ရွက်ပေးထားခဲ့ပါကြောင်း။

ကလေး-ဖောင်းပြင်-ဟုမ္မလင်း-ခန္တီး-လဟယ် မိုက္ကရိုဝေ့ဖ်အဝေးဆက်ကြောင်းရှိ ခမ်းပတ်နှင့် ဖောင်းပြင် မိုက္ကရိုဝေ့ဖ်စခန်းများတွင် ဒေသတွင်းတိုက်ပွဲ များကြောင့် ဆက်သွယ်ရေးဆက်ကြောင်းပြတ်တောက် လျက်ရှိပြီး ဖုန်းလိုင်းများနှင့် အင်တာနက်လိုင်းများ ပြတ်တောက်ခဲ့ရပါကြောင်း။

ဒီဂျစ်တယ်ဖွံ့ဖြိုးတိုးတက်ရေးနှင့် ဆက်သွယ်ရေး ဝန်ကြီးဌာနအနေဖြင့် လဟယ်မြို့နယ်အတွင်းနေထိုင် ကြသော အများပြည်သူများ ဆက်သွယ်ရေးကွန်ရက် ယာယီရရှိစေရေးအတွက် မြန်မာ့ဆက်သွယ်ရေး လုပ်ငန်းနှင့် ATOM Myanmar Limited မိုဘိုင်းစခန်း (၃) ခုအား ဂြိုဟ်တုဆက်သွယ်ရေးစနစ် 1.2 meter Ku-Band ဖြင့် ချိတ်ဆက်ဆောင်ရွက်ထားရှိပါ ကြောင်း၊ ထိုသို့ချိတ်ဆက်ထားခြင်းဖြင့် ဖုန်းခေါ်ဆိုမှု (အသံ)နှင့် စာတိုပေးပို့မှုဝန်ဆောင်မှုများကို (၂၄) နာရီရရှိအောင် ဆောင်ရွက်ပေးထားပါကြောင်း၊ သို့ရာတွင် Satellite နည်းပညာပိုင်းဆိုင်ရာကန့်သတ် ချက်များကြောင့် မိုဘိုင်းအင်တာနက်ရရှိနိုင်ရေး ဆောင်ရွက်ပေးနိုင်ခြင်း မရှိသေးပါကြောင်း။

နာဂကိုယ်ပိုင်အုပ်ချုပ်ခွင့်ရဒေသအတွင်းရှိလဟယ် မြို့တွင် သတ်မှတ်ထားသည့်နေရာ၌ အင်တာနက် စနစ် ရရှိသုံးစွဲနိုင်ရန်အတွက် မြန်မာ့ဆက်သွယ်ရေး လုပ်ငန်းမှ လက်ရှိတပ်ဆင်ထားသည့် 1.2 meter Ku-Band VSAT-2 အပြင် 2.4 meter C-Band VSAT-2 စနစ်ဖြင့် ထပ်မံတပ်ဆင်နိုင်ရန်အတွက် စက်ပစ္စည်းများအား အမြန်ဆုံးရောက်ရှိရန် ပို့ဆောင် လျက်ရှိပါကြောင်း၊ Satellite စက်ပစ္စည်းများ ရောက်ရှိပါက အမြန်ဆုံးတပ်ဆင်အသုံးပြုနိုင်ရေး စီမံဆောင်ရွက်သွားမည်ဖြစ်ပါကြောင်း။

မြန်မာ့ဆက်သွယ်ရေးလုပ်ငန်းအနေဖြင့် လဟယ် မြို့နယ်ရှိ မိုဘိုင်းစခန်းများ၏ လုပ်ငန်းများကြီးကြပ် နိုင်ရန် လဟယ်မြို့နယ် ထန်ပါခွေမိုဘိုင်းစခန်းတွင် ဒုတိယလက်ထောက်ကြီးကြပ်ရေးမှူး(စက်မှု) အမှုထမ်း တစ်ဦးနှင့် လဟယ်မိုဘိုင်းစခန်းတွင် ယာယီနေ့စား ဝန်ထမ်းတစ်ဦးခန့်အပ်ထားရှိပြီး စစ်ကိုင်းတိုင်းဒေသ ကြီး မန်နေဂျာ၏ဦးဆောင်မှုဖြင့် လုပ်ငန်းများကို ဆောင်ရွက်လျက်ရှိပါကြောင်း၊ မြန်မာ့ဆက်သွယ်ရေး လုပ်ငန်းအနေဖြင့် နည်းပညာကျွမ်းကျင်ပြီး လုပ်ငန်း များကို ပေါင်းစပ်ညှိနှိုင်းပေးနိုင်မည့် ဒုတိယကြီးကြပ် ရေးမှူး(စက်မှု) ဝန်ထမ်းတစ်ဦးကို ထပ်မံရွေးချယ်၍

ဌာနတွင်းလုပ်ငန်းစဉ်များဆောင်ရွက်ကာ လဟယ် မြို့သို့ ပြောင်းရွှေ့တာဝန်ပေးအပ်သွားမည်ဖြစ်ပါ ကြောင်း။

ATOM Myanmar Limited အနေဖြင့် လဟယ် မြို့တွင် မိုဘိုင်းစခန်း(၁)ခုကိုသာ တည်ဆောက် တပ်ဆင်ထားရှိသဖြင့် နည်းပညာပိုင်းဆိုင်ရာ လိုအပ် ချက်များရှိလာပါက တာဝန်ခံ (၁)ဦးအား အမြဲတမ်း ခန့်ထားနိုင်ခြင်းမရှိသော်လည်း ခန္တီးမြို့နယ်ရှိ နည်း ပညာအဖွဲ့မှ အဆိုပါမိုဘိုင်းစခန်းအတွက် ပြုပြင် ထိန်းသိမ်းခြင်းလုပ်ငန်းများနှင့် ဝန်ဆောင်မှုလုပ်ငန်း များအား အချိန်နှင့်တစ်ပြေးညီ တာဝန်ယူဆောင်ရွက် ပေးမည်ဖြစ်ပါကြောင်းဖြေကြားသည်။

ဒဂုံမြို့သစ်(တောင်ပိုင်း)မဲဆန္ဒနယ်မှ ဒေါ်စမ်းစမ်း ဌေး၏ ပညာရေးဝန်ထမ်း ဆရာ၊ ဆရာမများအား ထိုက်သင့်သော ချီးမြှင့်ငွေ သို့မဟုတ် လစာတိုးမြှင့်ပေး ရန် အစီအစဉ် ရှိ၊ မရှိနှင့် ရှိပါက မည်သည့်ဘဏ္ဍာနှစ် တွင် ဆောင်ရွက်မည်ကို သိရှိလိုခြင်းမေးခွန်းနှင့် စပ်လျဉ်း၍ ဘဏ္ဍာရေးနှင့်အခွန်ဝန်ကြီးဌာန ဒုတိယ ဝန်ကြီး ဒေါ်သန်းသန်းလင်းက နိုင်ငံတော်အနေဖြင့် နိုင်ငံ့ဝန်ထမ်းများ၏ လစာနှုန်းထားများကို တိုးမြှင့် ပေးရာတွင် ပညာရေးဝန်ထမ်း ဆရာ၊ ဆရာမများ ကိုသာ သီးခြားတိုးမြှင့်ပေးလျက်မရှိဘဲ ဌာန၊ အဖွဲ့ အစည်းများတွင် တာဝန်ထမ်းဆောင်နေကြသည့် ပညာရေးဝန်ထမ်းများအပါအဝင် ဝန်ကြီးဌာနအားလုံး ရှိနိုင်ငံ့ဝန်ထမ်းများအားလုံးအတွက် တိုးမြှင့်ပေးသည့် မူဝါဒကို ကျင့်သုံးလျက်ရှိပါကြောင်း။

နိုင်ငံတော်က တက္ကသိုလ်၊ ဒီဂရီကောလိပ်၊ ကောလိပ်၊ သိပ္ပံနှင့် အခြေခံပညာကျောင်းများတွင် တာဝန်ထမ်းဆောင်သည့် ပညာရေးဝန်ထမ်း ကျောင်း အုပ်ကြီးများအတွက် ၎င်းတို့၏ ရာထူးအဆင့်အလိုက် ကနဦးလစာ၏ ၁၀ ရာခိုင်နှုန်းဖြင့် လစဉ်အုပ်ချုပ်မှု စရိတ်ကိုလည်းကောင်း၊ ပညာရေးဝန်ထမ်း သင်ကြား ရေးဆရာ၊ ဆရာမများအတွက် အမြင့်ဆုံးရရှိသည့် ဘွဲ့အလိုက် လစဉ်ချီးမြှင့်ငွေများကို ပါရဂူဘွဲ့ ရရှိသူ တစ်ဦးလျှင် ငွေကျပ် ၃၀၀၀၀၊ မဟာဒဿန/ မဟာ ဘွဲ့/ မဟာသုတေသနရရှိသူတစ်ဦးလျှင် ငွေကျပ် ၂၅၀၀၀၊ ဘွဲ့လွန်ဒီပလိုမာရရှိသူ တစ်ဦးလျှင် ငွေကျပ် ၁၀၀၀၀ တို့ဖြင့် လစဉ်ချီးမြှင့်ငွေများ ပေးအပ်လျက် ရှိပါကြောင်း။

ပညာရေးဝန်ကြီးဌာနအပါအဝင်ဌာန၊ အဖွဲ့အစည်း များတွင် တာဝန်ထမ်းဆောင်နေကြသည့် နိုင်ငံ့ ဝန်ထမ်းအားလုံးအတွက် ရာထူးအဆင့်အလိုက် သတ်မှတ်ချိန်နှုန်းလစာ၊ လစဉ်အပိုထောက်ပံ့ကြေး၊ တစ်နှစ်လျှင်တစ်ကြိမ်ခံစားခွင့်ရှိသည့် ဝတ်စုံစရိတ်၊ အခမဲ့အိမ်ရာတွင် နေထိုင်ခွင့်မရရှိဘဲ မိမိအစီအစဉ် ဖြင့်နေထိုင်ရသည့် ဝန်ထမ်းများအတွက် သတ်မှတ် ချက်နှင့်အညီ ခံစားခွင့်ရှိသည့် အိမ်ငှားစရိတ်၊ ဝေးလံ ခေါင်သီ၍ လူမှုရေးခက်ခဲသောဒေသများတွင် တာဝန် ထမ်းဆောင်လျက်ရှိသည့် နိုင်ငံ့ဝန်ထမ်းများအတွက် ဒေသစရိတ်၊ တာဝန်ဖြင့် ခရီးသွားလာခြင်းအတွက် ခရီးသွားနေ့တွက်စရိတ်၊ အမှန်တကယ်ကုန်ကျသည့် ခရီးစရိတ်နှင့် ရာထူးအဆင့်အလိုက် သတ်မှတ်ထားရှိ သည့် တည်းခိုစရိတ်တို့ကိုလည်း ခံစားခွင့်ရှိသည့် အပြင် ပညာရေးကဏ္ဍရှိသင်ကြားရေးပိုင်းတွင် တာဝန်ယူဆောင်ရွက်နေကြသည့် ကျောင်းအုပ်ကြီး များ၊ ဆရာ၊ ဆရာမများအတွက် သတ်မှတ်နှုန်းထား

များဖြင့် လစဉ်ချီးမြှင့်ငွေ ပေးအပ်လျက်ရှိပါကြောင်း၊ သို့ဖြစ်၍ နိုင်ငံတော်အစိုးရမှ လတ်တလောတွင် ပညာရေးဝန်ထမ်း ဆရာ၊ ဆရာမများအား ထိုက်သင့် သော ချီးမြှင့်ငွေ သို့မဟုတ် လစာတိုးမြှင့်ပေးနိုင်ရေး အစီအစဉ်မရှိသေးပါကြောင်း ဖြေကြားသည်။

အင်းစိန်မဲဆန္ဒနယ်မှ ဦးငြိမ်းထွေး၏ အင်းစိန် မြို့နယ်၊ ရပ်ကွက်များတွင် ရေစီးရေလာကောင်းမွန် စေရေးအတွက် ၂၀၂၇-၂၀၂၈ ဘဏ္ဍာရေးနှစ်တွင် မည်သို့ စီမံဆောင်ရွက်မည်နှင့် အခြားနည်းဖြင့် ဆောင်ရွက် သွားမည့်အစီအမံ ရှိ၊ မရှိ မေးခွန်းနှင့်စပ်လျဉ်း၍ နေပြည်တော်ကောင်စီဝင် ဦးဝင်းမိုးခိုင်က ရန်ကုန် မြို့တော် စည်ပင်သာယာရေးကော်မတီအနေဖြင့် ၂၀၂၆-၂၀၂၇ ဘဏ္ဍာရေးနှစ်တွင် အင်းစိန်မြို့နယ် အတွင်း ရေစီးရေလာကောင်းမွန်စေရေး ရက်(၁၀၀) စီမံချက်ဖြင့် ကသွယ်ချောင်း (အကျဉ်းဦးစီးဝင်းအတွင်း နှင့် CID ဝင်းအတွင်း)၊ ပေါက်တောချောင်း၊ အောင်သိဒ္ဓိ ချောင်း၊ ရိုးကြီးချောင်း၊ မဟာသုခိတာလမ်း၊ သီရိမင်္ဂလာ လမ်း၊ ပြည်လမ်း၊ လမ်းသစ်လမ်း၊ အောက်မင်္ဂလာဒုံ လမ်းများအား စက်ယန္တရားများနှင့် လုပ်သားအင်အား များ အသုံးပြု၍ ရှင်းလင်းပေးလျက်ရှိပြီး ရွာမချောင်း၊ ကန်ဦးရိုးချောင်း၊ ရိုးကြီးချောင်းများကိုလည်း ရှင်းလင်းထားရှိပြီးဖြစ်ပါကြောင်း၊ ထို့ပြင် အောက် မင်္ဂလာဒုံလမ်း(ဒေသင်းကုန်းလမ်းဆုံနှင့် ကန်ဦးရိုး ချောင်းကြား)တွင် ငွေကျပ် ၂၅၄ ဒသမ ၄၇၉ သန်းဖြင့် အုတ်ရေမြောင်း ပေ ၁၁၃၀ နှင့် Box Culvert (၂)လုံး၊ ပုလဲလမ်း(ရွာမ CNG Gas ဆိုင်နှင့် မကျည်းပင်ရိုး ချောင်းကြား)တွင် ငွေကျပ် ၂၈၈ ဒသမ ၃၂၂ သန်းဖြင့် အုတ်ရေမြောင်း ၈၉၅ ပေနှင့် Box Culvert (၂)လုံး၊ သီရိမင်္ဂလာလမ်း(မြို့တော်ဂေါက်ကွင်းနှင့် သီရိမင်္ဂလာ (၁၁)လမ်းကြား)တွင် ငွေကျပ် ၂၃၀ ဒသမ ၄၈၇ သန်း ဖြင့် အုတ်ရေမြောင်း ပေ ၁၅၀၀ နှင့် Box Culvert (၃)လုံး၊ အုတ်ရေမြောင်း အရှည်စုစုပေါင်း ၃၅၂၅ ပေ နှင့် Box Culvert (၇)လုံး တည်ဆောက်ပေးခြင်းများ ကိုလည်း ဆောင်ရွက်ပေးလျက်ရှိပါကြောင်း။

၂၀၂၇-၂၀၂၈ ဘဏ္ဍာရေးနှစ်တွင်လည်း အင်းစိန် မြို့နယ်အတွင်း ရေစီးရေလာကောင်းမွန်စေရေး ချောင်းကြီး၊ မြောင်းကြီးများ၊ ရေမြောင်းများတူးဖော် ရှင်းလင်းပေးခြင်းများအပြင် ရေစီးရေလာအခြေခံ အဆောက်အအုံများဖြစ်သည့် အုတ်ရေမြောင်း၊ Box Culvert နှင့် မြေထိန်းနံရံများပြုလုပ်ပေးခြင်းများကို လည်း ရန်ပုံငွေခွဲဝေရရှိမှုအပေါ်မူတည်၍ လျာထား ဆောင်ရွက်ပေးသွားမည်ဖြစ်ပါကြောင်း ဖြေကြားသည်။

ရွှေတောင်မဲဆန္ဒနယ်မှ ဦးတင်ရွှေ၏ ရွှေတောင် မြို့နယ်ရှိ ညံတော်ကြီးကျေးရွာနှင့် ညံကံကြီးကျေးရွာ ပေါင်းချုပ်လမ်းအား ကွန်ကရစ်လမ်းအဖြစ် အဆင့် မြှင့်တင်ပေးရန် အစီအစဉ် ရှိ၊ မရှိ မေးခွန်းနှင့်စပ်လျဉ်း ၍ သမဝါယမနှင့်ကျေးလက်ဖွံ့ဖြိုးရေးဝန်ကြီးဌာန ဒုတိယဝန်ကြီး ဦးသိုက်စိုးက ပဲခူးတိုင်းဒေသကြီး ရွှေတောင်မြို့နယ် အင်္ဂု - ပေါင်းချုပ် - ညံတောကြီး- ညံကံကြီးလမ်းသည် လမ်းအရှည် ၂ မိုင် ၂ ဖာလုံတွင် ရွာတွင်းလမ်း ၁ မိုင်၊ ရွာချင်းဆက်လမ်း ၁ မိုင် ၂ ဖာလုံ ရှိပါကြောင်း၊ အဆိုပါလမ်းကို အင်္ဂု၊ ပေါင်းချုပ်၊ ညံတော ကြီး၊ ညံကံကြီး စုစုပေါင်း ၄ ရွာမှ ပြည်သူများ သွားလာအသုံးပြုကြသည့် လမ်းဖြစ်ပါကြောင်း၊ ကျေးရွာချင်းဆက်လမ်း ၁ မိုင် ၂ ဖာလုံသည် အကျယ် ၇ ပေခန့်သာရှိသော မြေသားလမ်းဖြစ်ပြီး ရွာတွင်း လမ်းထက် လမ်း Level နိမ့်နေသောကြောင့် လိုအပ် သော လမ်းအကျယ်နှင့် လမ်း Level ရရှိအောင် မြေသားတာပေါင်ချဲ့ခြင်းနှင့် မြေနှိပ်ခြင်းလုပ်ငန်း များအား ဦးစားပေးဆောင်ရွက်ရမည် ဖြစ်ပါကြောင်း။

သို့ဖြစ်ပါ၍ ကျေးလက်နေပြည်သူလူထု၏ လူမှု စီးပွားဘဝဖွံ့ဖြိုးတိုးတက်မှု အကျိုးပြုနှုန်း၊ လက်ရှိ လိုအပ်မှုတို့ကို ဦးစားပေးရွေးချယ်မှုအပေါ် ရာသီမရွေး သွားလာနိုင်သောလမ်းအဖြစ် ဦးစားပေးဆောင်ရွက် ရမည်ဖြစ်ရာ မြေသားလမ်း ၁ မိုင် ၂ ဖာလုံအား မြေသားတာပေါင်ချဲ့ခြင်းနှင့် မြေနှိပ်ခြင်းလုပ်ငန်း များအား ၂၀၂၇-၂၀၂၈ ဘဏ္ဍာနှစ်တွင် ပြည်ထောင်စု (သို့မဟုတ်) တိုင်းဒေသကြီးရန်ပုံငွေဖြင့် လျာထား တင်ပြတောင်းခံသွားမည်ဖြစ်ပြီး ရန်ပုံငွေရရှိမှုအပေါ် မူတည်၍

စာမျက်နှာ ၁၀ သို့

တတိယအကြိမ်အမျိုးသားလွှတ်တော် ဒုတိယပုံမှန်အစည်းအဝေး ၂ ရက်မြောက်နေ့ ကျင်းပ

နေပြည်တော် ဇူလိုင် ၂၇
တတိယအကြိမ်အမျိုးသားလွှတ်တော် ဒုတိယပုံမှန် အစည်းအဝေး ၂ရက်မြောက်နေ့ကို မွန်းလွဲ ၁နာရီခွဲတွင် နေပြည်တော်ရှိ လွှတ်တော်အဆောက်အအုံ အမျိုးသားလွှတ်တော် အစည်းအဝေးခန်းမ၌ ကျင်းပသည်။

အစည်းအဝေးတွင် အမျိုးသားလွှတ်တော်ဥက္ကဋ္ဌ ဦးအောင်လင်းဒွေးက တတိယအကြိမ် အမျိုးသားလွှတ်တော်ဒုတိယပုံမှန်အစည်းအဝေး ၂ရက်မြောက်နေ့သို့ တက်ရောက်ခွင့်ရှိသည့် အမျိုးသားလွှတ်တော်ကိုယ်စားလှယ်ဦးရေ စုစုပေါင်း ၂၀၉ ဦး ရှိသည့်အနက် ယနေ့အစည်းအဝေးသို့ ၂၀၂ ဦး တက်ရောက်သဖြင့် ထက်ဝက်ကျော်သည့်အတွက် အစည်းအဝေးအထမြောက်ကြောင်းနှင့် စတင်ကျင်းပကြောင်း ကြေညာကာ အစည်းအဝေးတက်ရောက်မှုအခြေအနေကို လွှတ်တော်၏ အတည်ပြုချက်ရယူ၍ မှတ်တမ်းတင်သည်။

ထို့နောက် မကွေးတိုင်းဒေသကြီး အမျိုးသားလွှတ်တော်ကိုယ်စားလှယ် အမှတ်(၄) ဦးစိန်ရွှေမင်း၏ လုံခြုံရေးအရထားရှိသော စစ်ဆေးရေးဂိတ်များတွင် စစ်ဆေးမှုပြုလုပ်ရာ၌ လူဖြင့်အားပြုစစ်ဆေးသည်ထက် နည်းပညာသုံး စစ်ဆေးခြင်းမျိုး ပြုလုပ်နိုင်မည်ဆိုပါက တားမြစ်ကုန်ပစ္စည်းများဥပဒေနှင့်မလွတ်ကင်းသူများအား ဖော်ထုတ်တားဆီးနိုင်မည်ဖြစ်ပါသဖြင့် လုံခြုံရေးအရထားရှိသည့် စစ်ဆေးရေးဂိတ်များတွင် နည်းပညာဖြင့် စက်ကိရိယာများ တပ်ဆင်ပေးရန် အစီအစဉ် ရှိ/မရှိ၊ ရှိပါက မည်သည့်ကာလအပိုင်းအခြားတွင် တပ်ဆင်ပေးသွားမည်ကို သိရှိလိုခြင်းမေးခွန်းနှင့်စပ်လျဉ်း၍ ပြည်ထဲရေးဝန်ကြီးဌာန ဒုတိယဝန်ကြီး ဗိုလ်ချုပ်မင်းသူက တိုင်းဒေသကြီး/ပြည်နယ်များရှိ မူးယစ်တပ်ဖွဲ့စုများတွင်လည်း နည်းပညာဖြင့် စက်ကိရိယာများဖြစ်သည့် Scanner ၄၄ လုံး၊ Electronic Endoscope ၆ လုံးတို့ဖြင့် မြို့ဝင်/ထွက် စစ်ဆေးရေးဂိတ်များတွင် မူးယစ်ဆေးဝါး၊ လက်နက်ခဲယမ်းများနှင့် တရားမဝင်ကုန်ပစ္စည်းများကို ရှာဖွေဖော်ထုတ်ဖမ်းဆီးနိုင်ရန် ဆောင်ရွက်လျက်ရှိသည့်အပြင် သွားလာမှုအဓိကအကျဆုံး စစ်ဆေးရေးဂိတ်ကြီးများတွင် စက်ကိရိယာများကို တပ်ဆင်အသုံးပြု၍ တားမြစ်ကုန်စည်များ၊ တရားခံပြေးများကို ဖော်ထုတ်ဖမ်းဆီး အရေးယူဆောင်ရွက်လျက်ရှိရာ PSMS လူပုဂ္ဂိုလ်စိစစ်စောင့်ကြည့်စနစ်ဖြင့် အသုံးပြုစောင့်ကြည့်စစ်ဆေးလျက်ရှိပြီး ၎င်းစနစ်မှ AI မျက်နှာပြင်မှတ်သားခြင်းနှင့် ဇီဝမက်ထရစ်ဒေတာ (Biometric Data) တို့ကို တိုက်ဆိုင်စစ်ဆေးနိုင်ပြီး ဗဟိုဒေတာဘေ့စ်(Central Database)ဖြင့် နိုင်ငံသားစိစစ်ရေးကတ်(NRC) နံပါတ်တို့ကို တိုက်ဆိုင်စစ်ဆေးခြင်းများကိုလည်း ဆောင်ရွက်လျက်ရှိပါကြောင်း။

သို့ပါ၍ မြန်မာနိုင်ငံအတွင်းရှိ အဓိကလမ်းမကြီးများပေါ်၌ အချက်အချာနေရာများတွင် လိုအပ်ချက်အရထားရှိသော ပူးပေါင်းစစ်ဆေးရေးဂိတ်များတွင် တာဝန်ထမ်းဆောင်နေသူများအား အဂတိကင်းရှင်းစေရေး၊ ငွေကြေးတောင်းခံခြင်းများ မရှိစေရေးအတွက် တာဝန်ရှိသူအဆင့်ဆင့်မှ ကြပ်မတ်ဆောင်ရွက်လျက်



ရှိပြီး ပြည်သူလူထုနှင့်ဆက်ဆံရာတွင် ယဉ်ကျေးပျူငှာစွာနှင့် ကိုယ်နှုတ်အမူအရာ ပြေပြစ်မှုရှိစေရေး၊ တပ်ဖွဲ့ဝင်များလိုက်နာရမည့် လုပ်ငန်းတာဝန်များနှင့် စည်းကမ်းချက်များကို သိရှိလိုက်နာစေရေးအတွက် ကြပ်မတ်ဆောင်ရွက်လျက်ရှိသည့်အပြင် စစ်ဆေးရေးဂိတ်များ၌ မူးယစ်ဆေးဝါးများ၊ လက်နက်ခဲယမ်းများနှင့် တရားမဝင်ကုန်ပစ္စည်းများကို ရှာဖွေဖော်ထုတ်ဖမ်းဆီးနိုင်ရန်အတွက် ခေတ်မီရှာဖွေရေး X-Ray Station စက်များ၊ နည်းပညာဖြင့်စက်ကိရိယာများဖြစ်သည့် Scanner များ၊ Electronic Endoscope များဖြင့် ရှာဖွေစစ်ဆေးလျက်ရှိပါကြောင်း၊ စစ်ဆေးရေးဂိတ်များတွင် စက်ကိရိယာများ ယခုထက်ပိုမို တပ်ဆင်အသုံးပြုနိုင်ရေး လိုအပ်ပါက ပြည်ထောင်စုဘဏ္ဍာရန်ပုံငွေနှင့် သက်ဆိုင်ရာ တိုင်းဒေသကြီး/ပြည်နယ်အစိုးရအဖွဲ့ ဘဏ္ဍာရန်ပုံငွေရရှိမှုအပေါ်မူတည်၍ ဆောင်ရွက်ရမည့်ကိစ္စဖြစ်ပါကြောင်း ဖြေကြားသည်။

ဧရာဝတီတိုင်းဒေသကြီး အမျိုးသားလွှတ်တော်ကိုယ်စားလှယ်အမှတ်(၄) ဦးအောင်ကျော်မင်း၏ တောင်သူလယ်သမားများအား စမတ်ကတ် (Smart Card) များထုတ်ပေးပြီး သင့်လျော်သောခွဲတမ်းအလိုက် စက်သုံးဆီ တရားဝင်ဝယ်ယူခွင့်ပြုပေးရန် အစီအစဉ် ရှိ/မရှိနှင့် MSME လုပ်ငန်းများအားလည်း လိုင်စင်ပါ အချက်အလက်များအလိုက် စမတ်ကတ် (Smart Card)များထုတ်ပေးပြီး စက်သုံးဆီ ဝယ်ယူခွင့်ပြုရန် အစီအစဉ် ရှိ/မရှိ မေးခွန်းနှင့်စပ်လျဉ်း၍ လျှပ်စစ်နှင့်စွမ်းအင်ဝန်ကြီးဌာန ဒုတိယဝန်ကြီး ဦးကျော်နိုင်ဝင်းက တောင်သူလယ်သမားများနှင့် MSME လုပ်ငန်းများကို Smart Card ဖြင့် စက်သုံးဆီ ရောင်းချနိုင်ရေးအတွက် နိုင်ငံတော်၏ ဘဏ္ဍာငွေအမြောက်အမြား သုံးစွဲရမည်ဖြစ်ခြင်းနှင့် အချက်အလက်များစုဆောင်းရန် အချိန်ယူဆောင်ရွက်ရမည်ဖြစ်ခြင်းတို့ကြောင့် လတ်တလောတွင် စီစဉ်ဆောင်ရွက်ပေးနိုင်ခြင်းမရှိသေးပါကြောင်း၊ အခြားနည်းလမ်းတစ်ခုအနေဖြင့် လက်ရှိဆောင်ရွက်နေသည့် စက်သုံးဆီအရောင်းဆိုင်များတွင် မော်တော်ယာဉ်များ QR စနစ်ဖြင့် ဆောင်ရွက်နေသကဲ့သို့ တောင်သူလယ်သမားများကို QR စနစ်ဖြင့်ဆောင်ရွက်၍ ရ/မရ နည်းပညာအရ နည်းလမ်းရှာဖွေလျက်ရှိပါကြောင်း၊ စိုက်ပျိုးရေးလုပ်ငန်းများနှင့် MSME လုပ်ငန်းများအတွက် လိုအပ်

သည့် စက်သုံးဆီများဝယ်ယူရာတွင် အဆင်ပြေချောမွေ့စေရေး ဝန်ကြီးဌာနအနေဖြင့် အထူးအလေးထားဆောင်ရွက်လျက်ရှိပြီး စက်သုံးဆီများဝယ်ယူရာတွင် အခက်အခဲများရှိပါက လျှပ်စစ်နှင့်စွမ်းအင်ဝန်ကြီးဌာန (သို့မဟုတ်) သက်ဆိုင်ရာတိုင်းဒေသကြီး/ပြည်နယ် ကြီးကြပ်စစ်ဆေးရေးအရာရှိရုံးများသို့ ဆက်သွယ်နိုင်ပါကြောင်း၊ မိမိတို့ ဝန်ကြီးဌာနအနေဖြင့်လည်း တောင်သူလယ်သမားများနှင့် MSME လုပ်ငန်းများ လိုအပ်သည့် စက်သုံးဆီများ ဝယ်ယူရရှိနိုင်ရေး သက်ဆိုင်ရာဝန်ကြီးဌာနများနှင့် ပူးပေါင်းပြီး စိစစ်ဆောင်ရွက်ပေးသွားမည်ဖြစ်ပါကြောင်း ဖြေကြားသည်။

ကချင်ပြည်နယ် အမျိုးသားလွှတ်တော်ကိုယ်စားလှယ်အမှတ်(၄) ဒေါ်မိမိကျော်ထွန်း၏ ကချင်ပြည်နယ် တနိုင်ငံခရိုင် တနိုင်ငံမြို့နယ် ကင်ဆားရာရှိ အခြေခံပညာအလယ်တန်းကျောင်း(ခွဲ)၏ (၁၂၀ x ၂၅ x ၁၂)ပေရှိ တစ်ထပ်သွပ်မိုး၊ အုတ်ညှပ်၊ အင်္ဂတေပင်မကျောင်းဆောင်အား ဖျက်သိမ်းခွင့်ပြုရန်နှင့် ကျောင်းသား၊ ကျောင်းသူများ လုံခြုံစွာပညာသင်ကြားနိုင်ရေးအတွက် အစားထိုးကျောင်းဆောင်သစ် တည်ဆောက်ပေးရန် အစီအစဉ် ရှိ/မရှိ မေးခွန်းနှင့်စပ်လျဉ်း၍ ပညာရေးဝန်ကြီးဌာန ဒုတိယဝန်ကြီး ဦးနေမျိုးလှိုင်က ကချင်ပြည်နယ် တနိုင်ငံမြို့နယ် ကင်ဆားရာ-အခြေခံပညာအလယ်တန်းကျောင်း(ခွဲ)တွင် လက်ရှိကျောင်းသားဦးရေ (၈၉၈)ဦး စာသင်ခန်း (၁၅)ခန်းရှိသည့်အတွက် ကျောင်းသားဦးရေအရ စာသင်ခန်း ထပ်မံလိုအပ်ပါသဖြင့် အန္တရာယ်ဆောင် (၁၂၀ x ၂၅)ပေ သွပ်မိုး၊ သစ်တလင်းခင်း၊ အုတ်ညှပ် ၁ ထပ်ဆောင်အားဖျက်သိမ်း၍ ပေ(၁၃၀ x ၃၀) RCC ၂ ထပ် ဆောက်လုပ်ရန် ၂၀၂၇-၂၀၂၈ ဘဏ္ဍာရေးနှစ်၊ ငွေလုံးငွေရင်း (တည်ဆောက်ရေး) ရန်ပုံငွေခွဲဝေရရှိမှုအပေါ်မူတည်၍ ပြည်နယ်ဦးစားပေးအစီအစဉ်အရ ဆောင်ရွက်သွားမည်ဖြစ်ပါကြောင်း ဖြေကြားသည်။

မွန်ပြည်နယ် အမျိုးသားလွှတ်တော်ကိုယ်စားလှယ် အမှတ်(၇) ဒေါက်တာဗညားအောင်မိုး၏ အမျိုးသားပညာရေးဥပဒေအရ တိုင်းရင်းသားတို့၏ စာပေသင်ကြားရေးကို ထိရောက်စွာသင်ကြားဆောင်ရွက်နိုင်ရန်အတွက် တိုင်းရင်းသား မူလတန်းပြ ဆရာအဆင့်နှင့် မူလတန်းပြလစာပေးရန်၊ မြို့နယ်၊ ခရိုင်၊

ပြည်နယ်အဆင့် တိုင်းရင်းသား စာပေသင်ကြားရေးတာဝန်ခံများ ခန့်အပ်ထားပေးရန်နှင့် မော်လမြိုင်တက္ကသိုလ်တွင် မွန်စာပေယဉ်ကျေးမှုနှင့် သမိုင်းအထူးပြုဘာသာရပ်ဌာနတစ်ခု ဖွင့်ပေးရန် အစီအစဉ် ရှိ/မရှိ မေးခွန်းနှင့်စပ်လျဉ်း၍ ဒုတိယဝန်ကြီး ဦးနေမျိုးလှိုင်က တိုင်းရင်းသားစာပေ သင်ကြားသော အခြေခံပညာကျောင်းများတွင် တိုင်းရင်းသားစာပေသင်ကြားရန်အတွက် တိုင်းရင်းသားစာပေသင်ကြားရေးအထောက်အကူပြု Teaching Assistant (TA) များအား ပုဒ်ပြတ်စနစ်ဖြင့်ခန့်ထားပြီး အန်မိုဆုံးပညာအရည်အချင်းအဖြစ် နဝမတန်းအောင်မြင်ရမည်ဖြစ်ပြီး Language Teacher (LT) များသည် မူလတန်းအဆင့် ပြီးမြောက်ရမည်ဖြစ်ပါကြောင်း၊ ၎င်းတို့အနေဖြင့် သင်ကြားချိန်အဖြစ် တစ်ရက်လျှင် (၁)နာရီ၊ တစ်ပတ်လျှင်(၅)နာရီ သင်ကြားရမည်ဖြစ်ပါကြောင်း၊ မူလတန်းပြ (အမြဲတမ်းဝန်ထမ်း)များနှင့် ခန့်ထားမှုဆိုင်ရာ အရည်အချင်းသတ်မှတ်ချက်များ၊ လုပ်ငန်းတာဝန်နှင့် သင်ကြားချိန် (Workload)တို့ တူညီမှုမရှိပါကြောင်း၊ လစာနှုန်းထားတစ်ခု ပေးအပ်ရန်အတွက် ပြည်ထောင်စုရာထူးဝန်အဖွဲ့၏ စည်းမျဉ်းသတ်မှတ်ချက်များ၊ ဘဏ္ဍာရေးနှင့် အခွန်ဝန်ကြီးဌာန၏ စည်းမျဉ်းလုပ်ထုံးလုပ်နည်းများဖြင့် ညှိနှိုင်းဆောင်ရွက်ရခြင်းဖြစ်ပြီး လက်ရှိဖွဲ့စည်းပုံအရ မူလတန်းပြဆရာ အဆင့်နှင့် မူလတန်းပြလစာကို ပေးအပ်နိုင်ခြင်း မရှိသေးပါကြောင်း။

မော်လမြိုင်တက္ကသိုလ်တွင် မြန်မာစာနှင့် သမိုင်းအထူးပြုဘာသာရပ်များတွင် မွန်ကျောက်စာနှင့် မွန်သမိုင်းဆိုင်ရာ အကြောင်းအရာများကို သင်ရိုးညွှန်းတမ်းနှင့်အညီ ထည့်သွင်းသင်ကြားပေးလျက် ရှိသော်လည်း မွန်စာပေယဉ်ကျေးမှုနှင့် သမိုင်းအထူးပြုဘာသာရပ်အတွက် သီးခြားဌာနကို ဖွင့်လှစ်ထားခြင်း မရှိသေးပါကြောင်း၊ အဆင့်မြင့်ပညာကဏ္ဍတွင် ဘာသာရပ်ဌာနအသစ်တစ်ခု ဖွင့်လှစ်ရာ၌ လူ့စွမ်းအားအရင်းအမြစ်၊ သင်ရိုးညွှန်းတမ်း၊ ဘဏ္ဍာရေး၊ အဆောက်အအုံနှင့် သင်ကြားရေးဆိုင်ရာ အထောက်အကူပြုပစ္စည်းများကို စနစ်တကျ စီမံလျာထားဆောင်ရွက်ရန် လိုအပ်သကဲ့သို့ သက်ဆိုင်ရာ လုပ်ထုံးလုပ်နည်းများနှင့်အညီ အဆင့်ဆင့်စိစစ်အတည်ပြုဆောင်ရွက်ရခြင်းလည်း ဖြစ်ပါကြောင်း။

သို့ပါ၍ လိုအပ်ချက်များကို ပြည့်စုံစွာဖြည့်ဆည်းဆောင်ရွက်နိုင်ရေး စိစစ်ဆောင်ရွက်ရန် လိုအပ်နေသေးသည့်အတွက် ပညာရေးဝန်ကြီးဌာနအနေဖြင့် လက်ရှိအချိန်တွင် မော်လမြိုင်တက္ကသိုလ်၌ မွန်စာပေယဉ်ကျေးမှုနှင့် သမိုင်းအထူးပြုဘာသာရပ်ဌာနတစ်ခု ဖွင့်လှစ်ရန် ဆောင်ရွက်နိုင်ခြင်း မရှိသေးပါကြောင်း ဖြေကြားသည်။

ကယားပြည်နယ်အမျိုးသားလွှတ်တော်ကိုယ်စားလှယ်အမှတ်(၁၁) ဦးဇော်မင်းထူး၏ ကယားပြည်နယ် လွိုင်တော်မြို့သည် နယ်မြေတည်ငြိမ်အေးချမ်းနေပြီဖြစ်ပါသဖြင့် ဒေါတမရပ်ကွက်ရှိ အမှတ်(၅) အခြေခံပညာအထက်တန်းကျောင်းနှင့် ဒေါတမအခြေခံပညာအလယ်တန်းကျောင်း ၂ ကျောင်း၏ စာမျက်နှာ ၁၁ သို့

စာမျက်နှာ ၉ မှ

ဆောင်ရွက်ပေးသွားမည်ဖြစ်ပါကြောင်း ဖြေကြားသည်။

နေဖြူမဲဆန္ဒနယ်မှ ဦးနိုင်ဝင်း၏ နေဖြူမြို့နယ်ရှိ ဆကာကြီးကျေးရွာမှ သဖြူကျေးရွာ မဲဇေလီတံတားထိပ်အထိ ကွန်ကရစ်လမ်းပိုင်းအား အဆင့်မြှင့်တင်ပေးနိုင်ခြင်း အစီအစဉ် ရှိ၊ မရှိ မေးခွန်းနှင့်စပ်လျဉ်း၍ ဒုတိယဝန်ကြီး ဦးသိုက်စိုးက နေဖြူမြို့နယ် ဆကာကြီးကျေးရွာမှ သဖြူကျေးရွာ မဲဇေလီတံတားထိပ်အထိ လမ်းသည် တိုင်းဒေသကြီးမှစီမံခန့်ခွဲသော ကျေးလက်လမ်းဖွံ့ဖြိုးရေးဦးစီးဌာနပိုင် လမ်းဖြစ်ပါကြောင်း၊ ဧရာဝတီတိုင်းဒေသကြီး ဆကာကြီးမြို့နှင့် ရန်ကုန်တိုင်းဒေသကြီး အပျောက်မြို့ကို တိုက်ရိုက်ချိတ်ဆက်ထားသော တိုင်းချင်းဆက်ကျေးလက်လမ်းဖြစ်ပါကြောင်း။

ဆကာကြီးကျေးရွာမှ မဲဇေလီတံတားထိပ်အထိ အရှည် (၄) မိုင်တွင် ဆကာကြီးမှ အင်းတာကလေး

လမ်းပိုင်း (၁) မိုင်သည် ကောင်းမွန်ပြီး ကျန်လမ်းပိုင်း (၃) မိုင်မှာ ပျက်စီးလျက်ရှိပါကြောင်း၊ အင်းတာကလေးမှ အင်းတာကြီးကြား ကွန်ကရစ်ခင်းခြင်း (၂) ဖာလိုက် ၂၀၂၆-၂၀၂၇ ဘဏ္ဍာနှစ် တိုင်းဒေသကြီးငွေလုံးငွေရင်းရန်ပုံငွေဖြင့် ဆောင်ရွက်သွားမည်ဖြစ်ပါကြောင်း။

ကျန်လမ်းပိုင်း ၂ မိုင် ၆ ဖာလုံအား သွားလာရေး အဆင်ပြေစေရန်အတွက် အပိုင်းလိုက် ချောင်းသဲကျောက်ခင်းခြင်းလုပ်ငန်း ဆောင်ရွက်မည်ဆိုပါက ခန့်မှန်းငွေကျပ် သန်း ၉၆ ဒသမ ၈၀၀ ကုန်ကျမည်ဖြစ်ပြီး ၂၀၂၆-၂၀၂၇ ဘဏ္ဍာနှစ် ပြင်ဆင်ထိန်းသိမ်းခြင်းရန်ပုံငွေအကန့်အသတ်ဘောင်အတွင်းမှလည်းကောင်း၊ ထပ်မံလိုအပ်ပါက ကျန်လမ်းပိုင်းများအား ၂၀၂၇-၂၀၂၈ ဘဏ္ဍာနှစ်တွင် ပြင်ဆင်ထိန်းသိမ်းခြင်းလုပ်ငန်းမှလည်းကောင်း ဆောင်ရွက်ပေးသွားမည်ဖြစ်ကြောင်း ဖြေကြားသည်။

ဇလွန်မဲဆန္ဒနယ်မှ ဦးလှခိုင်၏ ဇလွန်မြို့နယ် ထုံတပို - ရေလဲ - မြစ်ဝ - ရေတွင်းကုန်း - အထွဋ်လမ်းအား ၂၀၂၉ - ၂၀၃၀ ဘဏ္ဍာရေးနှစ်တွင် ပြီးစီးနိုင်ရေးအတွက် ဆောင်ရွက်နိုင်ခြင်းအစီအစဉ် ရှိ၊ မရှိ မေးခွန်းနှင့်စပ်လျဉ်း၍ ဒုတိယဝန်ကြီး ဦးသိုက်စိုးက ဧရာဝတီတိုင်းဒေသကြီး ဇလွန်မြို့နယ် ထုံးတပို - ရေလဲ - မြစ်ဝ-ရေတွင်းကုန်း - အထွဋ်လမ်းသည် သမဝါယမနှင့် ကျေးလက်ဖွံ့ဖြိုးရေးဝန်ကြီးဌာန ကျေးလက်လမ်းဖွံ့ဖြိုးရေးဦးစီးဌာနပိုင်လမ်းဖြစ်ပြီး ပြည်ထောင်စုမှစီမံခန့်ခွဲသော Class (C) အဆင့်လမ်းဖြစ်ပါကြောင်း။

သို့ဖြစ်ပါ၍ ကျေးလက်နေပြည်သူလူထု၏ လူမှုစီးပွားဘဝဖွံ့ဖြိုးတိုးတက်မှု အကျိုးပြုနှုန်း၊ လက်ရှိလိုအပ်မှုတို့ကို ဦးစားပေးရွေးချယ်မှုအပေါ် ရာသီမရွေး သွားလာနိုင်သည့်လမ်းအဖြစ် ဦးစားပေးဆောင်ရွက်လျက်ရှိရာ အဆိုပါမြေသားလမ်း (၁၁) မိုင်အနက် (၂) မိုင်အား မြေနီကျောက်စရစ်ခင်းခြင်းကို ၂၀၂၇-

၂၀၂၈ ဘဏ္ဍာနှစ် ပြည်ထောင်စု (သို့မဟုတ်) တိုင်းဒေသကြီးငွေလုံးငွေရင်းရန်ပုံငွေဖြင့် လျာထားတင်ပြသွားမည်ဖြစ်ပြီး ရန်ပုံငွေခွဲဝေရရှိမှုအပေါ်မူတည်၍ ဆောင်ရွက်ပေးသွားမည်ဖြစ်ပါကြောင်း ဖြေကြားသည်။

တတိယအကြိမ် ပြည်သူ့လွှတ်တော် ဒုတိယပုံမှန်အစည်းအဝေး ၃၀ ရက်မြောက်နေ့ကို ရပ်နားလိုက်ပြီး အစည်းအဝေး ၃၁ ရက်မြောက်နေ့ကို ဇူလိုင် ၂၈ ရက်တွင် ဆက်လက်ကျင်းပသွားမည်ဖြစ်ကြောင်း သိရသည်။

သတင်းစဉ်

ပြည်သူ့လွှတ်တော်

ရုပ်သံဖိုင် ကြည့်ရှုရန် -

ပြည်သူ့လွှတ်တော်ဥက္ကဋ္ဌ ဦးခင်ရီ ကျန်းမာရေးနှင့်အားကစားဆိုင်ရာကော်မတီအား တွေ့ဆုံ

နေပြည်တော် ဇူလိုင် ၂၇

ပြည်သူ့လွှတ်တော်ဥက္ကဋ္ဌ ဦးခင်ရီသည် ပြည်သူ့လွှတ်တော်ဒုတိယဥက္ကဋ္ဌ ဦးမောင်မောင်အုန်း၊ ပြည်သူ့လွှတ်တော်ရုံးမှ တာဝန်ရှိသူများနှင့်အတူ ယနေ့ မွန်းလွဲပိုင်းတွင် လွှတ်တော်ရေးရာဆောင် (၁-၁၃) ရှိ ကျန်းမာရေးနှင့်အားကစားဆိုင်ရာ ကော်မတီဝင်များနှင့် တွေ့ဆုံသည်။

ဦးစွာ ကော်မတီအတွင်းရေးမှူးနှင့် အဖွဲ့ဝင်များက တစ်ဦးချင်းမိတ်ဆက်၍ ကျန်းမာရေးနှင့်အားကစားဆိုင်ရာကော်မတီဥက္ကဋ္ဌ ဒေါက်တာမျိုးထွန်းက ကော်မတီ၏ လုပ်ငန်းတာဝန်များ၊ ဆက်လက်ဆောင်ရွက်ရမည့်လုပ်ငန်းများနှင့်စပ်လျဉ်း၍ အစီအမံများအား ရှင်းလင်းပြီး ကော်မတီဝင်များက တစ်ဦးချင်းဆွေးနွေးတင်ပြကြသည်။

ထို့နောက် ပြည်သူ့လွှတ်တော်ဒုတိယဥက္ကဋ္ဌက ကိုယ်စားလှယ်များအနေဖြင့် အစိုးရ၏ ဆောင်ရွက်ချက်များကို ပိုမိုသိရှိစေရန်အတွက်လည်း သက်ဆိုင်ရာဝန်ကြီးဌာနများနှင့် ပူးပေါင်းဆောင်ရွက်ပေးလျက်ရှိကြောင်း၊ ကော်မတီ၏ လုပ်ငန်းတာဝန်များအကောင်အထည်ဖော်ဆောင်ရွက်ရာတွင် ရည်မှန်းချက်အောင်မြင်ရေး၊ ကျန်းမာရေးနှင့် အားကစားကဏ္ဍမြှင့်တင်နိုင်ရေး၊ အမျိုးသားရေးစိတ်ဓာတ်များတက်ကြွလာစေရေးအတွက် ပြန်ကြားရေး၊ မီဒီယာ၊ ဖျော်ဖြေရေးလုပ်ငန်းများကို သက်ဆိုင်ရာဌာနများနှင့် ပူးပေါင်းဆောင်ရွက်သွားရမည်ဖြစ်ကြောင်း ပြောကြားသည်။

ယင်းနောက် ပြည်သူ့လွှတ်တော်ဥက္ကဋ္ဌက ကျန်းမာရေးနှင့်အားကစားဆိုင်ရာ ကော်မတီအနေဖြင့် နိုင်ငံတော်တွင်ဖြစ်ပေါ်နေသော အခြေအနေများအပေါ် သုံးသပ်ပြီး ကျန်းမာရေးနှင့် အားကစားကဏ္ဍမြှင့်မားတိုးတက်စေရေးအဖြေရှာ၍ လွှတ်တော်အနေဖြင့် အရွေ့တစ်ခုရောက်ရှိအောင် ဆောင်ရွက်ရမည်ဖြစ်ကြောင်း၊ သက်ဆိုင်ရာကဏ္ဍအလိုက် ပြဋ္ဌာန်းထားသော ဥပဒေများကိုလေ့လာပါက ကဏ္ဍတစ်ခုချင်းအလိုက်ရှိကြသော်လည်း အားလုံးပြည့်စုံစွာ လွှမ်းမိုးနိုင်သောပြဋ္ဌာန်းချက်များ လိုအပ်နေသေးသည်ကိုတွေ့ရှိရကြောင်း၊ သို့ဖြစ်ပါ၍ ကော်မတီ



အနေဖြင့် စိစစ်ရမည့်ဥပဒေများကို ပြင်ဆင်၊ ဖြည့်စွက်၊ ရုပ်သိမ်း၊ အသစ်ပြဋ္ဌာန်းခြင်းများ ဆောင်ရွက်နိုင်ရေးအသေးစိတ်လေ့လာကြစေလိုကြောင်း၊ ထို့အပြင် ပြည်သူများ ကျန်းမာကြံ့ခိုင်ပြီး နိုင်ငံအတွက် အားကိုးအားထားပြုနိုင်သူများဖြစ်လာအောင် သက်ဆိုင်ရာဝန်ကြီးဌာန၊ အသင်း၊ အဖွဲ့အစည်းများနှင့် ပေါင်းစပ်ဆောင်ရွက်ရမည် ဖြစ်ကြောင်း၊ နိုင်ငံတကာမှ အသိအမှတ်ပြုလက်မှတ်ရရှိပြီး ပြည်တွင်းတွင် နေထိုင်နေကြသည့် ဆေးဘက်ဆိုင်ရာ၊ ကျန်းမာရေးဆိုင်ရာပညာရှင်များနှင့် ပတ်သက်၍လည်း နိုင်ငံအတွက် လူသားအရင်းအမြစ်ဆိုင်ရာ ရှုထောင့်မှ သုံးသပ်ပြီး (National Accreditation System) ကဲ့သို့ ပညာရေးအသိအမှတ်ပြုခြင်းဆိုင်ရာ ပေါင်းကူးစနစ်များကိုလည်း လေ့လာသုံးသပ်ရမည်ဖြစ်ကြောင်း၊ လွှတ်တော်အနေဖြင့် မဟာဗျူဟာဖွံ့ဖြိုးတိုးတက်ရေး (၅) နှစ်စီမံကိန်း မူကြမ်းရေးဆွဲပြီးဖြစ်၍ ကော်မတီများ၏ လုပ်ဆောင်ချက်များကိုလည်း အဆိုပါစီမံကိန်းတွင်ထည့်သွင်း၍ နှိုင်းယှဉ်သုံးသပ်ဆောင်ရွက်သွားမည်ဖြစ်ကြောင်း။

ကော်မတီအနေဖြင့် သက်ဆိုင်ရာဝန်ကြီးဌာနများ၊ အခြားဆက်စပ်သော ဝန်ကြီးဌာနများ၊ နိုင်ငံတကာအဖွဲ့အစည်းများနှင့် တွေ့ဆုံဆွေးနွေး၍ ကျန်းမာရေးနှင့် အားကစားကဏ္ဍ ဖွံ့ဖြိုးတိုးတက်စေရေး ကျယ်ပြန့်စွာ စဉ်းစားဆောင်ရွက်ကြစေလိုကြောင်း၊ ကျန်းမာရေးစင်တာများ၊ ပုဂ္ဂလိကဆေးရုံ၊ ဆေးပေး

ခန်းများနှင့် ခရိုင်အဆင့်၊ မြို့နယ်အဆင့် အားကစားဌာနများကိုလည်း သက်ဆိုင်ရာတာဝန်ရှိ ပုဂ္ဂိုလ်များနှင့်ပေါင်းစပ်၍ ကွင်းဆင်းကြည့်ရှုကာ လိုအပ်ချက်များကို တင်ပြနိုင်ရန် ဆောင်ရွက်စေလိုပါကြောင်း၊ ကျန်းမာရေးနှင့်ပတ်သက်၍ အရေးကြီးဆုံးအနေဖြင့် Universal Health Coverage (UHC) ကဲ့သို့သော လူတိုင်းအကျိုးဝင်သော ကျန်းမာရေးစောင့်ရှောက်မှုစနစ်အဆင့်ရောက်ရှိအောင် ဆောင်ရွက်ရန် နိုင်ငံတော်က ကြိုးစားဆောင်ရွက်နေပြီဖြစ်၍ ပထမအဆင့်အနေဖြင့် Primary Health Care First စနစ်ကဲ့သို့သော အခြေခံကျပြီး မရှိမဖြစ်လိုအပ်သော အခြေခံကျန်းမာရေးဝန်ဆောင်မှုများရရှိအောင် ဆောင်ရွက်နေသည့်နည်းလမ်းများအား လေ့လာရှာဖွေဖော်ထုတ်၍ သက်ဆိုင်ရာဝန်ကြီးဌာနများနှင့် ပူးပေါင်းကာ ကူညီအကောင်အထည်ဖော်ဆောင်ရွက်ရမည်ဖြစ်ကြောင်း၊ အလှမ်းဝေးသောဒေသများတွင် Mobile Clinic, Telemedicine, Teleconsultation စနစ်များလုပ်ဆောင်ရန်လည်း ဆွေးနွေးကြရမည် ဖြစ်ကြောင်း၊ ဆေးဝါးအတုများ၊ အရည်အသွေးမပြည့်မီသော ဆေးဝါးနှင့်အစားအစာများ ကာကွယ်ထိန်းချုပ်ရေး နည်းလမ်းများအားဖော်ထုတ်ပြီး ဥပဒေပြုခြင်း၊ FDA ခိုင်မာအားကောင်းစေရေးအတွက် FDA ဥပဒေအား ပြင်ဆင်ဆောင်ရွက်နိုင်ရေး လေ့လာသုံးသပ်သွားရမည်ဖြစ်ပါကြောင်း။

တိုင်းရင်းဆေးဝါးများနှင့် ပတ်သက်၍လည်း

တိုင်းရင်းဆေးဝါးဥပဒေများကို ပြန်လည်လေ့လာသုံးသပ်၍ အရည်အသွေးမြင့်သောတိုင်းရင်းဆေးများ ထွက်ပေါ်လာရေး၊ ဝိုင်းဝန်းကူညီဆောင်ရွက်ပေးရမည်ဖြစ်ပါကြောင်း၊ ကျန်းမာရေးနှင့် ပတ်သက်၍ ကြိုတင်ကာကွယ်ရေးနှင့် အသိပညာပေးရေးပိုင်းဆိုင်ရာ စံချိန်စံညွှန်းများကိုလည်း လူထုအကြား ကျယ်ကျယ်ပြန့်ပြန့် သိရှိလိုက်နာဆောင်ရွက်နိုင်ရေး ဝိုင်းဝန်းကူညီ ဆောင်ရွက်ပေးရမည်ဖြစ်ပါကြောင်း၊ ကျန်းမာကြံ့ခိုင်သည့် နိုင်ငံသားများမှတစ်ဆင့် နိုင်ငံအတွက် အားထားရသည့် အားကစားသမားကောင်းများဖြစ်ပေါ်လာရေး ဝိုင်းဝန်းဆောင်ရွက်ပေးရမည်ဖြစ်ပါကြောင်း၊ အားကစားကဏ္ဍမြှင့်မားရေးအတွက် အစိုးရ၊ ပုဂ္ဂလိကနှင့် ပြည်သူများ ပူးပေါင်းဆောင်ရွက်နိုင်ရေးအတွက် လိုအပ်သည့် ဥပဒေများကိုလည်း ပြဋ္ဌာန်းပေးရမည်ဖြစ်ပါကြောင်း၊ မိမိတို့လွှတ်တော်အနေဖြင့် ကျန်းမာရေးနှင့် အားကစားကဏ္ဍဖွံ့ဖြိုးတိုးတက်ရေးအတွက် တာဝန်ရှိသူများနှင့် တွေ့ဆုံညှိနှိုင်း၍ ဖြစ်နိုင်သမျှနည်းလမ်းများအား ရှာဖွေဖော်ထုတ်ပေးခြင်း၊ ဥပဒေပြုပေးခြင်းဖြင့် လွှတ်တော်သည် နိုင်ငံအတွက် ကြီးစွာသောအထောက်အပံ့တစ်ခု ဖြစ်လာစေရန်အတွက် လွှတ်တော်သက်တမ်းငါးနှစ်အတွင်း အကျိုးပြုသည့် ထူးခြားသောလွှတ်တော်တစ်ရပ်ဖြစ်အောင် ကြိုးစားဆောင်ရွက်ကြစေလိုကြောင်း၊ လွှတ်တော်ကိုယ်စားလှယ်များ၊ ကော်မတီများအနေဖြင့် မိမိတို့လွှတ်တော်ကဏ္ဍ မြှင့်မားတိုးတက်အောင် ဝိုင်းဝန်းကြိုးစား ဆောင်ရွက်ပေးကြစေလိုပါကြောင်း ပြောကြားသည်။

ထို့အပြင် ပြည်သူ့လွှတ်တော်ဥက္ကဋ္ဌသည် တတိယအကြိမ် ပြည်သူ့လွှတ်တော်အစည်းအဝေး ၃၀ ရက်မြောက်နေ့သို့ လာရောက်လေ့လာသည့် စစ်ကိုင်းတိုင်းဒေသကြီး လဟယ်မြို့နယ်မှ ဧည့်သည်များအား ယနေ့ မွန်းလွဲပိုင်းတွင် ပြည်သူ့လွှတ်တော်ဆောင်ရွက်ခန်းမ၌ လက်ခံတွေ့ဆုံပြီး လွှတ်တော်များ၏ ဖွဲ့စည်းထားရှိမှုနှင့်လုပ်ငန်းတာဝန်များ၊ ဥပဒေပြုရေးလုပ်ငန်းစဉ်များအား ရှင်းလင်းပြောကြားသည်။

တွေ့ဆုံပွဲသို့ ပြည်သူ့လွှတ်တော်ဥက္ကဋ္ဌနှင့်အတူ ပြည်သူ့လွှတ်တော်ဒုတိယဥက္ကဋ္ဌ ဦးမောင်မောင်အုန်းနှင့် ပြည်သူ့လွှတ်တော်ရုံးမှ တာဝန်ရှိသူများ တက်ရောက်ကြသည်။

သတင်းစဉ်

စာမျက်နှာ ၁၁ မှ

သို့ပါ၍ အဆိုနှင့်စပ်လျဉ်း၍ လိုအပ်အပ်သည့် အချက်များကိုသာ ပြင်ဆင်မည်ဆိုပါက အဆိုအား မှတ်တမ်းတင်ထားရှိပြီး အဆိုပါ ပြင်ဆင်ချက်အပြင် ၂၀၂၀ ပြည့်နှစ် လယ်ယာမြေဥပဒေကို ပြင်ဆင်သည့် ဥပဒေပုဒ်မ- ၁၁ ပါပြဋ္ဌာန်းချက်အပေါ် လယ်ယာမြေနည်းဥပဒေတွင် အခြားဆက်လက်ဆောင်ရွက်ရမည့်ကိစ္စရပ်များ များစွာကျန်ရှိနိုင်ပါသဖြင့် လက်ရှိအချိန်၌ ပြင်ဆင်၊ ဖြည့်စွက်၊ ပယ်ဖျက်ရန်လိုအပ်မှုရှိ/ မရှိကို အဘက်ဘက်မှ လေ့လာသုံးသပ်၍ ကျယ်ပြန့်စွာ ဆွေးနွေးပြီး လယ်ယာမြေဥပဒေတွင်ပါဝင်သည့် မြေနုကျွန်းနှင့်ပတ်သက်သည့် ကိစ္စများကို ဆက်လက်ဆောင်ရွက်သွားရန် လိုအပ်မည်ဖြစ်ပါကြောင်း ပြန်လည်ရှင်းလင်း ဖြေကြားသည်။

ဆက်လက်၍ အမျိုးသားလွှတ်တော်ဥက္ကဋ္ဌက အဆိုရှင်၏ သဘောထားအား မေးမြန်းရာ အဆိုရှင်က အတည်ပြုပေးပါရန် ပြောကြားသည်။

ထို့နောက် အမျိုးသားလွှတ်တော်ဥက္ကဋ္ဌက အဆိုအား အတည်ပြုရန် လွှတ်တော်၏ အဆုံးအဖြတ်ရယူရာ သဘောတူသဖြင့် အဆိုအား အတည်ပြုကြောင်း ကြေညာသည်။

ထို့နောက် တတိယအကြိမ် အမျိုးသားလွှတ်တော် ဒုတိယပုံမှန်အစည်းအဝေး ၂၂ ရက်မြောက်နေ့ကို ရပ်နားလိုက်ပြီး အစည်းအဝေး ၂၃ ရက်မြောက်နေ့ကို ဇူလိုင် ၃၀ ရက်တွင် ဆက်လက် ကျင်းပသွားမည် ဖြစ်ကြောင်း သိရသည်။

သတင်းစဉ်

နေပြည်တော်ကိုပဟိုပြု၍ မိတ္ထီလာခရိုင်၊ ရမည်းသင်းခရိုင်၊ တောင်ငူခရိုင်များတွင်

စိုက်ပျိုးရေးနှင့် မွေးမြူရေးကိုအခြေခံသည့် အထူးဖွံ့ဖြိုးရေးဒေသအဖြစ် အကောင်အထည်ဖော်ဆောင်ရွက်မည်

နေပြည်တော် ဇူလိုင် ၂၇

ပြည်ထောင်စုနယ်မြေ နေပြည်တော်ကိုပဟိုပြု၍ မိတ္ထီလာခရိုင်၊ ရမည်းသင်းခရိုင်၊ တောင်ငူခရိုင်များတွင် စိုက်ပျိုးရေးနှင့် မွေးမြူရေးကိုအခြေခံ၍ စီးပွားရေးဖွံ့ဖြိုးတိုးတက်စေရေး ဆောင်ရွက်ပြီး အထူးဖွံ့ဖြိုးရေး ဒေသအဖြစ် အကောင်အထည်ဖော်ဆောင်ရွက်မည်ဖြစ်ကြောင်း ယနေ့ မွန်းလွဲပိုင်းက နေပြည်တော်ကောင်စီရုံးအစည်းအဝေးခန်းမ၌ ပြုလုပ်သည့် အစည်းအဝေးမှ သိရသည်။

ထိုသို့ ဆောင်ရွက်ရာတွင် အုပ်ချုပ်ရေးကဏ္ဍ၊ စီးပွားရေးကဏ္ဍ၊ စိုက်ပျိုးရေးကဏ္ဍ၊ မွေးမြူရေးကဏ္ဍ၊ MSME ကဏ္ဍ၊ ပညာရေးကဏ္ဍ၊ ကျန်းမာရေးကဏ္ဍ စသည်ဖြင့် ကဏ္ဍအလိုက် ဖွံ့ဖြိုးတိုးတက်စေရေး အကောင်အထည်ဖော် ဆောင်ရွက်မှသာ ရည်မှန်းထားသည့် ရလဒ်များ ထွက်ပေါ်လာမည် ဖြစ်ကြောင်း၊



မိမိတို့ဒေသမှ ထွက်ရှိသည့်စိုက်ပျိုးရေးနှင့် မွေးမြူရေးထွက်ကုန်များအား အရည်အသွေးကောင်းမွန်ပြီး အဆင့်အတန်းမြင့်မားစေရေးအလေးထားကြပ်မတ်ဆောင်ရွက်သွားရန် လိုအပ်ပါကြောင်း၊ အထူးဖွံ့ဖြိုးရေးဒေသအဖြစ် အကောင်အထည်ဖော်ဆောင်ရွက်ခြင်းသည် ဒေသစီးပွားရေးကို အားကောင်းစေပြီး ဒေသခံပြည်သူများ၏ လူမှုစီးပွားဘဝ ဖွံ့ဖြိုးတိုးတက်၍ အလုပ်အကိုင် အခွင့်အလမ်းများ ရရှိစေရုံသာမက ဒေသအတွင်း စီးပွားရေးအပြင် နိုင်ငံစီးပွားရေး

တိုးတက်မှုကိုပါ အထောက်အကူပြုနိုင်မည့် အရေးပါသော လုပ်ငန်းစဉ်ဖြစ်သည့်အတွက် အလေးထားဆောင်ရွက်သွားရန်လိုအပ်ကြောင်း နေပြည်တော်ကောင်စီ ဥက္ကဋ္ဌ ဦးကဲမြင့်သန်းက အဆိုပါအစည်းအဝေးတွင် ထည့်သွင်းပြောကြားခဲ့သည်။

ထို့ပြင် ပဲခူးတိုင်းဒေသကြီး ဝန်ကြီးချုပ် ဦးမျိုးဆွေဝင်းနှင့် မန္တလေးတိုင်းဒေသကြီး ဝန်ကြီးချုပ် ဦးမျိုးအောင်တို့က ဒေသတွင်း ဆောင်ရွက်ချက်များနှင့် စပ်လျဉ်း၍ ဆွေးနွေးပြောကြား

ပြီး နေပြည်တော်ကောင်စီအတွင်းရေးမှူး ဦးသန်းဆွေဝင်းက လုပ်ငန်းဆောင်ရွက်မှုများကို ရှင်းလင်းတင်ပြသည်။

ထို့နောက် တက်ရောက်လာကြသူများက သက်ဆိုင်ရာကဏ္ဍများအလိုက် လုပ်ငန်းဆောင်ရွက်မှုအခြေအနေများကို ဆွေးနွေးတင်ကြရာ နေပြည်တော်ကောင်စီဥက္ကဋ္ဌက လိုအပ်သည်များကို ပေါင်းစပ်ညှိနှိုင်း ဆောင်ရွက်ပေးပြီး နိဂုံးချုပ်အမှာစကားပြောကြားခဲ့ကြောင်း သိရသည်။

အောင်မျိုးဝင်း (ဥက္ကဋ္ဌ)

အမျိုးသားလွှတ်တော်
ရုပ်သံဖိုင် ကြည့်ရှုရန် -



၂၀၂၆ ခုနှစ် ကာကွယ်ရေးဦးစီးချုပ်ရုံး (ကြည်း၊ ရေ၊ လေ) မိသားစုများ ဝါဆိုသင်္ကန်းဆက်ကပ်လှူဒါန်းပွဲ မင်္ဂလာအခမ်းအနားကျင်းပ

နေပြည်တော် ဇူလိုင် ၂၇

၂၀၂၆ ခုနှစ် ကာကွယ်ရေးဦးစီးချုပ်ရုံး (ကြည်း၊ ရေ၊ လေ)မိသားစုများ၏ဝါဆိုသင်္ကန်းဆက်ကပ်လှူဒါန်းပွဲ မင်္ဂလာအခမ်းအနားကို ယနေ့ နံနက်ပိုင်းတွင် ကာကွယ်ရေးဦးစီးချုပ်ရုံး(ကြည်း) အနော်ရထာ ခန်းမ၌ကျင်းပပြုလုပ်ရာ တပ်မတော်ကာကွယ်ရေး ဦးစီးချုပ် ဗိုလ်ချုပ်ကြီး ရဲဝင်းဦးနှင့်ဇနီး ဒေါ်နီလာ တက်ရောက်ကြည့်ညိ၍ဝါဆိုသင်္ကန်း၊လှူဖွယ်ပစ္စည်းများနှင့် နေ့ဆွမ်းတို့ကို ဆက်ကပ်လှူဒါန်းသည်။

အဆိုပါ အခမ်းအနားသို့ ပြည်ထောင်စုနယ်မြေ နေပြည်တော် ပုဗ္ဗသီရိမြို့နယ် သီရိမင်္ဂလာဝဲကြီး ကျောင်းပရိယတ္တိစာသင်တိုက် ပဓာနနာယက၊ အဘိဓမ္မမဟာရဋ္ဌဂုရု ဘဒ္ဒန္တအာဒိစ္စဝံသနှင့် ပုဗ္ဗသီရိမြို့နယ် အောင်စည်သာကျောင်းတိုက်ဆရာတော် အဂ္ဂမဟာပဏ္ဍိတ အဂ္ဂမဟာသဒ္ဓမ္မဇောတိကဓဇ ဘဒ္ဒန္တဝိစက္ခဏ အမှူးပြုသော ပင့်ဖိတ်ထားသည့် ဆရာတော်ကြီးများ ကြွရောက်ချီးမြှင့်တော်မူကြပြီး တပ်မတော်ကာကွယ်ရေးဦးစီးချုပ်နှင့် ဇနီးတို့နှင့်အတူ ဒုတိယတပ်မတော်ကာကွယ်ရေးဦးစီးချုပ် ကာကွယ်ရေးဦးစီးချုပ်(ကြည်း) ဗိုလ်ချုပ်ကြီး ကျော်စွာလင်းနှင့်ဇနီး ဒေါ်နန်းကူး ပြည်ထောင်စု

ဝန်ကြီးများ၊ ကာကွယ်ရေးဦးစီးချုပ်(ရေ)နှင့်ဇနီး၊ ကာကွယ်ရေးဦးစီးချုပ်(လေ)နှင့်ဇနီး၊ ကာကွယ်ရေးဦးစီးချုပ်ရုံးမှ တပ်မတော်အရာရှိကြီးများနှင့် ဇနီးများ၊ တာဝန်ရှိသူများ တက်ရောက်ကြသည်။

ဦးစွာ တပ်မတော်ကာကွယ်ရေးဦးစီးချုပ်က အနော်ရထာခန်းမအတွင်းရှိ ဗုဒ္ဓရုပ်ပွားတော်မြတ်အား မြသပိတ်ဆွမ်းတော်၊ သစ်သီး၊ ပန်းမန်၊ သောက်တော်ရေချမ်းနှင့် ဆီမီးတို့ကို ကပ်လှူပူဇော်ပြီး ဖူးမြော်ကြည့်ညိသည်။

ယင်းနောက် အခမ်းအနားကို နမောတဿသုံးကြိမ်ရွတ်ဆိုဘုရားကန်တော့ဖွင့်လှစ်၍တပ်မတော် ကာကွယ်ရေးဦးစီးချုပ်နှင့် ဇနီး၊ အခမ်းအနား တက်ရောက်လာကြသူများက သီရိမင်္ဂလာဝဲကြီး ကျောင်းပရိယတ္တိစာသင်တိုက် ပဓာနနာယက၊ အဘိဓမ္မမဟာရဋ္ဌဂုရု ဘဒ္ဒန္တ အာဒိစ္စဝံသထံမှ ကိုးပါး သီလခံယူ ဆောက်တည်ကြပြီး ဆရာတော်ကြီးများ ရွတ်ပွားချီးမြှင့်တော်မူသည့် မေတ္တာသုတ်ပရိတ်တရားတော်များကို နာယူကြည့်ညိကြသည်။

ထို့နောက် တပ်မတော်ကာကွယ်ရေးဦးစီးချုပ်နှင့် ဇနီးတို့က သီရိမင်္ဂလာ ဝဲကြီးဆရာတော်ကြီးထံ ဝါဆိုသင်္ကန်းနှင့် လှူဖွယ်ပစ္စည်းများကို ဆက်ကပ်



လှူဒါန်းသည်။ (အပေါ်ပုံ)

ဆက်လက်၍ ဒုတိယတပ်မတော်ကာကွယ်ရေးဦးစီးချုပ် ကာကွယ်ရေးဦးစီးချုပ် (ကြည်း)နှင့်ဇနီးတို့က အောင်စည်သာကျောင်းတိုက်ဆရာတော်ကြီးထံ ဝါဆိုသင်္ကန်းနှင့် လှူဖွယ်ပစ္စည်းများကို ဆက်ကပ်လှူဒါန်းသည်။

ယင်းနောက် တက်ရောက်လာကြသူများက ဆရာတော်၊ သံဃာတော်များထံ ဝါဆိုသင်္ကန်းနှင့် လှူဖွယ်ပစ္စည်းများကို ဆက်ကပ်လှူဒါန်းကြသည်။

ထို့နောက် တပ်မတော်ကာကွယ်ရေးဦးစီးချုပ်နှင့်ဇနီး၊တက်ရောက်လာကြသူများက အောင်စည်သာကျောင်းတိုက်ဆရာတော် အဂ္ဂမဟာပဏ္ဍိတ၊

အဂ္ဂမဟာသဒ္ဓမ္မဇောတိကဓဇ ဘဒ္ဒန္တဝိစက္ခဏထံမှ အနုမောဒနာတရား နာယူကြပြီး လှူဒါန်းမှုအစုစုတို့အတွက် ရေစက်သွန်းချ အမျှပေးဝေကြကာ ဗုဒ္ဓသာသနံ စိရိတိဋ္ဌတု သုံးကြိမ်ရွတ်ဆို ဆုတောင်း၍ အခမ်းအနားကို ရုပ်သိမ်းခဲ့သည်။

အခမ်းအနားအပြီးတွင်တပ်မတော်ကာကွယ်ရေးဦးစီးချုပ်နှင့်ဇနီး၊ ဒုတိယတပ်မတော်ကာကွယ်ရေးဦးစီးချုပ်ကာကွယ်ရေးဦးစီးချုပ်(ကြည်း)နှင့် ဇနီး၊ အခမ်းအနား တက်ရောက်လာကြသည့် တပ်မတော်အရာရှိကြီးများသည် ဆရာတော်၊ သံဃာတော်များအား နေ့ဆွမ်းဆက်ကပ်လှူဒါန်းခဲ့ကြောင်း သတင်းရရှိသည်။ သတင်းစဉ်

၂၀၂၆ ခုနှစ် တိုင်းဒေသကြီးနှင့် ပြည်နယ်တိုက်ကွမ်ဒိုပြိုင်ပွဲ ဗိုလ်လုပွဲနှင့် ဆုချီးမြှင့်ပွဲကျင်းပ

ရန်ကုန် ဇူလိုင် ၂၇

၂၀၂၆ ခုနှစ် တိုင်းဒေသကြီးနှင့်ပြည်နယ် တိုက်ကွမ်ဒိုပြိုင်ပွဲ ဗိုလ်လုပွဲနှင့် ဆုချီးမြှင့်ပွဲကို ယနေ့ ညနေပိုင်းတွင် ရန်ကုန်တိုင်းဒေသကြီး သစ်ခင်းကျွန်းမြို့နယ်ရှိ အမျိုးသားအားကစားပြိုင်ပွဲရုံ(၁) သုဝဏ္ဏ၌ ကျင်းပသည်။

ဦးစွာ မြန်မာနိုင်ငံအိုလံပစ်ကော်မတီဥက္ကဋ္ဌ၊ အားကစားရေးရာဝန်ကြီးဌာန ပြည်ထောင်စုဝန်ကြီး ဦးရဲမြင့်ထွန်း၊ ရန်ကုန်တိုင်းဒေသကြီး လူမှုရေးရာဝန်ကြီး ဦးဗိုလ်ဌေး၊ အားကစားနှင့် ကာယပညာဦးစီးဌာန ညွှန်ကြားရေးမှူးချုပ်နှင့်တာဝန်ရှိသူများက ဗိုလ်လုပွဲ ပွဲစဉ်များ ယှဉ်ပြိုင်နေမှုကို (အောက်ပုံ) ကြည့်ရှုအားပေးပြီး ပြိုင်ပွဲများအပြီးတွင် ဆုပေးပွဲအား ဆက်လက်ကျင်းပသည်။

ဆုပေးပွဲတွင် အမျိုးသမီး ၄၃-၄၆ ကီလိုတန်းပြိုင်ပွဲတွင် ပထမဆုကို (ကယားပြည်နယ်

အသင်း) မှ ဒီမြာ၊ ဒုတိယဆုကို (မန္တလေးတိုင်းဒေသကြီးအသင်း) မှ ယမင်းသော်တာ၊ တတိယဆုကို (မွန်ပြည်နယ်အသင်း)မှ ယွန်းပိုးအိမ်၊ ပူးတွဲတတိယဆုကို (ဧရာဝတီတိုင်းဒေသကြီးအသင်း) မှ ဆုရည်ထက်တို့က ရရှိကြရာ မြန်မာနိုင်ငံ တိုက်ကွမ်ဒိုအဖွဲ့ချုပ် ဒုတိယဥက္ကဋ္ဌ ဒေါက်တာသန်းဝင်းကလည်းကောင်း၊ အမျိုးသမီး ၄၉-၅၃ ကီလိုတန်းပြိုင်ပွဲတွင် ပထမဆုကို (ရှမ်းပြည်နယ်အသင်း) မှ ဆုလေပြေထွန်း၊ ဒုတိယဆုကို (ကရင်ပြည်နယ်အသင်း)မှ အေးမြတ်သူ၊ တတိယဆုကို (စစ်ကိုင်းတိုင်းဒေသကြီးအသင်း) မှ ကျိန်ရှန်စံ၊ ပူးတွဲတတိယဆုကို (နေပြည်တော်ကောင်စီအသင်း) မှ ဂျူးဂျူးစံသာတို့နှင့် အမျိုးသမီး ၄၀-၄၃ ကီလိုတန်းပြိုင်ပွဲတွင် ပထမဆုကို (ရန်ကုန်တိုင်းဒေသကြီးအသင်း)မှသူသူဟန်၊ ဒုတိယဆုကို (ရှမ်းပြည်နယ်အသင်း) မှ

ဖိုးမြာ၊ တတိယဆုကို (ကရင်ပြည်နယ်အသင်း) မှ မင်းမင်းဟေမာန်၊ ပူးတွဲတတိယဆုကို (ချင်းပြည်နယ်အသင်း)မှ ချမ်းမြေ့စံတို့ကရရှိကြရာ မြန်မာနိုင်ငံ တိုက်ကွမ်ဒို အဖွဲ့ချုပ်ဥက္ကဋ္ဌ ဦးမြဟန်က လည်းကောင်း။

အမျိုးသား၅၁-၅၄ကီလိုတန်းပြိုင်ပွဲတွင် ပထမဆုကို (ရန်ကုန်တိုင်းဒေသကြီးအသင်း)မှ ခန့်ထူးလျှိုမိုးနော၊ ဒုတိယဆုကို (ပဲခူးတိုင်းဒေသကြီးအသင်း)မှ ထက်ဝေယံကျော်၊ တတိယဆုကို (ချင်းပြည်နယ်အသင်း)မှ အောင်ကျော်ဇင်၊ ပူးတွဲတတိယဆုကို (မွန်ပြည်နယ်အသင်း)မှ စွမ်းထက်ဦးတို့နှင့် အမျိုးသား ၄၈-၅၁ ကီလိုတန်းပြိုင်ပွဲတွင် ပထမဆုကို (ရန်ကုန်တိုင်းဒေသကြီးအသင်း) မှ ထွန်းလင်းအောင်၊ ဒုတိယဆုကို (မွန်ပြည်နယ်အသင်း) မှ ထက်မြတ်ထွန်း၊ တတိယဆုကို (ချင်းပြည်နယ်အသင်း) မှ ရဲသီ

ဟလင်း၊ ပူးတွဲတတိယဆုကို (နေပြည်တော်ကောင်စီအသင်း) မှ ဖြိုးပြည့်စုံတို့က ရရှိကြရာ အားကစားနှင့် ကာယပညာဦးစီးဌာန ညွှန်ကြားရေးမှူးချုပ်ကလည်းကောင်း တစ်ဦးချင်း ဆုတံဆိပ်များနှင့် ဂုဏ်ပြုဆုကြေးငွေများကို ပေးအပ်ချီးမြှင့်သည်။

ဆက်လက်၍ အမျိုးသမီးအကောင်းဆုံး အားကစားသမားဆုရရှိသည့် (ကယားပြည်နယ်အသင်း) မှ ဒီမြာနှင့် အမျိုးသားအကောင်းဆုံးအားကစားသမားဆုရရှိသည့် (ရန်ကုန်တိုင်းဒေသကြီးအသင်း)မှ ထွန်းလင်းအောင်၊ ရွှေတံဆိပ် ၁၆ ခု၊ ကြေးတံဆိပ်လေးခုဖြင့် အမျိုးသမီးတံခွန်စိုက် ဆုဖလားရရှိသွားသည့် ရန်ကုန်တိုင်းဒေသကြီး အသင်းတို့ကို တိုင်းဒေသကြီး လူမှုရေးရာဝန်ကြီး ဦးဗိုလ်ဌေးက Trophy နှင့် ဂုဏ်ပြုချီးမြှင့်ငွေများကို ပေးအပ်သည်။

ထို့နောက် ရွှေတံဆိပ်ခုနစ်ခု၊ ငွေတံဆိပ်တစ်ခုဖြင့် အမျိုးသားတံခွန်စိုက် ဆုဖလားရရှိသွားသည့် ရန်ကုန်တိုင်းဒေသကြီး အသင်း၊ ရွှေတံဆိပ် ၁၂ ခု၊ ငွေတံဆိပ်တစ်ခု၊ ကြေးတံဆိပ်လေးခုဖြင့် စုပေါင်းတံခွန်စိုက်ဆုဖလားရရှိသွားသည့် ရန်ကုန်တိုင်းဒေသကြီးအသင်းကို မြန်မာနိုင်ငံ အိုလံပစ်ကော်မတီဥက္ကဋ္ဌ၊ အားကစားရေးရာဝန်ကြီးဌာန ပြည်ထောင်စုဝန်ကြီးဦးရဲမြင့်ထွန်းက စုပေါင်းတံခွန်စိုက်ဆုဖလားကို ပေးအပ်ချီးမြှင့်ခဲ့ကြောင်း သိရသည်။ သတင်းစဉ်



နိုင်ငံတော်၏ လူ့စွမ်းအားအရင်းအမြစ်ဖွံ့ဖြိုးတိုးတက်ရေးနှင့် သိပ္ပံ၊ နည်းပညာကဏ္ဍတိုးတက်ရေး တစ်ဖက်တစ်လမ်းမှ အကျိုးပြုပါဝင်ဆောင်ရွက်ကြရန်လိုအပ်

နေပြည်တော် ဇူလိုင် ၂၇

နိုင်ငံတော်၏ လူ့စွမ်းအားအရင်းအမြစ် ဖွံ့ဖြိုးတိုးတက်ရေးနှင့် သိပ္ပံ၊ နည်းပညာကဏ္ဍတိုးတက်ရေး တစ်ဖက်တစ်လမ်းမှ အကျိုးပြုပါဝင်ဆောင်ရွက်ကြရန် သိပ္ပံနှင့်နည်းပညာဝန်ကြီးဌာန ဒုတိယဝန်ကြီး ဒေါက်တာနေခြည်လဲ့လဲ့သိန်းက ယနေ့နံနက်ပိုင်းတွင် ရန်ကုန်နည်းပညာတက္ကသိုလ် ကျောင်းသား ကျောင်းသူများနှင့် တွေ့ဆုံပွဲတွင် တိုက်တွန်းပြောကြားခဲ့သည်။

ထို့ပြင် ကျောင်းသား ကျောင်းသူများအနေဖြင့် ပညာရပ်ဆိုင်ရာ ထူးချွန်မှုသာမက အကျင့်စာရိတ္တကောင်းမွန်ရေး၊ စည်းကမ်းလိုက်နာရေးနှင့် တာဝန်ယူမှုရှိရေးတို့ကို အလေးထားဆောင်ရွက်ကြရန်၊ ဘွဲ့ရရှိပြီးနောက် မိမိတို့ရရှိထားသော အသိပညာ၊ အတတ်ပညာနှင့် အတွေ့အကြုံများကို နိုင်ငံတော်ဖွံ့ဖြိုးတိုးတက်ရေးအတွက် အသုံးပြုဆောင်ရွက်ကြရန်၊ အထူးသဖြင့် ထူးချွန်ထက်မြက်သော လူငယ်များအနေဖြင့် နောင်လာမည့် မျိုးဆက်သစ်များအတွက် အသိပညာနှင့် အတွေ့အကြုံများကို လက်ဆင့်ကမ်းမျှဝေပေးကြရန်လည်း ဒုတိယဝန်ကြီးက ထည့်သွင်းပြောကြားခဲ့သည်။

တွေ့ဆုံပွဲအပြီးတွင် ဒုတိယဝန်ကြီးသည် ပါမောက္ခချုပ်၊ ဌာနမှူးများနှင့် ဆရာ ဆရာမများအား တက္ကသိုလ်၏ သင်ကြားသင်ယူရေးဆိုင်ရာ ဆောင်ရွက်ထားရှိမှုများကို မေးမြန်းပြီး စာသင်ခန်းများ၊ လက်တွေ့ခန်းများနှင့် သင်ထောက်ကူပစ္စည်းများကို လှည့်လည်ကြည့်ရှုစစ်ဆေးခဲ့ကြောင်း သတင်းရရှိသည်။ သတင်းစဉ်

မန္တလေးတိုင်းဒေသကြီး စဉ့်ကူးမြို့နယ်၌ PDF အမည်ခံ အကြမ်းဖက်အဖွဲ့က သေနတ်ဖြင့် ပစ်ခတ်သတ်ဖြတ်ခဲ့မှုကြောင့် အပြစ်မဲ့အရပ်သားပြည်သူငါးဦးသေဆုံး

နေပြည်တော် ဇူလိုင် ၂၇

မန္တလေးတိုင်းဒေသကြီး စဉ့်ကူးမြို့နယ် နွယ်ရုံကျေးရွာနေ ဦးမြင့်အောင်(၇၆)နှစ်သည် တစ်ရွာနေသူများဖြစ်ကြသည့် ဦးသက်မိုးဇော်(၃၅)နှစ်၊ ဦးဇော်ဇော်(၃၃)နှစ်၊ ဦးနိုင်ဝင်းကျော် (၃၂)နှစ်၊ ဦးနိုင်ဦး(၅၆)နှစ်တို့နှင့်အတူ ဇူလိုင် ၂၆ ရက် ည ၇ နာရီခွဲခန့်တွင် ၎င်းဖွင့်လှစ်ထားသည့် “ကောင်းဆက်သာ” ထမင်းဆိုင်၌ရှိနေစဉ် PDF အမည်ခံ အကြမ်းဖက်သမားလေးဦးက ဆိုင်ကယ်နှစ်စီးဖြင့်ရောက်ရှိလာပြီး

သေနတ်ဖြင့်ပစ်ခတ်ခဲ့သဖြင့် ကျည်ထိမှန်ဒဏ်ရာများရရှိကာ သေဆုံးသွားခဲ့သည်။

လုံခြုံရေးတပ်ဖွဲ့ဝင်များအနေဖြင့်လည်း ဒေသခံပြည်သူများနှင့် ပူးပေါင်း၍ PDF အမည်ခံ အကြမ်းဖက်သမားများအား အမြန်ဆုံးဖမ်းဆီးဖော်ထုတ်ရမိရေး လုံခြုံရေးလုပ်ငန်းစဉ်များကို တိုးမြှင့်ဆောင်ရွက်လျက်ရှိကြောင်း သိရသည်။

သတင်းစဉ်

လူတိုင်းအတွက်ပညာရေး ဝိုင်းကူလို့ပေး

ချို (ပညာရေး)

ပညာရေးသည် ရပ်တန့်၍ ရသောအရာ မဟုတ်သည့် “လူတို့၏အသိပညာ၊ အတတ်ပညာ၊ ကျွမ်းကျင်မှုနှင့် သဘောထားအယူအဆအမြင်တို့ ဖွံ့ဖြိုးတိုးတက်စေရန် ဆောင်ရွက်ရသည့် ဖြစ်စဉ်ဖြစ်သည်” ဟု ပညာရှင်များက အဓိပ္ပာယ်ဖွင့်ဆိုခဲ့ကြသည်။

၂၁ ရာစုခေတ်သည် ပညာခေတ်ဖြစ်သည့် အားလျော်စွာ ဘဝခရီးဖြတ်သန်းရာတွင် ပညာသည် မရှိမဖြစ် လိုအပ်မည့်အရာ၊ အဆုံးအဖြတ်တစ်ခုဖြစ်သည့်အတွက် ခေတ်ရေစီးကြောင်းနှင့်အညီ လိုက်ပါနိုင်ရန် ကျောင်းနေအရွယ်ကလေးတိုင်း ပညာသင်ယူနိုင်ရေးအတွက် တာဝန်ရှိသူများအားလုံး ပူးပေါင်းဆောင်ရွက်ကြရမည်ဖြစ်ပါသည်။

ပညာသင်ယူရမည့်အရွယ် ကလေးများ စာသင်ခန်းတွင်မရှိဘဲ အကြောင်းအမျိုးမျိုးကြောင့် စာသင်ခန်းပြင်ပသို့ ရောက်ရှိသွားပါက အတုမြင် အတတ်သင်သည့်အရွယ်များဖြစ်၍ ကလေးများသည် ပတ်ဝန်းကျင်ဆိုးရိမ်ခတ်မှုများကြောင့် မူးယစ်ဆေးဝါးအား ငယ်ရွယ်စဉ်ကပင် သုံးစွဲတတ်လာခြင်း၊ အရွယ်မတိုင်မီ ဖို/မ ဆိုင်ရာ လိင်ကိစ္စများအပေါ် စိတ်ရောက်ရှိသွားခြင်း၊ ဖုန်း၊ အင်တာနက်အစရှိသည့် လူမှုကွန်ရက်များကို အကျိုးရှိရှိ သုံးစွဲခြင်းမရှိဘဲ အတုမယူသင့်သည့်အရာများကို အတုယူသည့်အတွက် အရွယ်မတိုင်မီ လမ်းမှားသို့ ရောက်သွားခြင်း၊ ဂိမ်းများအလွန်အကြူး ဆော့ကစားခြင်း၊ လမ်းပေါ်တွင် တောင်းရမ်းစားသောက်၍ လေလွင့်နေခြင်း၊ အရွယ်မတိုင်မီ ကလေးအလုပ်သမားဘဝသို့ ရောက်ရှိလာခြင်းစသော မမျှော်မှန်းနိုင်သည့် ဆိုးကျိုးများကို ရင်ဆိုင်ကြုံတွေ့လာနိုင်ပါသည်။ ဤဖြစ်ရပ်များသည် ကလေးလူငယ်များအတွက်သာမက မိဘများ၊ ပတ်ဝန်းကျင်များ၊ ရပ်ရွာလူထုများနှင့် နိုင်ငံအတွက်ပါ လူ့စွမ်းအားအရင်းအမြစ်များဆုံးရှုံးမှုကို ဖြစ်ပေါ်စေပါသည်။

နိုင်ငံတော်ဖွဲ့စည်းပုံအခြေခံဥပဒေ (၂၀၀၈) ခုနှစ်၏ ပုဒ်မ ၂၈ (က) ပါ ပြဋ္ဌာန်းချက်ဖြစ်သည့် “နိုင်ငံတော်သည် ပြည်သူများ၏ ပညာရေးနှင့် ကျန်းမာရေးတိုးတက်စေရန်အတွက် အလေးထားဆောင်ရွက်ရမည်” ဟူသည့် ပြဋ္ဌာန်းချက်အရ လည်းကောင်း၊ အမျိုးသားပညာရေးဥပဒေ(၂၀၁၄) ပုဒ်မ ၁၁၊ အခန်း(၅)တွင် “အမျိုးသားပညာရေးစနစ်အကောင်အထည်ဖော်ရာတွင် ကျောင်းပညာရေး၊ ကျောင်းပြင်ပပညာရေး၊ ကိုယ်တိုင်သင်ယူပညာရေး ဟူ၍ ပညာရယူနည်း (၃)နည်းဖြင့် အကောင်အထည်ဖော်ရန်” ပြဋ္ဌာန်းချက်အရ လည်းကောင်း၊ အမျိုးသား ပညာရေးမဟာဗျူဟာစီမံကိန်း (၂၀၂၁-၂၀၃၀) ပါ မဏ္ဍိုင် (၁) မဟာဗျူဟာ (၅) တွင် “အထူးလိုအပ်ချက်ရှိသော ကလေးများနှင့် အခွင့်အလမ်းနည်းပါးသောဒေသများနှင့် မိသားစုများမှ ကလေးများအတွက် ပညာရေးဝန်ဆောင်မှုများပေးခြင်းအပါအဝင် လူတိုင်းပညာရေးကို ဖွံ့ဖြိုးပေးခြင်း” အရ လည်းကောင်း ပညာရေးဝန်ကြီးဌာန၊ ကျောင်းပြင်ပနှင့် တစ်သက်တာပညာရေးဦးစီးဌာနက ကျောင်းပြင်ပသို့ အကြောင်းအမျိုးမျိုးဖြင့် ရောက်ရှိသွားသော ကျောင်းနေအရွယ်လွန် ကလေးများအတွက် သင်ကြားမှုအခွင့်အရေးကို ဒုတိယအကြိမ်ထပ်ဆောင်းဖော်ဆောင်ပေးနေသော ကျောင်းပြင်ပပညာရေး(Non-Formal Education)ကို အကောင်အထည်ဖော် ဆောင်ရွက်လျက်ရှိပါသည်။

ကျောင်းပြင်ပပညာရေး (Non-Formal Education) ဆိုသည်မှာ သင်ရိုးညွှန်းတမ်းများကို အခြေခံ၍ သင်ယူလိုသူများ ပညာရည်မြင့်မားလာစေရန် ကျောင်းပညာရေးစနစ် ပြင်ပတွင် ပြင်ဆင်ပြောင်းလဲနိုင်သော နည်းလမ်းများဖြင့် စည်းရုံး

သင်ကြားပေးသည့် ပညာရေးအစီအစဉ် ဖြစ်ပါသည်။ ကျောင်းပညာရေးကဲ့သို့ နေရာ၊ အချိန်၊ သင်ရိုးညွှန်းတမ်း၊ သင်ခွင့်ကန့်သတ်ချက်များကို တင်းကြပ်သောပုံစံဖြင့် ဆောင်ရွက်ခြင်းမဟုတ်ဘဲ အလျော့အတင်းပြုလုပ်နိုင်သော ပညာရေးစနစ်တစ်ခု ဖြစ်ပါသည်။

ထင်ရှားသော သာဓကတစ်ခုမှာ ကုန်းဘောင်ခေတ် နှောင်းပိုင်းတွင် မြန်မာနိုင်ငံတော်ကြီးအား ခေတ်မီနိုင်ငံတော်ကြီးအဖြစ် ပြောင်းလဲလိုသူ

“လတ်တလောလိုအပ်ချက်အရ ကျောင်းနေအရွယ်ကလေးများအားလုံး ပညာသင်ယူခွင့် ရရှိရေးနှင့် နိုင်ငံတော်အတွက် လူ့စွမ်းအားအရင်းအမြစ် မဆုံးရှုံးစေရေးအတွက် အထူးအစီအစဉ်တစ်ရပ်အနေဖြင့် ၂၀၂၆-၂၀၂၇ ပညာသင်နှစ်တွင် ကျောင်းပြင်ပမူလတန်းပညာရေးကို အသက် ၁၀ နှစ် မှ ၁၆ နှစ်အတွင်းတွင် လည်းကောင်း၊ ကျောင်းပြင်ပအလယ်တန်းပညာရေးကို အသက် ၁၃ နှစ်မှ ၂၁ နှစ်အတွင်းတွင် လည်းကောင်း အသက်ကန့်သတ်ချက်အား ဖြေလျှော့၍ Placement Test ဆောင်ရွက်ခြင်းဖြင့် လက်ခံသင်ကြားနိုင်ရေး စီစဉ်လျက်ရှိ”

ကနောင်မင်းသားကြီး (၁၁၈၁-၁၂၁၈)နှင့် ယောအတွင်းဝန်ဦးဘိုးလှိုင် (၁၁၉၁-၁၂၄၅) တို့က လူငယ်များကို နိုင်ငံရပ်ခြားသို့ ပညာတော်သင်စေလွှတ်၍ နိုင်ငံဖွံ့ဖြိုးတိုးတက်ရေးတွင် ပါဝင်စေခဲ့ပါသည်။ ထိုအထဲတွင် မောင်ရွှေဘင်ဦးဆောင်သည့် နိုင်ငံခြားပညာတော်သင်များကို စုစည်းလျက် ကနောင်မင်းသားကြီး၏ အိမ်တော်တွင် အမြောက်ပစ်နည်းအပါအဝင် စက်မှုနည်းပညာများအား သင်တန်းဖွင့်လှစ်သင်ကြားစေခဲ့သည်။ ကိုဩဒိနိတ် ဂျီဩမေတြီတွင် ယခုခေတ်အခေါ် (vertical) ကို ခေါင်းဟု လည်းကောင်း၊ အလျားလိုက်(horizontal) ကို မြေဟုလည်းကောင်း ဘာသာပြန်ဆိုသင်ပေးခဲ့ကြောင်းကို သမိုင်းမှတ်တမ်းများအရ သိခဲ့ရသည်။

ထို့အပြင် မန္တလေးနန်းတော်တည်ဆောက်ရာတွင်လည်းကောင်း၊ စာတော်ပြန်ပွဲများ ကျင်းပရာတွင် လည်းကောင်း၊ ကျောင်းပြင်ပပညာရေးပုံစံဖြင့် ပညာသင်ယူခဲ့ကြကြောင်းနှင့် ထိုထက်စော၍ ပုဂံခေတ်ဘုရားစေတီများနှင့် သာသနာ့အဆောက်အအုံများ တည်ဆောက်ရာတွင်လည်း ကျောင်းပြင်ပပညာရေးပုံစံကိုပင် အသုံးပြုသင်ကြားပေးခဲ့ကြကြောင်း လေ့လာတွေ့ရှိရပါသည်။ ခေတ်အဆက်ဆက်တွင် ကျောင်းပြင်ပပညာရေးပုံစံဖြင့် သင်ယူတတ်မြောက်ခဲ့ကြပြီး နိုင်ငံအကျိုးပြု ရဟန်းပညာရှိ၊ လူပညာရှိပုဂ္ဂိုလ်များ ပေါ်ထွန်းခဲ့ကြောင်းကိုလည်း လေ့လာမှုများအရ သိရှိရပါသည်။

ပညာရေးဝန်ကြီးဌာန ကျောင်းပြင်ပနှင့် တစ်သက်တာပညာရေးဦးစီးဌာနက ဆောင်ရွက်နေသော ကျောင်းပြင်ပ ပညာရေးအစီအစဉ်များအနက် အကြောင်းအမျိုးမျိုးကြောင့် ကျောင်းလုံးဝမနေခဲ့ဖူးသော ကလေးများ၊ ကျောင်းနေခဲ့သော်လည်း မူလတန်းမပြီးဆုံးမီ ကျောင်းထွက်ခဲ့ရသော အသက် (၁၀-၁၄)နှစ်အတွင်း ကလေးများကို ကျောင်းပြင်ပမူလတန်းပညာရေးတွင် လည်းကောင်း၊ အခြေခံပညာအလယ်တန်းအဆင့် မပြီးဆုံးမီ ကျောင်းထွက်ခဲ့ရသော အသက်(၁၃-၁၈)နှစ်အတွင်း ကလေးများကို ကျောင်းပြင်ပ အလယ်တန်းပညာရေးတွင် လည်းကောင်း လက်ခံသင်ကြားပေးခြင်းဖြင့် ဒုတိယအကြိမ် ပညာသင်ယူမှုအခွင့်အလမ်း ထပ်မံဖြည့်ဆည်းပေးသည့် တန်းညှိအစီအစဉ် (Equivalency Programme) တစ်ခု ဖြစ်ပါသည်။

လတ်တလောလိုအပ်ချက်အရ ကျောင်းနေ

အရွယ် ကလေးများအားလုံး ပညာသင်ယူခွင့် ရရှိရေးနှင့် နိုင်ငံတော်အတွက် လူ့စွမ်းအားအရင်းအမြစ် မဆုံးရှုံးစေရေးအတွက် အထူးအစီအစဉ်တစ်ရပ်အနေဖြင့် ၂၀၂၆-၂၀၂၇ ပညာသင်နှစ်တွင် ကျောင်းပြင်ပမူလတန်းပညာရေးကို အသက် ၁၀ နှစ်မှ ၁၆ နှစ်အတွင်းတွင် လည်းကောင်း၊ ကျောင်းပြင်ပအလယ်တန်းပညာရေးကို အသက် ၁၃ နှစ်မှ ၂၁ နှစ်အတွင်းတွင် လည်းကောင်း အသက်ကန့်သတ်ချက်အား ဖြေလျှော့၍ Placement Test

ဆောင်ရွက်ခြင်းဖြင့် လက်ခံသင်ကြားနိုင်ရေး စီစဉ်လျက်ရှိပါသည်။

ကျောင်းပြင်ပပညာရေးသို့ ဝင်ရောက်မည်ဆိုပါက ကျောင်းပြင်ပမူလတန်းပညာရေးနှင့် ကျောင်းပြင်ပအလယ်တန်းတို့အတွက် အတန်းအဆင့် နေရာချထားမှုကိုလည်း ကြိုတင်သိရှိထားရန် လိုအပ်ပါသည်။ အကြောင်းအမျိုးမျိုးကြောင့် ကျောင်းလုံးဝမနေဖူးသူကလေးများနှင့် အခြေခံပညာမူလတန်းအောက်ဆင့် တတိယတန်း (Grade-3) မပြီးဆုံးမီ ကျောင်းထွက်ခဲ့ရသော ကလေးများသည် ကျောင်းပြင်ပပညာရေး၏ အသက်သတ်မှတ်ချက်နှင့် ကိုက်ညီပါက ကျောင်းပြင်ပမူလတန်းပညာရေး Level - 1 မှ စတင်၍ တက်ရောက်သင်ယူနိုင်ပါသည်။

အခြေခံပညာကျောင်းမှ မူလတန်းအောက်ဆင့် သင်ယူပြီးမြောက်ခဲ့သူများသည် ကျောင်းပြင်ပမူလတန်းသို့ ဝင်ရောက်လိုပါက တန်းညှိအစီအစဉ်အရ Placement Test ကို ဖြေဆိုရမည်ဖြစ်ပြီး သတ်မှတ်ချက်နှင့်ကိုက်ညီပါက ကျောင်းပြင်ပ မူလတန်းပညာရေး Level -2 သို့ တက်ရောက်သင်ယူခွင့် ရရှိမည်ဖြစ်သည်။

အလားတူ အကြောင်းအမျိုးမျိုးကြောင့် ကျောင်းပညာရေး၏ အလယ်တန်းပညာရေး မပြီးဆုံးဘဲ ကျောင်းစောထွက်ခဲ့ရသော ကလေးများနှင့် အခြေခံပညာမူလတန်းပြီးမြောက် အောင်မြင်သူများသည်ကျောင်းပြင်ပအလယ်တန်းပညာရေး၏ အသက်သတ်မှတ်ချက်နှင့်ကိုက်ညီပါက ကျောင်းပြင်ပအလယ်တန်းပညာရေး (NFME) ၏ level-1 သို့ လည်းကောင်း၊ အခြေခံပညာအလယ်တန်းဆဋ္ဌမတန်း (Grade-6) အောင်မြင်ပြီးပါက ကျောင်းပြင်ပအလယ်တန်းပညာရေး (NFME) ၏ level-2 သို့လည်းကောင်း၊ အခြေခံပညာအလယ်တန်းသတ္တမတန်း (Grade-7) နှင့် အဋ္ဌမတန်း (Grade-8) အောင်မြင်ပြီးပါက ကျောင်းပြင်ပအလယ်တန်းပညာရေး (NFME)၏ Level-3 သို့ လည်းကောင်း တက်ရောက်နိုင်မည်ဖြစ်သည်။

သို့သော် NFME သို့ ဝင်ရောက်လာသည့် ကျောင်းသားများအနက် NFPE ပြီးဆုံးပြီး NFME Level-1 သို့ တက်ရောက်သူများမှအပ တန်းညှိအစီအစဉ်အရ ကျောင်းပညာရေး၊ (Formal Education)မှ အတန်းကူးပြောင်းဝင်ရောက်လာသော

ကျောင်းသား ကျောင်းသူများသည် ဦးစွာ Placement Test ဖြေဆိုရမည်ဖြစ်ပြီး သတ်မှတ်အရည်အချင်းပြည့်မီပါက သက်ဆိုင်ရာ Level အသီးသီးတွင် သင်ယူခွင့်ရရှိမည်ဖြစ်ပါသည်။ ထို့ကြောင့် မိမိတို့သင်ယူခဲ့သော ကျောင်းပညာရေး၏ အတန်းအလိုက် သင်ယူခဲ့သော ဘာသာရပ်အသီးသီးမှ သိသင့်သိထိုက်သော အကြောင်းအရာများကို ကြိုတင်လေ့လာပြင်ဆင်ထားရန် လိုအပ်မည် ဖြစ်ပါသည်။

ကျောင်းပြင်ပမူလတန်းပညာရေး (NFPE) ကို နှစ်စဉ် ပညာသင်နှစ်၏ ဇူလိုင်လ ၁ ရက်နေ့နှင့် ကျောင်းပြင်ပအလယ်တန်းပညာရေး (NFME) ကို ဩဂုတ်လ ၁ ရက်နေ့မှစ၍ ဖွင့်လှစ်သင်ကြားပေးလျက်ရှိပါသည်။ ကျောင်းပြင်ပမူလတန်းနှင့် အလယ်တန်းပညာရေးဆိုင်ရာ သင်ရိုးညွှန်းတမ်းနှင့် မာတိကာများကို ခေတ်နှင့်အညီ လိုက်လျောညီထွေမှုရှိစေရန်နှင့် သင်ကြားသင်ယူမှုနည်းစနစ်များတွင် ကိုက်ညီမှုရှိစေရန်အတွက် ကျောင်းပညာရေး (Formal Education) ၏ (KG + G-12) စနစ်သစ်ပြောင်းလဲချိန်၌ပင် ပညာရှင်ဆရာကြီး၊ ဆရာမကြီးများပူးပေါင်း၍ စနစ်တကျ ပြင်ဆင်ရေးဆွဲခဲ့ပြီး အမျိုးသားသင်ရိုးညွှန်းတမ်းကော်မတီ (NCC) ၏ အတည်ပြုချက်ဖြင့် ၂၀၂၄-၂၀၂၅ ပညာသင်နှစ် မှစ၍ ကျောင်းပြင်ပအလယ်တန်းပညာရေး သင်ရိုးညွှန်းတမ်းအသစ်များနှင့်အတူ သင်ကြားပို့ချပေးလျက်ရှိနေပါသည်။

ကျောင်းပြင်ပပညာရေး၏ စာသင်ချိန်သည် ကျောင်းသားအများစု တက်ရောက်နိုင်သော အဆင်ပြေမည့်အချိန်ကို သတ်မှတ်ပေးလျက် ပြောင်းလွယ်ပြင်လွယ်ဖြစ်သော သင်ယူနည်းပုံစံ (Flexible Learning Style) အသုံးပြု၍ သင်ယူသူကို ဗဟိုပြု သင်ကြားပေးသည့် နည်းစနစ်တစ်ခု ဖြစ်ပါသည်။ ကျောင်းပြင်ပမူလတန်းပညာရေး၌ စာသင်နှစ်နှစ်ရှိပြီး စာသင်ချိန်သည် တစ်နှစ်လျှင် ရက်ပေါင်း ၂၂၀၊ တစ်ပတ်လျှင် ခြောက်ရက်၊ တစ်ရက်လျှင် နှစ်နာရီ၊ မိနစ် ၃၀ ဖြစ်၍ ကျောင်းပြင်ပအလယ်တန်းပညာရေးတွင် စာသင်နှစ် သုံးနှစ်ရှိပြီး စာသင်ချိန်သည် တစ်နှစ်လျှင် ၂၁၄ ရက်၊ တစ်ပတ်လျှင် ခြောက်ရက်၊ တစ်ရက်လျှင် သုံးနာရီ ဖြစ်ပါသည်။

တန်းညှိပညာရေးအစီအစဉ်အရ ကျောင်းပြင်ပမူလတန်းပြီးမြောက်အောင်မြင်ပါက အခြေခံပညာအလယ်တန်းသို့ တက်ရောက်သင်ယူနိုင်သကဲ့သို့ ကျောင်းပြင်ပအလယ်တန်း ပြီးမြောက်အောင်မြင်ပါကလည်း အခြေခံပညာအထက်တန်းဆင့်နှင့် သက်မွေးပညာအထက်တန်းကျောင်းများ (စက်၊ စိုက်၊ မွေး) သို့လည်း တက်ရောက်သင်ယူနိုင်မည်ဖြစ်ရာ ကလေးများ၏ ဘဝတစ်လျှောက် အသက်မွေးဝမ်းကျောင်းနိုင်ရန်အတွက် ရွေးချယ်သင်ယူနိုင်မှု အခွင့်အလမ်းများရရှိအောင် ပညာရေးဝန်ကြီးဌာနက အလေးထားဆောင်ရွက်ပေးလျက်ရှိပါသည်။

ကျောင်းပြင်ပမူလတန်း တက်ရောက်ကြသော ကျောင်းသား ကျောင်းသူများသည် တက်ရောက်ခွင့် ရရှိသည့် Level အလိုက် သတ်မှတ်ထားသော စာသင်ချိန်ပြည့်မီအောင် တက်ရောက်ရမည်ဖြစ်ပါသည်။ တတ်မြောက်မှု စစ်ဆေးခြင်းအတွက် ကျောင်းပြင်ပမူလတန်း၊ Level-1 ၏ နှစ်ဆုံး တတ်မြောက်မှုစစ်ဆေးခြင်းကို ကျောင်းပြင်ပနှင့် တစ်သက်တာပညာရေးဦးစီးဌာန၏ မေးခွန်းဖြင့် စစ်ဆေးပြီး ကျောင်းပြင်ပမူလတန်း၊ Level - 2 နှစ်ဆုံးတတ်မြောက်မှုစစ်ဆေးခြင်းကို ရန်ကုန် ပညာရေးတက္ကသိုလ်၏ စာမျက်နှာ ၁၅ သို့

ကျောင်းကျန်းမာရေးလုပ်ငန်းများကို အခြေခံပညာကျောင်းများအပြင် ပုဂ္ဂလိက၊ ဘုန်းတော်ကြီးသင်နှင့် စက်မှု၊ စိုက်ပျိုးရေးနှင့်မွေးမြူရေး အထက်တန်းကျောင်းများအားလုံးတွင်ဆောင်ရွက်ရေး ပိုင်းဝန်းဆွေးနွေး

နေပြည်တော် ဇူလိုင် ၂၇

ကျောင်းကျန်းမာရေးဗဟိုကော်မတီ ပထမအကြိမ် ညှိနှိုင်းအစည်းအဝေးကို ယနေ့နံနက်ပိုင်းတွင် ကျန်းမာရေးဝန်ကြီးဌာန အစည်းအဝေးခန်းမ၌ ကျင်းပရာ ကျောင်းကျန်းမာရေးလုပ်ငန်းများကို အခြေခံပညာကျောင်းများအပြင်ပုဂ္ဂလိက၊ ဘုန်းတော်ကြီးသင်နှင့် စက်မှု၊ စိုက်ပျိုးရေးနှင့် မွေးမြူရေး အထက်တန်းကျောင်းများအားလုံးတွင် ဆောင်ရွက်ရေး၊ ကျောင်းကျန်းမာရေးစစ်ဆေးမှုမှတ်တမ်းကတ် (Student Health Record Card)အား Grade (6)မှ Grade (12)အလယ်တန်းနှင့် အထက်တန်းအထိ မှတ်တမ်းမှတ်ရာများ တိုးချဲ့ဆောင်ရွက်ရန် စီမံချက်များစနစ်တကျ ရေးဆွဲအကောင်အထည်ဖော်ရေး၊ အလယ်တန်းနှင့် အထက်တန်းကျောင်းသား၊ ကျောင်းသူများအတွက် ဆယ်ကျော်သက်ကျန်းမာရေးစောင့်ရှောက်မှုလုပ်ငန်းများ ထည့်သွင်းဆောင်ရွက်ရေး၊ ကျောင်းကျန်းမာရေးကော်မတီအဆင့်ဆင့်ကို ပြန်လည်တိုးချဲ့ပြင်ဆင်ဖွဲ့စည်းပြီး နီးနယ်ဝန်ကြီးဌာနများ၊ လူမှုရေးအသင်းအဖွဲ့များနှင့် ကျောင်းသားမိဘများ ပူးပေါင်းပါဝင်ဆောင်ရွက်ရေး၊ ကျောင်းကျန်းမာရေးအဖွဲ့များ တိုးချဲ့ဖွဲ့စည်း၍ ကျေးလက်ဒေသ အောက်ခြေအထိ ကျောင်းကျန်းမာရေးလုပ်ငန်းများကို အရှိန်အဟုန်မြှင့်တင်ဆောင်ရွက်

နိုင်ရေး၊ ကျန်းမာရေးအဆင့်မြှင့် ကျောင်းလုပ်ငန်းစဉ်များတွင် ပညာရေးဝန်ကြီးဌာနအပြင် မြန်မာနိုင်ငံကြက်ခြေနီအသင်း၊ မြန်မာနိုင်ငံ မိခင်နှင့်ကလေးစောင့်ရှောက်ရေးအသင်းကဲ့သို့သော အဖွဲ့များနှင့် ပူးပေါင်း၍ အားဖြည့်ဆောင်ရွက်ရေး၊ ကျောင်းသားလူငယ်များ ကိုယ်လက်လှုပ်ရှားအားကစား ပိုမိုဆောင်ရွက်စေရေး၊ ကျန်းမာရေးနှင့်ညီညွတ်သော နေထိုင်စားသောက်မှုနှင့် လူနေမှုပုံစံများ၊ အာဟာရဖွံ့ဖြိုးရေးလုပ်ငန်းများ စသည်တို့နှင့်ပတ်သက်၍ အသက်အရွယ်အလိုက် ကျန်းမာရေးအသိပညာမြှင့်တင်ခြင်းကို ပိုမိုဆောင်ရွက်ရေး၊ ဩဂုတ်လဒုတိယအပတ်တွင် ကျင်းပမည့် ကျောင်းကျန်းမာရေးသီတင်းပတ်လှုပ်ရှားမှုများကို တစ်နိုင်ငံလုံးအတိုင်းအတာဖြင့် အရှိန်အဟုန်မြှင့်တင်ဆောင်ရွက်နိုင်ရေး ပိုင်းဝန်းဆွေးနွေးကြသည်။

အစည်းအဝေးတွင် ကျောင်းကျန်းမာရေးဗဟိုကော်မတီနာယက ပညာရေးဝန်ကြီးဌာန၊ ပြည်ထောင်စုဝန်ကြီး ဒေါက်တာချောချောစိန်က အခြေခံပညာကျောင်းများ၌ ဆောင်ရွက်လျက်ရှိသည့် ကျောင်းကျန်းမာရေးလုပ်ငန်းများအပြင် အာဟာရနှင့် ဆယ်ကျော်သက်လူငယ်ကျန်းမာရေး၊ ကျန်းမာရေးနှင့်ညီညွတ်သော လူနေမှုဘဝပုံစံများရရှိရေးအတွက် ရှေ့ဆက် ဆောင်ရွက်ရမည့်လုပ်ငန်းများကို



ပညာရေးဝန်ကြီးဌာနနှင့် ကျန်းမာရေးဝန်ကြီးဌာနတို့ ပူးပေါင်းဆောင်ရွက်သွားမည်ဖြစ်ကြောင်း ပြောကြားပြီး ဗဟိုကော်မတီနာယက၊ ကျန်းမာရေးဝန်ကြီးဌာန၊ ပြည်ထောင်စုဝန်ကြီး ပါမောက္ခဒေါက်တာသက်ခိုင်ဝင်းက ပညာရေးနှင့် ကျန်းမာရေးသည် နိုင်ငံတော်ဖွံ့ဖြိုးတိုးတက်ရေးအတွက် အရေးကြီးပြီး ကျောင်းသားလူငယ်အပါအဝင် တစ်မျိုးသားလုံး ကျန်းမာကြံ့ခိုင်ရန်လိုအပ်ကြောင်း၊ ကျန်းမာမှု ပညာသင်ကြားနိုင်မည်၊ ကျန်းမာမှု အလုပ်လုပ်နိုင်မည် ဆိုသည့်အတိုင်း အခြေခံပညာကျောင်းများတွင် ကျောင်းကျန်းမာရေးလုပ်ငန်းကို ပိုမိုပြီးထိထိရောက်ရောက်ဆောင်ရွက်ရန်၊ ကျောင်းကျန်းမာရေးနှင့်စပ်လျဉ်း၍ ကျောင်းနေအရွယ်ကလေးငယ်များ ကျန်းမာရေးအသိ၊ ကျန်းမာရေးသတိရရှိစေရေးအတွက် အသိပညာပေးခြင်းများဆောင်ရွက်ရန် နိုင်ငံတော်အကြီးအကဲက လမ်းညွှန်ထားသည့်အတွက် ကျောင်းကျန်းမာရေးလုပ်ငန်းများကို ပညာရေး

ဝန်ကြီးဌာနနှင့် ကျန်းမာရေးဝန်ကြီးဌာနတို့ ပူးပေါင်းပြီး အရှိန်အဟုန်မြှင့်တင်ဆောင်ရွက်သွားမည်ဖြစ်ကြောင်း ပြောကြားသည်။

ကျောင်းကျန်းမာရေး ဗဟိုကော်မတီဥက္ကဋ္ဌ ဒုတိယဝန်ကြီး ပါမောက္ခ ဒေါက်တာအေးထွန်းက ကျောင်းကျန်းမာရေးဗဟိုကော်မတီ၏ လုပ်ငန်းတာဝန်နှင့် ပတ်သက်၍လည်းကောင်း၊ အတွင်းရေးမှူး၊ ပြည်သူ့ကျန်းမာရေးဦးစီးဌာန၊ ညွှန်ကြားရေးမှူးချုပ်က လက်ရှိဆောင်ရွက်လျက်ရှိသော ကျောင်းကျန်းမာရေးလုပ်ငန်းများနှင့် ရှေ့ဆက်ဆောင်ရွက်မည့် လုပ်ငန်းများကိုလည်းကောင်း၊ ပညာရေးဝန်ကြီးဌာန၊ အခြေခံပညာဦးစီးဌာန၊ ညွှန်ကြားရေးမှူးချုပ်က ကျောင်းကျန်းမာရေး လုပ်ငန်းများနှင့်ပတ်သက်၍ ပညာရေးဝန်ကြီးဌာနအနေဖြင့် ပူးပေါင်းဆောင်ရွက်မှုအခြေအနေများကိုလည်းကောင်း တင်ပြခဲ့ကြကြောင်း သိရသည်။

သတင်းစဉ်

အေအိုင်နှင့် ကျွန်တော် (၆)

အယ်ဒီတာတစ်ဦး

ကျွန်တော်တို့အနီးဝန်းကျင်တွင် ဉာဏ်ရည်တူနည်းပညာ (AI) က အသုံးပြုနိုင်ဖို့ အသင့်ရှိနေသည်။ အေအိုင်ကို ဒီမိုင်းရေးဆွဲခိုင်းခြင်း၊ ပန်းချီရေးဆွဲခိုင်းခြင်း၊ စာတမ်းပြုစုခိုင်းခြင်း၊ သိလိုသည်များ မေးမြန်းခြင်း စသည်ဖြင့် ကျွန်တော်ကိုယ်တိုင် နေ့စဉ် အကျွမ်းတဝင် အသုံးပြုလာသည်။

ယနေ့ ကျွန်တော် အေအိုင်ကို မေးမိသည့် မေးခွန်းနှင့် ပတ်သက်၍ အဖြေအရ လယ်သမားများ၏ လူမှုစီးပွားဘဝမြှင့်တင်ရေး၊ လုပ်ငန်းခွင်ပျော်ရွှင်ရေးတို့နှင့်ပတ်သက်၍ ဆောင်ရွက်ရန်များကို ဤသို့ မှတ်တမ်းပြုမိလိုက်ပါသည်။

မေးခွန်း။ နိုင်ငံစားနပ်ရိက္ခာဖူလုံဖို့၊ ကမ္ဘာ့စားနပ်ရိက္ခာလိုအပ်ချက်ကိုပင် ဖြည့်ဆည်းပေးနိုင်ဖို့ စားနပ်ရိက္ခာနဲ့ ပတ်သက်ရင် မိမိဘာသာ အမှီအခိုကင်းကင်းနဲ့ နေနိုင်ဖို့အတွက် တောင်သူလယ်သမားတွေ လယ်ယာလုပ်ငန်းခွင်မှာ ပျော်ရွှင်ရေး၊ လူမှုစီးပွားဘဝမြှင့်တင်ရေး၊ သားစဉ်မြေးဆက် ပညာတတ်လယ်သမား၊ ယာသမားတွေအဆင့်ထိ ဖြစ်လာစေရေး ဘာတွေလိုအပ်သလိုဆိုတာ နိုင်ငံတကာက ပံ့ပိုးကူညီထောက်ပံ့ပေးနေတာတွေ နမူနာပြုပြီး ဖြေကြားပေးပါ။

အဖြေ ။ တောင်သူလယ်သမားများ၏ လူမှုစီးပွားဘဝ မြှင့်တင်ရေး၊ လယ်ယာလုပ်ငန်းခွင်၌ ပျော်ရွှင်စွာ လုပ်ကိုင်နိုင်စေရန်နှင့် သားစဉ်မြေးဆက် ပညာတတ်လယ်သမားများ ဖြစ်လာစေရန်အတွက် နိုင်ငံတကာတွင် ကျင့်သုံးနေသော ပံ့ပိုးကူညီမှုနမူနာများနှင့် လိုအပ်ချက်များကို အောက်ပါအတိုင်း လေ့လာနိုင်ပါတယ်-

၁။ **နည်းပညာနှင့် စမတ်စိုက်ပျိုးရေး (Smart Farming) သင်တန်းများ ပေးခြင်း**

- နိုင်ငံတကာနမူနာ (ဂျပန်နှင့် တောင်ကိုရီးယား) - စိုက်ပျိုးရေးကို ပင်ပန်းဆင်းရဲသော အလုပ်မဟုတ်တော့ဘဲ နည်းပညာသုံး စမတ်စိုက်ပျိုးရေးစနစ်သို့ ပြောင်းလဲခဲ့ကြ

ပါသည်။ ဒရုန်း(Drone) ဖြင့် မြေဩဇာနှင့် ပိုးသတ်ဆေးဖျန်းခြင်း၊ အလိုအလျောက် ရေပေးဝေသည့်စနစ်များ ထူထောင်ပေးခြင်းဖြင့် လယ်သမားများ၏ လုပ်အားစိုက်ထုတ်ရမှုကို လျော့ချပေးသည်။

- လိုအပ်ချက် - တောင်သူများကို ခေတ်မီနည်းပညာ၊ မျိုးစေ့ကောင်းများ ရွေးချယ်နည်းနှင့် ရာသီဥတုပြောင်းလဲမှုကို ရင်ဆိုင်နိုင်သည့် စိုက်ပျိုးနည်းစနစ်များကို စနစ်တကျ သင်တန်းပေးရန် လိုအပ်ပါသည်။

၂။ **ပညာရေးနှင့် မျိုးဆက်သစ် “ပညာတတ်တောင်သူ” များ မွေးထုတ်ခြင်း**

- နိုင်ငံတကာနမူနာ (နယ်သာလန်နှင့် အစ္စရေး) - နယ်သာလန်နိုင်ငံသည် ကမ္ဘာပေါ်တွင် စိုက်ပျိုးရေးထုတ်ကုန် ဒုတိယအများဆုံးတင်ပို့သည့် နိုင်ငံဖြစ်ပြီး စိုက်ပျိုးရေးတက္ကသိုလ်များနှင့် သုတေသနဗဟိုဌာနများကို တောင်သူများနှင့် တိုက်ရိုက်ချိတ်ဆက်ပေးထားသည်။ တောင်သူများ၏ သားသမီးများအား စိုက်ပျိုးရေးဆိုင်ရာနည်းပညာ၊ စီးပွားရေးစီမံခန့်ခွဲမှုပညာရပ်များ လေ့လာနိုင်ရန် စက်ရုံ/စိုက်ခင်းလုပ်ငန်းခွင်အထိ စနစ်တကျ သင်ကြားပေးသည်။
- လိုအပ်ချက် - စိုက်ပျိုးရေးသိပ္ပံနှင့် စိုက်ပျိုးရေးတက္ကသိုလ်များမှတစ်ဆင့် လယ်သမားသားသမီးများကို ပညာသင်ဆု

များပေးခြင်း၊ နည်းပညာပေးသင်တန်းများပေးပြီး ခေတ်မီစိုက်ပျိုးရေး စီးပွားရေးသမား (Agri-entrepreneurs) များ ဖြစ်လာအောင် ပံ့ပိုးပေးရမည်။

ထုတ်ကုန်ဈေးကွက်၊ ငွေကြေးစနစ်နှင့် လယ်ယာသုံးစက်ကိရိယာပံ့ပိုးမှု

- ဈေးကွက်နှင့် အာမခံချက် - တောင်သူများ စိုက်ပျိုးထုတ်လုပ်လိုက်သည့် သီးနှံများအတွက် သင့်တော်သော အာမခံဈေးကွက် (Minimum Support Price) ဖန်တီးပေးခြင်းဖြင့် သီးနှံပေါက်ချိန် ဈေးနှိမ်ခံရခြင်းမှ ကာကွယ်ပေးရန်။
- သက်သာသော တိုင်ပင်ကူညီမှုနှင့် ချေးငွေ - အတိုးနှုန်းသက်သာသော စိုက်ပျိုးရေးချေးငွေများ၊ ရာသီဥတုအန္တရာယ်ကြောင့် သီးနှံပျက်စီးပါက ကာကွယ်ပေးနိုင်သည့် သီးနှံအာမခံစနစ် (Crop Insurance) များကို နိုင်ငံတော်နှင့် ပုဂ္ဂလိကအဖွဲ့အစည်းများလက်တွဲ၍ တည်ဆောက်ပေးရမည်။
- အခြေခံအဆောက်အအုံများ - သီးနှံများ လတ်ဆတ်စွာ ထိန်းသိမ်းနိုင်မည့် အအေးခန်းစက်ရုံများ၊ သယ်ယူပို့ဆောင်ရေး လမ်းကြောင်းများနှင့် တန်ဖိုးမြှင့်စက်ရုံ (Value-added processing plants) များကို စိုက်ပျိုးရေးဧရိယာအနီးတွင် တည်ဆောက်ပေးရမည်။

အချုပ်အခြာဖြင့်ဆိုရသော် တောင်သူများအား ရှေးရိုးစွဲ စိုက်ပျိုးရေးပုံစံမှ “စီးပွားရေးဆန်ပြီး နည်းပညာမြင့်သော စိုက်ပျိုးရေး” ပုံစံသို့ ကူးပြောင်းပေးနိုင်မှသာ လယ်ယာလုပ်ငန်းခွင်သည် စိတ်ဝင်စားစရာ ဖြစ်လာပြီး သားစဉ်မြေးဆက် ပညာတတ်တောင်သူများ ပေါ်ထွက်လာကာ နိုင်ငံစားနပ်ရိက္ခာဖူလုံရေးမှသည် ကမ္ဘာ့စားနပ်ရိက္ခာ လိုအပ်ချက်ကိုပါ ဖြည့်ဆည်းပေးနိုင်မည် ဖြစ်ပါသည်။

စာမျက်နှာ ၁၄ မှ

အစီအစဉ်ဖြင့်ဆောင်ရွက်ထားသော စံထားစစ်ဆေးလွှာ (Standardized Test) ဖြင့် စစ်ဆေးလျက်ရှိပါသည်။

ကျောင်းပြင်ပအလယ်တန်း တက်ရောက်ကြသော ကျောင်းသား ကျောင်းသူများသည် စာသင်နှစ်ဝက်ကာလအတွင်း စစ်ဆေးအကဲဖြတ်ခြင်း (Ongoing Assessment) နှင့် စာသင်နှစ်ဝက်ဆုံးစစ်ဆေးခြင်း (Semester-end-test) တို့ဖြင့် တတ်မြောက်မှုကို စစ်ဆေးခြင်းခံရမည်ဖြစ်ပြီး ကျောင်းပြင်ပအလယ်တန်းပညာရေးအစီအစဉ်အရ တတိယအဆင့် (Level-3) သင်ယူပြီးမြောက်မှသာ သင်ယူပြီးမြောက်ကြောင်းလက်မှတ် Completion

Certificate အား ထုတ်ယူခွင့်ပြုမည် ဖြစ်ပါသည်။

ကျောင်းပြင်ပပညာရေးသည် အတန်းရရန်အခွင့်အရေးတစ်ခုအနေဖြင့် ဖွင့်လှစ်ထားသည့် ပညာရေးမဟုတ်ဘဲ ၎င်းတို့၏ အသက်အရွယ်နှင့် ဖွံ့ဖြိုးမှုအလိုက် သင်ယူသင့်သည့် (သို့မဟုတ်) သင်ယူရမည့် အသိပညာ၊ အတတ်ပညာများကို အခြေခံကျကျ သိရှိတတ်မြောက်ရန် စနစ်တကျ စီစဉ်ဆောင်ရွက်ထားသော ပညာရေးအခွင့်အလမ်းကောင်း တစ်ခုဖြစ်သဖြင့် ရပ်ရွာအတွင်း အခြေအနေအမျိုးမျိုးကြောင့် ကျောင်းမတက်ခဲ့ရသော (သို့မဟုတ်)ကျောင်းပြင်ပရောက်နေသော သက်လွန်ကလေးများအား ကျောင်းပြင်ပလူတန်းပညာရေး၊ ကျောင်းပြင်ပအလယ်တန်းပညာရေးသို့ တက်

ရောက်ပညာသင်ယူနိုင်ရေးအတွက် ဒေသအာဏာပိုင်အဖွဲ့အစည်းများ၊ မိဘဆွေမျိုးများ၊ လူမှုရေးအသင်းအဖွဲ့များက ပူးပေါင်းဆောင်ရွက်ကြရန် လိုအပ်ပါသည်။

ထို့ကြောင့် ပညာရေးဝန်ကြီးဌာနအနေဖြင့် လတ်တလောအခြေအနေအရ ကျောင်းပြင်ပရောက်ကလေးများ၏ ပညာဆက်လက်သင်ယူခွင့်အတွက် “ပညာရေးနှင့် မဝေးရန်” မေတ္တာ၊ စေတနာအရင်းခံဖြင့် ဖြေလျှော့မှုများပြုလုပ်ထားပြီး အထူးအစီအစဉ်ဖြင့် ဆောင်ရွက်မည့် ကျောင်းပြင်ပပညာရေး၏ Placement Test ကို သက်ဆိုင်ရာ မြို့နယ်ပညာရေးမှူးများ၏ ကြီးကြပ်မှုဖြင့် ၂၀၂၆ ခုနှစ်ဩဂုတ် ၉ ရက် (တနင်္ဂနွေနေ့) နံနက် ၉ နာရီမှ

စတင်၍ ကျင်းပသွားမည်ဖြစ်ရာ မိဘပြည်သူများနှင့်တာဝန်ရှိသူများက မိမိရင်သွေးများ၊ မိမိပတ်ဝန်းကျင်ရှိ ကလေးလူငယ်များအတွက် ပညာသင်ယူခွင့်ရရှိရန် ပူးပေါင်းဆောင်ရွက်ကြရမည် ဖြစ်ပါသည်။

သို့ဖြစ်၍ မိမိတို့ ရပ်ကွက်၊ ကျေးရွာအတွင်းရှိ ကျောင်းနေအရွယ်သက်လွန်ကလေးများ ဝင်ရောက်ဖြေဆိုနိုင်ရေး တာဝန်ရှိသူအားလုံး ပိုင်းဝန်းစည်းရုံးဆောင်ရွက်ကြပါရန် တိုက်တွန်းနှိုးဆော်လိုက်ရပါသည်။

ကျွမ်းကျင်-

မြန်မာနိုင်ငံ ပညာရေးသုတေသနအဖွဲ့ဦးစီးဌာန၊ မြန်မာနိုင်ငံ ကျောင်းပြင်ပပညာရေးမော်ကွန်း (၁၉၈၉-၂၀၀၄)

အမျိုးသားစည်းလုံးညီညွတ်ရေးနှင့် ငြိမ်းချမ်းရေးဖော်ဆောင်မှုညှိနှိုင်းရေးကော်မတီနှင့် ရခိုင်ပြည်လွတ်မြောက်ရေးပါတီ(ALP)တို့ တွေ့ဆုံဆွေးနွေး

နေပြည်တော် ဇူလိုင် ၂၇

ပြည်ထောင်စုသမ္မတမြန်မာနိုင်ငံတော် နိုင်ငံတော် သမ္မတ ဦးဆောင်သည့် အမျိုးသားစည်းလုံး ညီညွတ်ရေးနှင့် ငြိမ်းချမ်းရေးဖော်ဆောင်မှုဗဟိုကော်မတီသည် ငြိမ်းချမ်းရေးလုပ်ငန်းစဉ်များဖော်ဆောင်ရာတွင် လက်နက်ကိုင်ပဋိပက္ခများ ချုပ်ငြိမ်းရန်နှင့် နိုင်ငံရေးပြဿနာကို နိုင်ငံရေးနည်းဖြင့် ဖြေရှင်းရန် အထူးလိုအပ်သည်ဟုယုံကြည်ပြီး နိုင်ငံတော်ဖွံ့ဖြိုးတိုးတက်ရေးနှင့် တည်ငြိမ်အေးချမ်းရေးအတွက် ငြိမ်းချမ်းရေးလုပ်ငန်းစဉ်များအား အကောင်အထည်ဖော်ဆောင်ရွက်နိုင်ရန် ကြိုတင်ကန့်သတ်ချက်များ မထားသည့် ဆွေးနွေးပွဲများပြုလုပ်နိုင်ရေး ကြေညာချက်အမှတ် ၁/၂၀၂၆ ဖြင့် ၂၀၂၆ ခုနှစ် ဧပြီ ၂၁ ရက်က ကမ်းလှမ်းဖိတ်ခေါ်ခဲ့သည်။

ထိုသို့ဖိတ်ခေါ်ချက်အရ အမျိုးသားစည်းလုံးညီညွတ်ရေးနှင့် ငြိမ်းချမ်းရေးဖော်ဆောင်မှု ညှိနှိုင်းရေးကော်မတီနှင့် ရခိုင်ပြည်လွတ်မြောက်ရေးပါတီ (ALP) တို့ တွေ့ဆုံဆွေးနွေးပွဲကို ယနေ့နံနက်ပိုင်းတွင် နေပြည်တော်ရှိသင်္ဂဟတိုတယ်အစည်းအဝေးခန်းမ၌ ကျင်းပသည်။

တွေ့ဆုံဆွေးနွေးပွဲသို့ အမျိုးသားစည်းလုံးညီညွတ်ရေးနှင့် ငြိမ်းချမ်းရေးဖော်ဆောင်မှုညှိနှိုင်းရေးကော်မတီဥက္ကဋ္ဌ ဒုတိယဗိုလ်ချုပ်ကြီး ရာပြည့်၊ အတွင်းရေးမှူး ဒုတိယဗိုလ်ချုပ်ကြီး မင်းနိုင်နှင့် ညှိနှိုင်းရေးကော်မတီဝင်များ၊ ALP ဥက္ကဋ္ဌ စောမြရာဇာလင်း၊ အတွင်းရေးမှူး စောမြသန္တာ၊ တွဲဖက်အတွင်းရေးမှူး (၁) ခိုင်သူရိန်စိုးတင်၊ ဗဟိုကော်မတီဝင်များ ဖြစ်ကြသည့် ခိုင်မောင်သိန်းဦးနှင့် ခိုင်ဦးတင်ထွန်းတို့ ပါဝင်သည့် ကိုယ်စားလှယ်များ တက်ရောက်ကြသည်။

တွေ့ဆုံဆွေးနွေးပွဲတွင် ညှိနှိုင်းရေးကော်မတီ

ဥက္ကဋ္ဌ ဒုတိယဗိုလ်ချုပ်ကြီး ရာပြည့်က NCA-SEAO ဆွေးနွေးညှိနှိုင်းရေးအဖွဲ့နှင့် ရှေ့ဆက်ဆောင်ရွက်မည့် ငြိမ်းချမ်းရေးလုပ်ငန်းစဉ်များအား ဆွေးနွေးခဲ့ပြီး ဖြစ်ကြောင်း၊ ငြိမ်းချမ်းရေးနှင့်ပတ်သက်၍ မည်သည့်အဖွဲ့အစည်းနှင့်မဆို တွေ့ဆုံဆွေးနွေးနိုင်ရန် လမ်းဖွင့်ထားပါကြောင်း၊ NCA-SEAO ဆွေးနွေးညှိနှိုင်းရေးအဖွဲ့နှင့် ဆက်လက်ဆွေးနွေးပြီး တစ်ဖွဲ့ချင်းနှင့်လည်း Bilateral တွေ့ဆုံဆွေးနွေး၍ လိုအပ်ချက်များအား သက်ဆိုင်ရာဝန်ကြီးဌာနများ၏ မူဝါဒများနှင့်အညီ ဖြည့်ဆည်းပေါင်းစပ် ဆောင်ရွက်ပေးမည်ဖြစ်ကြောင်း ပြောကြားသည်။

ထို့နောက် ရခိုင်ပြည်လွတ်မြောက်ရေးပါတီ (ALP) ဥက္ကဋ္ဌ စောမြရာဇာလင်းက ပြည်သူလူထုအား ငြိမ်းချမ်းသည့် အမိုးအကာအောက်တွင် နေထိုင်နိုင်ရန်ဆွေးနွေးနေခြင်းဖြစ်ကြောင်း၊ ၂၀၁၀ ပြည့်နှစ်မှ စတင်၍ ငြိမ်းချမ်းရေးလမ်းကြောင်းအား လျှောက်လှမ်းခဲ့ပြီး NCA ကြိုးပမ်းစဉ်တစ်လျှောက်လုံး ရှေ့တန်းကပါဝင်၍ ယနေ့အချိန်အထိ ငြိမ်းချမ်းရေးအား ဆက်လက်ဆောင်ရွက်နေခြင်းဖြစ်ကြောင်း၊ ပဋိပက္ခများရပ်တန့်ရန် ငြိမ်းချမ်းရေးအား ဆွေးနွေးခြင်းဖြစ်ကြောင်း၊ NCA စာချုပ်ပါ ဒီမိုကရေစီနှင့် ဖက်ဒရယ်စနစ်ကိုအခြေခံသည့် ပြည်ထောင်စုကို နိုင်ငံရေးရလဒ်များနှင့်အညီ ကြိုးစားရန် အချိန်ကျနေပြီဖြစ်ပါကြောင်း၊ ယနေ့အချိန်အခါသည် အခွင့်ကောင်း၊ အချိန်ကောင်းဖြစ်ပါကြောင်းနှင့် ပြည်သူလူထုအကျိုးကိုရေးရှု၍ ရေရှည်တည်တံ့ခိုင်မြဲသော ငြိမ်းချမ်းရေးကို ဆက်လက်ကြိုးပမ်းသွားမည် ဖြစ်ကြောင်း ပြောကြားသည်။

ယင်းနောက် တက်ရောက်လာသူများက ဒီမိုကရေစီနှင့်ဖက်ဒရယ်စနစ်ကို အခြေခံသည့်



ပြည်ထောင်စုကို နိုင်ငံရေးရလဒ်များနှင့်အညီ တည်ဆောက်ရေး၊ တည်ငြိမ်အေးချမ်းရေးနှင့် ဖွံ့ဖြိုးတိုးတက်ရေးအတွက် နိုင်ငံတော်အစိုးရ၊ တပ်မတော်နှင့်အတူ လက်တွဲပူးပေါင်းဆောင်ရွက်ရေး၊ နှစ်ဖက်ယုံကြည်မှုကို ထိခိုက်စေမည့်လုပ်ရပ်များ မဖြစ်ပွားစေရေး၊ ရခိုင်ပြည်နယ် စစ်တွေမြို့နှင့် ဧရာဝတီတိုင်းဒေသကြီးတို့အတွင်း ရောက်ရှိနေသော ပြည်သူများ၏ စားဝတ်နေရေးအဆင်ပြေစေရေးနှင့် လူသားချင်း စာနာထောက်ထားမှုအကူအညီများ ပေးအပ်ရေးဆိုင်ရာကိစ္စရပ်များအား ဆွေးနွေးကြသည်။

ဆက်လက်၍ အမျိုးသားစည်းလုံးညီညွတ်ရေးနှင့် ငြိမ်းချမ်းရေးဖော်ဆောင်မှု ညှိနှိုင်းရေးကော်မတီအတွင်းရေးမှူး ဒုတိယဗိုလ်ချုပ်ကြီးမင်းနိုင်က နိုင်ငံတော်အစိုးရသစ်လက်ထက် ငြိမ်းချမ်းရေးဆိုင်ရာ မူဝါဒများ ချမှတ်ဆောင်ရွက်ခြင်းနှင့် ကော်မတီများ ပြန်လည်ဖွဲ့စည်းမှုများ၊ နိုင်ငံတော်သမ္မတ၏ ငြိမ်းချမ်းရေးဆိုင်ရာ လမ်းညွှန်မှာကြားချက်များကို အခြေခံ၍ ဒေသတည်ငြိမ်အေးချမ်းရေးနှင့်

ရှေ့ဆက်လက်ဆောင်ရွက်မည့် ငြိမ်းချမ်းရေးလုပ်ငန်းစဉ်အပေါ် အလေးထားဆွေးနွေးအဖြေရှာနိုင်ရေး ပူးပေါင်းလုပ်ဆောင်သွားကြရန်နှင့် ALP အနေဖြင့် ရခိုင်ပြည်တည်ငြိမ်အေးချမ်းရေးအတွက် တစ်ဖက်တစ်လမ်းမှ နယ်မြေခံတပ်ရင်းတပ်ဖွဲ့များနှင့် အထောက်အကူပြု ပူးပေါင်းဆောင်ရွက်နိုင်ရေးတို့ကို ဆွေးနွေးသည်။

ထို့နောက် နှစ်ဖက်ဆွေးနွေးချက်များအပေါ် မှတ်တမ်းတင်နိုင်ရန်ညှိနှိုင်းပြီး မှတ်တမ်းအား လက်မှတ်ရေးထိုး အတည်ပြုကြသည်။

ယင်းနောက် ရခိုင်ပြည်လွတ်မြောက်ရေးပါတီ (ALP) ဥက္ကဋ္ဌ စောမြရာဇာလင်းက ကျေးဇူးတင်စကားပြောကြားပြီး အမျိုးသားစည်းလုံးညီညွတ်ရေးနှင့် ငြိမ်းချမ်းရေးဖော်ဆောင်မှုညှိနှိုင်းရေးကော်မတီဥက္ကဋ္ဌ ဒုတိယဗိုလ်ချုပ်ကြီး ရာပြည့်က နိဂုံးချုပ်အမှာစကားပြောကြားကာ အမှတ်တရလက်ဆောင်ပစ္စည်းများပေးအပ်၍ ဆွေးနွေးပွဲကို ရုပ်သိမ်းလိုက်ကြောင်း သိရသည်။ သတင်းစဉ်

နိုင်ငံတော်တည်ငြိမ်ရေးနှင့် နယ်မြေအေးချမ်းသာယာရေးအတွက် စစ်ဆင်ရေးတာဝန်များကို ကျေပွန်စွာ ထမ်းဆောင်ခဲ့သည့် ရှေ့တန်းပြန် နိုင်ငံသားကောင်း တပ်မတော်သားများအား ဂုဏ်ပြုကြိုဆိုပွဲများကျင်းပ

နေပြည်တော် ဇူလိုင် ၂၇

နိုင်ငံတော်တည်ငြိမ်ရေးနှင့် နယ်မြေအေးချမ်း သာယာရေးအတွက် နယ်မြေလုံခြုံရေး တာဝန်များကို ကျေပွန်စွာ ထမ်းဆောင်ပြီး ပြန်လည် ရောက်ရှိလာသော ရှေ့တန်းပြန် နိုင်ငံသားကောင်း တပ်မတော်သားများအား ဂုဏ်ပြု ကြိုဆိုခြင်းကို ယနေ့ညနေပိုင်းတွင် မကွေးတိုင်းဒေသကြီး ပခုက္ကူမြို့ရှိ နယ်မြေခံတပ်ဌာနချုပ်၌ ပြုလုပ်ရာ အလယ်ပိုင်းတိုင်းစစ်ဌာနချုပ်မှ တာဝန်ရှိသူများ၊ အရာရှိ၊ စစ်သည်၊ မိသားစုဝင်များ၊ ဌာနဆိုင်ရာ တာဝန်ရှိသူများ၊ မြန်မာနိုင်ငံ ရဲတပ်ဖွဲ့ဝင်များ၊ မြန်မာနိုင်ငံ စစ်မှုထမ်းဟောင်း အဖွဲ့ဝင်များ၊ ပြည်သူ့စစ်(ဌာန) တပ်ဖွဲ့ဝင်များနှင့် ဒေသခံပြည်သူများ တက်ရောက်ကြသည်။

တိုင်းဒေသကြီးနှင့် ပြည်နယ်အသီးသီးရှိ တိုင်းရင်းသားပြည်သူ



များ စိတ်အေးချမ်းသာစွာ နေထိုင်လုပ်ကိုင် စားသောက်နိုင်ရေးနှင့် အသက်အိုးအိမ်စည်းစိမ်ဥစ္စာ လုံခြုံမှုရှိစေရေး၊ နိုင်ငံတော်တည်ငြိမ်ရေး၊ နယ်မြေအေးချမ်းသာယာရေးအတွက် ရှေ့တန်းစစ်မျက်နှာများတွင် စစ်ဆင်ရေးတာဝန်များကို မိဝေးဖဝေး၊ မိသားစုများနှင့် ဝေးကွာ၍ နေ့မအားညမနား စွမ်းစွမ်းတမ်း တာဝန်ထမ်းဆောင်

ခဲ့သော ရှေ့တန်းပြန်တပ်မတော်သားများအား တက်ရောက်လာကြသူများက အောင်သပြေခက်ကမ်း၍လည်းကောင်း၊ အိုးစည်ဒိုးပတ်အကအခန့်များဖြင့် လည်းကောင်း သောင်းသောင်းဖြဖြ ဂုဏ်ပြုကြိုဆိုခဲ့ကြသည်။

ယင်းနောက် တိုင်းစစ်ဌာနချုပ်မှ တာဝန်ရှိသူတစ်ဦးက အောင်ပွဲရ ရှေ့တန်းပြန်တပ်မတော်

သားများအား ဂုဏ်ပြုအမှာစကားပြောကြားပြီး ဂုဏ်ပြုချီးမြှင့်ငွေများ ပေးအပ်ခဲ့သည်။

အလားတူ ယနေ့တွင် နိုင်ငံတော်တည်ငြိမ်ရေးနှင့် နယ်မြေအေးချမ်း သာယာရေးအတွက် နယ်မြေလုံခြုံရေး တာဝန်များကို ကျေပွန်စွာ ထမ်းဆောင်၍ ပြန်လည်ရောက်ရှိ လာသော ရှေ့တန်းပြန် နိုင်ငံသားကောင်း တပ်မတော်သားများအား ဂုဏ်ပြု ကြိုဆိုပွဲများကို မကွေးတိုင်းဒေသကြီး စလင်းမြို့နှင့် ရေစကြိုမြို့များရှိ နယ်မြေခံတပ်ရင်းများတွင် ကျင်းပပြုလုပ်ရာ သက်ဆိုင်ရာ တပ်နယ်အသီးသီးမှ တာဝန်ရှိသူများ၊ ဌာနဆိုင်ရာတာဝန်ရှိသူများနှင့် ဒေသခံတိုင်းရင်းသားပြည်သူများက သောင်းသောင်းဖြဖြ ဂုဏ်ပြု ကြိုဆိုခဲ့ကြကြောင်း သတင်းရရှိသည်။ သတင်းစဉ်



အသက် ၁၀၂ နှစ်ပြည့် စစ်မှုထမ်းဟောင်းအဖွဲ့ဝင်အား ဂုဏ်ပြုချီးမြှင့်

ပူတာအို ဇူလိုင် ၂၇

အသက် ၁၀၂ နှစ်ပြည့် ကချင်ပြည်နယ် ပူတာအိုမြို့ နယ်စစ်မှုထမ်းဟောင်း အဖွဲ့ဝင် တပ်သားဆန်ဒေါင်းဖေါင် (အငြိမ်းစား) အား ပူတာအိုမြို့နယ် စစ်မှုထမ်းဟောင်းအဖွဲ့ဥက္ကဋ္ဌနှင့် တာဝန်ရှိသူများက ယနေ့ ပူတာအိုမြို့နယ် စစ်မှုထမ်းဟောင်းအဖွဲ့ရုံး၌ ဂါရဝပြုဂုဏ်ပြုချီးမြှင့်ငွေ ပေးအပ်ခဲ့ကြောင်း သိရသည်။ (ဝဲပုံ)

သတင်းစဉ်



နိုင်ငံတကာမီဒီယာများ ပေါင်စန်းဒေသ ဖွံ့ဖြိုးတိုးတက်မှု လေ့လာရန် ပေါင်စန်းမြို့သို့ ရောက်ရှိ

ပေါင်စန်း ဇူလိုင် ၂၇

တရုတ်ပြည်သူ့သမ္မတနိုင်ငံ ယူနန်ပြည်နယ်အစိုးရ၏ စီစဉ်မှုဖြင့် နိုင်ငံတကာ မီဒီယာများသည် ပေါင်စန်းဒေသ ဖွံ့ဖြိုးတိုးတက်မှုလေ့လာရန် ပေါင်စန်းမြို့သို့ ယနေ့ရောက်ရှိကြသည်။

လေ့လာရေးခရီးစဉ်နှင့်အတူ နိုင်ငံတကာမီဒီယာသမားများသည် AI နည်းပညာ၏ မီဒီယာပေါ်သက်ရောက်မှု၊ စီမံခန့်ခွဲမှုများ၊ မီဒီယာအချင်းချင်း၊ ပြည်သူ့အချင်းချင်း၊ ချစ်ကြည်ရင်းနှီးမှုအတွက် ပေါင်းကူးပေးနိုင်မည့် မီဒီယာ၏ အခန်းကဏ္ဍတို့နှင့်စပ်လျဉ်း၍ အပြန်အလှန် ဝေမျှဆွေးနွေးမည့် အစီအစဉ်များလည်း ပါဝင်ကြောင်း သိရသည်။

ထို့ပြင် ပေါင်စန်းဒေသ၏ ဖွံ့ဖြိုးတိုးတက်မှု၊ ယဉ်ကျေးမှုအမွေအနှစ် နယ်မြေများ၊ ဒေသ၏ ကျေးလက်ဒေသ ဖွံ့ဖြိုးတိုးတက်ရေးလုပ်ငန်းများနှင့် ကော်ဖီစိုက်ပျိုးထုတ်လုပ်မှုလုပ်ငန်းစဉ်များကိုလည်း သွားရောက်လေ့လာကြမည်ဖြစ်သည်။

နိုင်ငံတကာမီဒီယာများ လေ့လာရေးခရီးစဉ်စတင်မိတ်ဆက်ခြင်း အခမ်းအနားကို ယနေ့ ဒေသ စံတော်ချိန် ညနေ ၃ နာရီတွင် ပေါင်စန်းအပြည်ပြည်ဆိုင်ရာ ပူးပေါင်းဆောင်ရွက်ရေးစင်တာ၌ ကျင်းပရာ ပေါင်စန်းမြို့ မြူနီစပယ်ကော်မတီ အမြဲတမ်းအဖွဲ့ဝင်နှင့် ဒုတိယမြို့တော်ဝန် Mr Zhang Gexing နှင့် မြန်မာနိုင်ငံဆိုင်ရာ တရုတ်နိုင်ငံ ကူမင်းမြို့ ကောင်စစ်ဝန်ချုပ် ဦးသွင်ထက်လင်းတို့က နိုင်ငံတကာမီဒီယာများကို ကြိုဆိုနှုတ်ခွန်းဆက်စကားပြောကြားကြကြောင်း သိရသည်။ သတင်းစဉ်

ပို့ဆောင်ရေးဝန်ကြီးဌာန မြန်မာ့မီးရထား အိတ်ဖွင့်တင်ဒါ (Open Tender)ခေါ်ယူခြင်း		
၁။ အောက်ဖော်ပြပါ လုပ်ငန်းများကို မြန်မာကျပ်ငွေဖြင့် ဆောင်ရွက်လိုပါသည် -		
စဉ်	တင်ဒါအမှတ်	လုပ်ငန်းအမျိုးအမည်
၁	၂၈၅/မမ/CE	တိုင်းအမှတ်(၄)၊ ကလော သာစည်ဘူတာသစ် တည်ဆောက်ခြင်းနှင့် ရထားသွားလာရေးဆိုင်ရာ အထောက်အကူပြုလုပ်ငန်းများဆောင်ရွက်ခြင်း(130' x 50')Two Storeyed R.C Building (Mat Foundation) (18' x 30') Control Room (၁)ခန်းအပါအဝင် (နှစ်ဆက်လုပ်ငန်း)
၂	၂၈၆/မမ/CE	တိုင်းအမှတ်(၇)၊ရန်ကုန် မလွကုန်းဘူတာယာခံဝင်းအတွင်း အခန်း(၂၀)အပါ ဝန်ထမ်းအိမ်ရာ (၄)ခန်း(၅)ထပ် (တိုက်အမှတ်-၈) တည်ဆောက်ခြင်း(ရေ၊ မီး၊ မိလ္လာ အပါ)(15755 Sft)
၃	၂၈၇/မမ/CE	တောင်ငူမြို့ရှောင်ရထားလမ်း ဖောက်လုပ်ရေးလုပ်ငန်း တောင်ငူဘူတာအဆောက်အဦသစ် တည်ဆောက်ခြင်းနှင့် ဆက်စပ်လုပ်ငန်းများ ဆောင်ရွက်ခြင်း (နှစ်ဆက်လုပ်ငန်း)
တင်ဒါပိတ်မည့်နေ့/အချိန် - (၁၁.၈.၂၀၂၆) နေ့လည် (၂:၃၀) နာရီ ၂။ တင်ဒါပုံစံများကို အောက်ဖော်ပြပါ ဌာနတွင် (၂၈ .၇.၂၀၂၆) ရက်နေ့မှ စတင်၍ ရုံးချိန်အတွင်း ဝယ်ယူနိုင်ကြောင်းနှင့် အသေးစိတ်သိရှိလိုပါက ၎င်းဌာနသို့ မေးမြန်းနိုင်ပါသည်။ ထောက်ပံ့ဌာန၊ မြန်မာ့မီးရထား၊ ကုန်သည်လမ်းနှင့် ၅၁လမ်းထိပ်၊ ဗိုလ်တထောင်မြို့နယ်၊ ရန်ကုန်မြို့၊ ဖုန်း 294352, 291994		

ကန့်ကွက်နိုင်ကြောင်းကြော်ငြာ		
ရန်ကုန်တိုင်းဒေသကြီး၊ တောင်ငူတိုင်းဒေသကြီး၊ မြေတိုင်းရပ်ကွက်အမှတ်(၁၄/၁)၊ မြင်သာ(၈)လမ်း၊ အမှတ်(၁၀၅/၁) ပေါ်တွင် ဆောက်လုပ်ထားသည့် (၂)ခန်းတွဲ(၆)ထပ်တိုက်၏ ခြေရင်းခြမ်း၊ စတုတ္ထထပ်(၅-၅၁)(4B)၊ အကျယ်အဝန်း (၁၅ x ၅၅) ပေရှိ တိုက်ခန်း(၁)ခန်းအပါအဝင် အကျိုးခံစားခွင့်အရပ်ရပ်အား လက်ရောက်ရရှိပိုင်ဆိုင်ထားပြီး ရောင်းချပိုင်ခွင့်ရှိသည်ဟု ဝန်ခံကတိပြုသူများဖြစ်သည့် ဦးစော်မိုးအောင်(၁၂/ရကန(နိုင်)၀၂၀၉၀၆)နှင့် ဒေါ်ဝေဇင်ဦး (၁၂/မရက(နိုင်) ၁၀၅၁၁၉)တို့ထံမှ ကျွန်ုပ်တို့၏မိတ်ဆွေ ဒေါ်အိမ်သဉ္ဇာမင်းနိုင်(၁/မကက(နိုင်)၀၉၅၅၉၃)က အပြီးအပိုင်ဝယ်ယူရန်အတွက် စရန်ငွေတစ်စိတ် တစ်ဒေသကို ပေးချေထားပြီး ဖြစ်ပါသည်။ ဖော်ပြပါကိစ္စနှင့်စပ်လျဉ်း၍ ကန့်ကွက်လိုသူများရှိက ကျွန်ုပ်တို့ထံသို့ တိကျခိုင်လုံသော တရားဝင်စာချုပ်စာတမ်းများနှင့်တကွ ယခုကြော်ငြာပါသည့်နေ့မှစ၍ (၇) ရက်အတွင်း လာရောက်ကန့်ကွက်နိုင်ပါသည်။ ယင်းနေ့ကျော်လွန်က အရောင်းအဝယ်ကို ဥပဒေနှင့်အညီ အပြီးဆောင်ရွက်သွားမည်ဖြစ်ကြောင်း ကြေညာအပ်ပါသည်။ လွှဲအပ်ညွှန်ကြားချက်အရ- ဦးဝင်းသူရဇော်(LL.B) ဒေါ်ယမင်းထွေး(LL.B) ဦးရဲသီဟ(LL.B) အထက်တန်းရှေ့နေ (စဉ်-၄၂၀၆၆) တရားလွှတ်တော်ရှေ့နေ (စဉ်-၁၂၃၆၅) အထက်တန်းရှေ့နေ(စဉ်-၅၆၃၆၆) အမှတ်(၁၀၁)၊ ကံကော်မြိုင်(၂)လမ်း၊ (၃၃)ရပ်ကွက်၊ ဒဂုံမြို့သစ်(မြောက်ပိုင်း)မြို့နယ်၊ ဖုန်း-၀၉-၇၇၂၇၇၇၁၂၊ ၀၉-၄၅၆၉၉၆၇၇၆၊ ၀၉-၉၇၃၀၀၂၁၀၇		

ကန့်ကွက်နိုင်ပါကြောင်း		
ရန်ကုန်တိုင်းဒေသကြီးဒဂုံမြို့သစ်(ဆိပ်ကမ်း)မြို့နယ် ၊ (၉၂)ရပ်ကွက်၊ယုလန်အပိုင်း(၃)တိုက်အမှတ် (၁၀)ဟုခေါ်တွင်သော(၈)ခန်းတွဲ(၅)ထပ်တိုက်၏အခန်းအမှတ်(၀၀၈)(ပြေညီထပ်) ၊ အကျယ်အဝန်း (၄၃၆-စတုရန်းပေ)ရှိ ဒေါ်ဖြူဖြူဝါ (၁၂/လသန (နိုင်) ၀၁၁၆၄၂) အမည်ပေါက်တိုက်ခန်းနှင့်အတူ ခံစားခွင့်အရပ်ရပ်အားလုံးတို့ကို ရောင်းချပိုင်ခွင့်ရှိကြောင်းအဆိုပြုသူ အမည်ပေါက် ဒေါ်ဖြူဖြူဝါ (၁၂/လသန (နိုင်) ၀၁၁၆၄၂)ထံမှကျွန်ုပ်တို့၏မိတ်ဆွေဖြစ်သူ ဦးစိုးမင်းထွန်း(၉/အမရ(နိုင်) ၀၉၈၈၅၃)ကဝယ်ယူရန်အတွက်စရန်ငွေများပေးချေထားပြီး ဖြစ်ပါသည်။အရောင်းအဝယ်အား ကန့်ကွက်လိုပါကကျွန်ုပ်တို့ထံသို့တရားဝင်ခိုင်လုံသောစာရွက်စာတမ်းအထောက်အထား (မှရင်း) များဖြင့် ယနေ့မှစ၍ (၇)ရက်အတွင်းလာရောက်ကန့်ကွက်နိုင်ပါသည်။ထိုရက်ကျော်လွန်ပါက အရောင်းအဝယ်ကိစ္စကို ဥပဒေနှင့်အညီဆက်လက်ဆောင်ရွက် သွားမည်ဖြစ်ကြောင်းအများသိစေရန် ကြေညာအပ်ပါသည်။ ဦးစိုးမင်းထွန်း၏လွှဲအပ်ညွှန်ကြားချက်အရ ဦးအောင်ကျော်လွင် LL.B, ဒေါ်သိင်္သိန်ယမင်း LL.B, အထက်တန်းရှေ့နေ (စဉ်-၄၃၆၈၈) အထက်တန်းရှေ့နေ (စဉ်-၄၀၈၉၄) Ph-09421746974, 09-254332312		

ယာဉ်မှတ်ပုံတင်စာအုပ် မိတ္တူလျှောက်ထားခြင်း
ယာဉ်အမှတ် 52W/42218 ယာဉ်လက်ဝယ်ရှိသူ ဦးဟန်ကြည် ၇/အတန(နိုင်)၀၂၃၅၆၆ က (ကမ-၃) ပျောက်ဆုံး၍ မိတ္တူထုတ်ပေးပါရန် လျှောက်ထားလာပါသဖြင့် ကန့်ကွက်လိုသူများသည်ခိုင်လုံသော အထောက်အထားများဖြင့် ကြော်ငြာသည့်ရက်မှ ရက် (၃၀) အတွင်း အောက်ဖော်ပြပါရုံးသို့ လာရောက်ကန့်ကွက်နိုင်ပါသည်။ ကညန၊ ခရိုင်ရုံး(တောင်ငူ)

နှစ်ဦးသဘောတူ ကွာရှင်းပြတ်စဲပြီးစီးကြောင်း အများသိစေရန်ကြေညာခြင်း
ကျွန်ုပ်မိတ်ဆွေ ဒေါ်လှညိုမိုး (ဘ) ဦးလှမိုး (၂/လကန(နိုင်)၀၆၃၇၁၂)သည် ဦးမိုးခန့်သော် (ဘ) ဦးသန်းထွေး (၁/ဟပန(နိုင်)၀၀၅၁၀၂)တို့သည် မြန်မာ့ဓလေ့ထုံးတမ်းအရ လက်ထပ်ပေါင်းသင်းနေထိုင်ခဲ့ရာမှ တစ်ဦးနှင့်တစ်ဦးစိတ်သဘောထားချင်း တိုက်ဆိုင်မှုမရှိသောကြောင့် (၂၀-၇-၂၀၂၆) ရက်တွင် နှစ်ဦးသဘောတူ အကြင်လင်မယားအဖြစ်မှ ကွာရှင်းပြတ်စဲပြီးကတိစာချုပ်ဖြင့် နှစ်ဦးသဘောတူ လက်မှတ်ရေးထိုးကာ တရားဝင်ကွာရှင်းပြတ်စဲပြီး ဖြစ်ပါသည်။ ထိုသို့တရားဝင် ကွာရှင်းပြတ်စဲပြီးသည့်အချိန်မှစ၍ စီးပွားရေး၊ လူမှုရေး၊ ကိုယ်ရေးကိုယ်တာကိစ္စ အဝဝတို့သည် တစ်ဦးနှင့်တစ်ဦး ပတ်သက်စပ်ဆိုင်ခြင်း အလျဉ်းလုံးဝ(လုံးဝ) မရှိတော့ပါကြောင်း အများသိစေရန် ကြေညာအပ်ပါသည်။ ဒေါ်လှညိုမိုး၏ လွှဲအပ်ညွှန်ကြားချက်အရ- ဒေါ်အေးအေးသွယ်(LL.B) (တရားလွှတ်တော်ရှေ့နေ) အမှတ်(၁၂၁)၊ ပန်းတင်လမ်းခွဲ(၁၉)၊ နယ်မြေ(၁)၊ ဘုရားဖြူရပ်ကွက်၊ တောင်ကြီးမြို့

ယာဉ်မှတ်ပုံတင်စာအုပ် မိတ္တူလျှောက်ထားခြင်း
ယာဉ်အမှတ် (71W/48400), Honda -110 ယာဉ်လက်ဝယ်ရှိသူ Mani Mandai Co.;Ltd က ကမ-၃ ပျောက် မိတ္တူလျှောက်ထားလာပါသဖြင့် ကန့်ကွက်လိုပါက ခိုင်လုံသော အထောက်အထားများဖြင့် ကြော်ငြာသည့်ရက်မှ ရက်(၃၀) အတွင်း အောက်ဖော်ပြပါရုံးသို့ လာရောက်ဆက်သွယ်ဆောင်ရွက်ပါရန်။ ကညန၊ တိုင်းရုံး(မကွေး)

စာအုပ်စာပေ လူ့မိတ်ဆွေ

ဖောင်းကြွန်ပါတ်ပြားပျောက်လျှောက်ထားခြင်း	ယာဉ်မှတ်ပုံတင်စာအုပ် မိတ္တူလျှောက်ထားခြင်း	ယာဉ်မှတ်ပုံတင်စာအုပ် မိတ္တူလျှောက်ထားခြင်း
ယာဉ်အမှတ် 9P/3673 ၏ ဖောင်းကြွန်ပါတ်ပြား ပျောက်ဆုံး၍ ထုတ်ပေးပါရန် လျှောက်ထားလာပါသဖြင့် ယခင်ထုတ်ပေးခဲ့သည့် ဖောင်းကြွန်ပါတ်ပြားပျက်ပြယ်ပါကြောင်း အများသိစေရန် ကြေညာအပ်ပါသည်။ ကညန၊ ခရိုင်ရုံး(မန္တလေးတောင်ပိုင်း)	ယာဉ်အမှတ်(78W/65972), Wuyan Honda-125 ယာဉ်လက်ဝယ်ရှိသူ Mani Mandai Co.;Ltd က ကမ-၃ပျောက်မိတ္တူ လျှောက်ထားလာပါသဖြင့် ကန့်ကွက်လိုပါက ခိုင်လုံသောအထောက်အထားများဖြင့် ကြော်ငြာသည့်ရက်မှ ရက် (၃၀) အတွင်း အောက်ဖော်ပြပါရုံးသို့ လာရောက်ဆက်သွယ်ဆောင်ရွက်ပါရန်။ ကညန၊ တိုင်းရုံး(မကွေး)	ယာဉ်အမှတ် 72W/13286 ယာဉ်လက်ဝယ်ရှိသူ ဦးထက်မြတ်အောင် ၉/မခန(နိုင်)၃၁၂၈၀၀ က (ကမ-၃) ပျောက်ဆုံး၍ မိတ္တူထုတ်ပေးရန် လျှောက်ထားလာပါသည်။ ကန့်ကွက်လိုပါက ခိုင်လုံသော အထောက်အထားများဖြင့် ကြော်ငြာသည့်ရက်မှ ရက် ၃၀ အတွင်း အောက်ဖော်ပြပါရုံးသို့ လူ့ကိုယ်တိုင် လာရောက်ကန့်ကွက်နိုင်ပါသည်။ ကညန၊ခရိုင်ရုံး(မြင်းခြံ)

UE Export Import Company Limited (ယူအီးအိပ်(စ်)ပို့(တ်)အင်(မ်)ပို့(တ်)ကုမ္ပဏီလီမိတက်) (တရားရုံးအမိန့်အရ စာရင်းရှင်းလင်းဖျက်သိမ်းဆဲ) အမှတ်(သ-၁၅/၂၄) ၁၁၅ လမ်းနှင့် ၇၄ (A) လမ်းထောင့် ပြည်ကြီးတံခွန်မြို့နယ်၊ မန္တလေးတိုင်းဒေသကြီး အိတ်ဖွင့်လေလံကြော်ငြာအမှတ် (၁၄ /၂၀၂၆-၂၀၂၇) အိတ်ဖွင့်လေလံစနစ်ဖြင့်ရောင်းချခြင်း
၁။ UE Export Import Company Limited (ယူအီးအိပ်(စ်)ပို့(တ်)အင်(မ်)ပို့(တ်)ကုမ္ပဏီလီမိတက်) (တရားရုံးအမိန့်အရစာရင်းရှင်းလင်းဖျက်သိမ်းဆဲ)ပိုင် မြေနှင့်အဆောက်အဦကို အောက်ပါအစီအစဉ်အတိုင်း အိတ်ဖွင့်လေလံစနစ်ဖြင့် ရောင်းချမည်ဖြစ်ပါသည်- (က) အိတ်ဖွင့်လေလံဖြင့် ရောင်းချမည့်အစီအစဉ် အိတ်ဖွင့် လေလံစနစ်ဖြင့် ရောင်းချမည့် နေ့ရက် - (၁၃ - ၀၈ -၂၀၂၆) အိတ်ဖွင့် လေလံစနစ်ဖြင့် ရောင်းချမည့် အချိန် - နံနက် ၉:၀၀ နာရီ။ အိတ်ဖွင့် လေလံစနစ်ဖြင့် ရောင်းချမည့်နေရာ - အမှတ် (သ-၁၅/၂၄) ၁၁၅ လမ်းနှင့် ၇၄ (အေ) လမ်းထောင့်၊ ပြည်ကြီးတံခွန်မြို့နယ်၊ မန္တလေးမြို့။ (ခ) အိတ်ဖွင့် လေလံဖြင့် ရောင်းချမည့် ပစ္စည်းမှာ အောက်ပါအတိုင်းဖြစ်ပါသည်- Auction 14 (၁) မန္တလေးတိုင်းဒေသကြီး၊ ပုသိမ်ကြီးမြို့နယ်၊ ကျွဲနဖားကျေးရွာ၊ ဧရိယာ (၉.၉၁)ဧကရှိ နှစ်(၆၀) ဂရန်မြေနှင့် ယင်းမြေပေါ်ရှိ အဆောက်အဦအပါအဝင် အကျိုးခံစားခွင့်အရပ်ရပ်၊ လေလံကြမ်းခင်းဈေး ငွေကျပ် (၁၃,၀၀၀,၀၀၀,၀၀၀/-) (ကျပ်သိန်းပေါင်းတစ်သိန်းသုံးသောင်းတိတိ) မှတ်ချက်။ ။ ပိုင်ဆိုင်မှုစာရွက်စာတမ်းများ မြီရှင်ထံတွင်ရှိပါသည်။ လေလံတင်ရောင်းချမည့်စည်းကမ်းချက်များ ၂။ ပစ္စည်းစာရင်းတွင်ဖော်ပြထားသော အချက်အလက်များမှာ UE Export Import Company Limited (တရားရုံးအမိန့်အရ စာရင်းရှင်းလင်းဖျက်သိမ်းဆဲ)က စာရင်းရှင်းလင်းဖျက်သိမ်းရေးအရာရှိထံသို့ တင်ပြချက်အရ သိရှိရသမျှ ဖြစ်သည်။ မှားယွင်းခြင်း၊ ကြွင်းကျန်ခြင်း၊ တစ်ခုခုပေါ်ပေါက်လာပါက အိတ်ဖွင့်လေလံကျင်းပရေးကော်မတီက တာဝန်ယူမည် မဟုတ်ပါ။ UE Export Import Company Limited (တရားရုံးအမိန့်အရ စာရင်းရှင်းလင်းဖျက်သိမ်းဆဲ)၏ အကျိုးသက်ဆိုင်သမျှကိုသာ ရောင်းချလိမ့်မည်ဖြစ်ကြောင်း လေလံဆွဲ ဝယ်ယူမည့်သူတို့အား အထူးသတိပြုရန် နှိုးဆော်လိုက်သည်။ ၃။ အိတ်ဖွင့်လေလံတင်သွင်းခွင့်လျှောက်လွှာနှင့် စည်းကမ်းချက်တစ်စုံလျှင် ကျပ် (၁၀၀,၀၀၀/-)နှုန်းငွေသားဖြင့် သတင်းစာ၌ပါလာသည့်နေ့မှစ၍ (၁၁- ၀၈ -၂၀၂၆) နေ့ နောက်ဆုံးထား၍ UE Export Import Company Limited (တရားရုံးအမိန့်အရ စာရင်းရှင်းလင်းဖျက်သိမ်းဆဲ) အမှတ် (သ-၁၅/၂၄) ၁၁၅ လမ်းနှင့် ၇၄ (အေ) လမ်းထောင့်၊ ပြည်ကြီးတံခွန်မြို့နယ်၊ မန္တလေးမြို့တွင် ဝယ်ယူနိုင်ပါသည်။ ၄။ လေလံတင်ရောင်းချမည့်ပစ္စည်းများအတွက် အိတ်ဖွင့်လေလံတင်သွင်းလိုသူသည် သတ်မှတ်ထားသော လျှောက်လွှာပုံစံတွင် ဖြည့်စွက်၍ Auction 14 အတွက် သမာဓိအာမခံကြေးငွေ (Earnest Money) (ကျပ် ၂၀၀,၀၀၀,၀၀၀/-) (ကျပ်သိန်းနှစ်ထောင်)အား အိတ်ဖွင့်လေလံကျင်းပရေးကော်မတီ UE Export Import Company Limited (တရားရုံးအမိန့်အရ စာရင်းရှင်းလင်းဖျက်သိမ်းဆဲ)ထံသို့ (၁၁-၀၈-၂၀၂၆)နေ့ နောက်ဆုံးထား၍ စာရင်းရှင်းလင်း ဖျက်သိမ်းရေးအရာရှိ ဒေါ်ချိုချိုမြင့်၏ KBZ Bank (Mandalay)(PGT)ရှိ ငွေစာရင်းအမှတ် (04351106000055901) သို့လည်းကောင်း၊ KBZ Bank (Yangon) (PSD) ရှိငွေစာရင်းအမှတ်(17351106000055901) သို့လည်းကောင်း၊ AYA (Bank) (0025-Mandalay-003) (Kywae Sae Kan) ရှိ ငွေစာရင်းအမှတ် (40037258120) သို့လည်းကောင်း၊ UAB Bank (Mandalay) Pyigyitagon (Industry Zone)ရှိငွေစာရင်းအမှတ် (065070100004076) သို့လည်းကောင်း ပေးသွင်းနိုင်ပါသည်။ ၅။ အိတ်ဖွင့်လေလံဖွင့်မည့် (၁၃- ၀၈ -၂၀၂၆) နေ့တွင် သမာဓိအာမခံကြေးငွေ ပေးသွင်းသူကိုယ်တိုင် တက်ရောက်၍သော်လည်းကောင်း၊ သို့မဟုတ် တရားဝင်ကိုယ်စားလှဲ့စာဖြင့်သော်လည်းကောင်း တက်ရောက်နိုင်သည်။ ၆။ အိတ်ဖွင့်လေလံပစ်မည့်မြေများ၏ ပိုင်ဆိုင်မှုစာရွက်စာတမ်းများ၊ စာရင်းအချက်အလက်များအား (၁၁- ၀၈ -၂၀၂၆) နေ့ နောက်ဆုံးထား၍ ရုံးချိန်အတွင်း အမှတ်(သ-၁၅/၂၄) ၁၁၅ လမ်းနှင့် ၇၄ (A) လမ်းထောင့် ပြည်ကြီးတံခွန်မြို့နယ်၊ မန္တလေးတိုင်းဒေသကြီးတွင် ကြည့်ရှုနိုင်ပါသည်။ ၇။ အသေးစိတ်သိရှိလိုပါက လူ့ကိုယ်တိုင်သော်လည်းကောင်း၊ အောက်ပါ တယ်လီဖုန်းနံပါတ်များသို့ စုံစမ်းနိုင်ပါသည်။ ဖုန်း 09-758211117, 09-758211118, 09-758211119 ဒေါ်ချိုချိုမြင့် စာရင်းရှင်းလင်းဖျက်သိမ်းရေးအရာရှိ ဥက္ကဋ္ဌ အိတ်ဖွင့်လေလံကျင်းပရေးကော်မတီ UE Export Import Company Limited (တရားရုံးအမိန့်အရ စာရင်းရှင်းလင်းဖျက်သိမ်းဆဲ)

❖ နိုင်ငံတော်ရွှေသီးဖို

ကုန်ထုတ်လုပ်မှု အားပေးစို့။

❖ နိုင်ငံတော်ဖွံ့ဖြိုးဖို

ပညာရေးကို အားပေးစို့။

❖ နိုင်ငံတော်သာယာဖို

သဘာဝပတ်ဝန်းကျင် ထိန်းကြစို့။

ရန်ကုန် - မော်လမြိုင် ပြေးဆွဲလျက်ရှိသည့် DEMU လူစီးအမြန်ရထားပေါ်တွင် ဆူညံစွာအော်ဟစ် သီချင်းဆိုခြင်း၊ ရထားထိုင်ခုံလက်တန်းများပေါ်တွင် ထိုင်ခြင်းနှင့် လျှောက်လမ်းများတွင် ပိတ်ဆို့၍ ထမင်းဝိုင်းဖွဲ့ စားသောက်ခြင်းပြုလုပ်ခဲ့သူများအား အမှုဖွင့်အရေးယူ

နေပြည်တော် ဇူလိုင် ၂၇
ရန်ကုန်-မော်လမြိုင် ပြေးဆွဲလျက်ရှိသည့် DEMU လူစီးအမြန်ရထားပေါ်တွင် ဆူညံစွာအော်ဟစ် သီချင်းဆိုခြင်း၊ ရထားထိုင်ခုံလက်တန်းများပေါ်တွင် ထိုင်ခြင်းနှင့် လျှောက်လမ်းများတွင် ပိတ်ဆို့၍ ထမင်းဝိုင်းဖွဲ့ စားသောက်ခြင်းပြုလုပ်ခဲ့သူများကို မော်လမြိုင်မြို့မ ရဲစခန်း၌ (၁)၁၂၉/၂၀၂၆၊ ရထားပို့ဆောင်ရေးဥပဒေ ပုဒ်မ ၈၈(က) ဖြင့် အမှုဖွင့်လှစ်၍ ဥပဒေနှင့်အညီ အရေးယူနိုင်ရေး ဆက်လက် ဆောင်ရွက်လျက်ရှိကြောင်း သိရသည်။

ဖြစ်စဉ်မှာ မြန်မာ့စီးရထားအနေဖြင့် ပြည်သူများ သက်သောင့်သက်သာ ဘေးကင်းလုံခြုံပြီး ဈေးနှုန်းသင့်တင့်စွာ သွားလာနိုင်ရေးအတွက် အဆင့်မြင့် ရထားတွဲဆိုင်းအသစ်များဖြင့် ခရီးစဉ်များကို ပြေးဆွဲပေးလျက်ရှိရာတွင် စည်းကမ်း မလိုက်နာသည့် ခရီးသည်အချို့ကြောင့် စာမျက်နှာ ၁၇ ကော်လံ ၁



မြောက်ဥက္ကလာပဆေးရုံကြီး၌ ပြတ်တောက်သွားသော လက်ညှိုးကို ပြန်လည်ဆက်ပေးသည့် ခွဲစိတ်ကုသမှု အောင်မြင်

နေပြည်တော် ဇူလိုင် ၂၇
မြောက်ဥက္ကလာပ ပြည်သူ့ဆေးရုံကြီးတွင် မင်္ဂလာဒုံမြို့နယ်၌ နေထိုင်သည့် အသက်(၂၅) နှစ်အရွယ်ရှိ အမျိုးသားတစ်ဦး သစ်စက်တွင် အလုပ်လုပ်နေစဉ် ပြတ်တောက်သွားသော လက်ညှိုးကို ပြန်လည်ဆက်ပေးသည့် ခွဲစိတ်

ကုသမှု အောင်မြင်စွာ ဆောင်ရွက်နိုင်ခဲ့ ကြောင်း သိရသည်။
ဖြစ်စဉ်မှာ မင်္ဂလာဒုံမြို့နယ်၌ နေထိုင်သော အသက် (၂၅) နှစ်အရွယ်ရှိ အမျိုးသားတစ်ဦး သည် သစ်စက်တွင် အလုပ်လုပ်နေစဉ် စာမျက်နှာ ၁၇ ကော်လံ ၅

ယနေ့ မိုးလေဝသ

နေပြည်တော်

မိုးအသင့်အတင့် ထစ်ချုန်းရွာမည်။

ရန်ကုန်

မိုးအသင့်အတင့် ထစ်ချုန်းရွာမည်။

မန္တလေး

နေရာကွက်ကျား မိုးထစ်ချုန်းရွာမည်။

ယနေ့ ဖတ် စ ရာ

မြို့နယ်အချို့၌ လက်နက်ကိုင် အကြမ်းဖက် အဖွဲ့များ ထောင်ထားသည့် မိုင်းပေါက်ကွဲမှုကြောင့် အပြစ်မဲ့ အရပ်သားပြည်သူ အချို့ ထိခိုက်ဒဏ်ရာရရှိ

ပြည်တွင်းသတင်း - ၁၇

3MA-9 MMA ပြိုင်ပွဲကြီး၏ ပထမတွဲဆိုင်းတွင် အောင်စံဟိန်းက အလဲထိုးဖြင့် အနိုင်ရ

ရန်ကုန် ဇူလိုင် ၂၇
3MA-Myanmar Mixed Martial Arts မှ စီစဉ်ကျင်းပသည့် 3MA-9 MMA ပြိုင်ပွဲကြီးကို ဇူလိုင် ၂၆ ရက်က လှည်းကူးမြို့နယ်ရှိ 3MA Arena မှာ ပြုလုပ်ခဲ့ပြီး တွဲဆိုင်း ကိုးဆိုင်း ပါဝင်ထိုးသတ်ခဲ့ရာ ပထမတွဲဆိုင်းအဖြစ် ၅၈ ကီလို တန်းမှ အောင်စံဟိန်း(စစ်တွေ) နှင့် ဖရန့်စစ်ဆေးခန်း(မြစ်ကြီးနား) တို့ ယှဉ်ပြိုင်ထိုးသတ်ခဲ့ပြီး အောင်စံဟိန်းက ပထမအချိန်တွင် အလဲထိုးဖြင့် အနိုင်ယူခဲ့သည်။
စာမျက်နှာ ၁၇ ကော်လံ ၅ ❖

တိုင်းဒေသကြီးနှင့် ပြည်နယ် တိုက်ကွမ်ဒိုပြိုင်ပွဲတွင် ရန်ကုန်တိုင်းဒေသကြီးမှ တံခွန်စိုက်ဆုဖလား သုံးခုရရှိ

ရန်ကုန် ဇူလိုင် ၂၇
၂၀၂၆ ခုနှစ် တိုင်းဒေသကြီးနှင့်ပြည်နယ် တိုက်ကွမ်ဒိုပြိုင်ပွဲကို ဇူလိုင် ၂၃ ရက်မှ ၂၇ ရက်အထိ အမျိုးသားအားကစားပြိုင်ပွဲရုံ(၁) သုဝဏ္ဏ၌ ကျင်းပခဲ့ပြီး စာမျက်နှာ ၁၇ ကော်လံ ၁ *

တပ်မတော်စစ်ကြောင်း

များက ကလေး - တမူး လမ်းကြောင်းပေါ်ရှိ အကြမ်းဖက်သမားများ ယာယီစိုးမိုးထားသည့် တမူး မြို့နယ် ထင်းဇင်ရွာသစ်နှင့် ထင်းဇင်ရွာဟောင်းအား ထပ်မံသိမ်းပိုက်ရရှိ

ပြည်တွင်းသတင်း - ၁၈

တောင်သာမြို့နယ်၌ PDF အမည်ခံ အကြမ်းဖက်အဖွဲ့က ခရီးသွားပြည်သူနှစ်ဦးအား ဖမ်းဆီးခေါ်ဆောင်

နေပြည်တော် ဇူလိုင် ၂၇
မန္တလေးတိုင်းဒေသကြီး တောင်သာမြို့နယ် အမှတ်(၁)ရပ်ကွက်နေ ယာဉ်မောင်းဦးဝေယံ (၄၀) နှစ် မောင်းနှင်ပြီး တစ်ရပ်ကွက်တည်းနေ ယာဉ်မောင်းအကူ ဦးဇော်ဦး (၃၉) နှစ်နှင့် ခရီးသည် ၂၃ ဦးတို့လိုက်ပါလာသည့် “ငွေလမင်း”ခရီးသည် တင်မော်တော်ယာဉ်သည် မြင်းခြံမြို့မှ ရန်ကုန်မြို့သို့ ထွက်ခွာလာစဉ် ဇူလိုင် ၂၆ ရက် နံနက် ၉ နာရီ ၁၅ မိနစ်ခန့်တွင် တောင်သာမြို့နယ် ရုံးစည်ကြီး စာမျက်နှာ ၁၇ ကော်လံ ၅ *

တောင်ပံကစားသမား ဒီယိုမန်ဒီကို ခေါ်ယူရန် ရိုးရဲမက်ဒရစ်အသင်း သဘောတူ

လိုက်ပီစစ်တောင်ပံကစားသမား ယန်ဒီယိုမန်ဒီသည် ရိုးရဲမက်ဒရစ်အသင်းနှင့် ပုဂ္ဂိုလ်ရေးဆိုင်ရာ သဘောတူညီမှု ရရှိပြီဖြစ်ကြောင်း သိရသည်။ အသက် ၁၉ နှစ်အရွယ် အိုင်ဗရီကွန်ကစားသမားကို ရိုးရဲမက်ဒရစ်အသင်းအပြင် နာမည်ကြီး လီဗာပူးနှင့် ပီအက်စ်ဂျီအသင်းတို့ကလည်း ခေါ်ယူရန် စိတ်ဝင်စားနေသည်။ ၎င်းသည် ၂၀၂၆ ကမ္ဘာ့ဖလားပြိုင်ပွဲတွင် အိုင်ဗရီကွန်အသင်းတွင် ပါဝင်ကစားခဲ့သူ ဖြစ်သည်။ စာမျက်နှာ ၁၇ ကော်လံ ၅ ▼

မြန်မာအမျိုးသမီးလိဂ် ပွဲစဉ် (၇) ပထမနေ့ ပွဲစဉ်နှစ်ပွဲလုံး သရေရလဒ်ဖြင့် ပြီးဆုံး

ရန်ကုန် ဇူလိုင် ၂၇
မြန်မာအမျိုးသမီးလိဂ် အမှတ်ပေးဘောလုံးပြိုင်ပွဲ ပွဲစဉ်(၇)ပထမနေ့ ပွဲစဉ်များကို YUSC ကွင်းနှင့် တောင်ကြီးကွင်းတို့၌ ယနေ့ ညနေ ၃ နာရီခွဲက ယှဉ်ပြိုင်ကစားခဲ့ပြီး ပွဲစဉ်နှစ်ပွဲလုံး သရေရလဒ်ဖြင့် ပြီးဆုံးခဲ့သည်။

YUSC ကွင်းတွင် ယှဉ်ပြိုင်ကစားခဲ့သည့် ရတနာပုံအသင်းနှင့် ဧရာဝတီအသင်းတို့ပွဲတွင် ဧရာဝတီအသင်းက ပွဲချိန် ၃၂ မိနစ်တွင် ပြစ်ဒဏ်ဘောမှတစ်ဆင့် မင်ထုန်မေဇီတာက ဦးဆောင်ဂိုး သွင်းယူခဲ့သည်။ ပွဲချိန် ၄၉ မိနစ်တွင် ရတနာပုံအသင်းအတွက် ချောပုဂိုးကို စာမျက်နှာ ၁၇ ကော်လံ ၁ *